



ಕಾಬೂಲಿವಾಲಾ

ಆನಿ ಹೆರ್ ಕಾಣಿಯೊ



3618
Sh. Stories
KON
JAY

ಗುರುದೇವ ರಬೀಂದ್ರನಾಥ ಠಾಗೋರ್

ಕಾಬೂಲಿವಾಲಾ

ಆನಿ ಹೇರ ಕಾಣಯೊ

ಗುರುದೇವ ರಬೀಂದ್ರನಾಥ ತಾಗೋರ

ಕೊಂಕಣಿ ಅಣಕಾರ

ಶ್ರೀಮತಿ ಜಯಶ್ರೀ ಶ್ಯಾನಭಾಗ



ಕೊಂಕಣಿ ಭಾಸ ಆನಿ ಸಂಸ್ಕೃತಿ ಪ್ರತಿಷ್ಠಾನ

3618
A → KON | Sh.
JAY

The “**KABULIWALA**” Konkani Translation of Rabindranath Tagore
small stories-Konkani Translation by Smt. Jayashree Shanbhag,
66, 15th Cross V.V. Mohalla, Mysore 570 002, Mob:-9481533602.

Published by Konkani Language & Cultural Foundation (R.)
World Konkani Centre, Shaktinagar, Mangalore 575 016
Ph:-0824-2231877, 2231887

First Edition : October -2011

Copy Right : Konkani Language & Cultural Foundation

Publisher : Konkani Language & Cultural Foundation
World Konkani Centre
Shaktinagar, Mangalore-575-016
Ph:-0824-2231877, 2231887

3618
KI->KON
JAY


Paper Used : 70 GSM Natural Shade Maplitho

Pages : V+ 137

Price : ₹ 100/-

Cover Page : 300 GSM Art Card

Printer : Sri Prema Sai Printers & Publishers
C-26, Industrial Estate
Yeyyadi, Mangalore 575 008



ಪ್ರಸ್ತಾವನ

ಗುರುದೇವ ರಬೀಂದ್ರನಾಥ ತಾಗೋರಾಲೆ “ಕಾಬೂಲಿವಾಲ ಆನಿ ಹೇರ ಕಥಾ” ಕೊಂಕಣಿ ವಾಚಕಾಂಗಲೆ ಹಾತಾಂತ ದವರಚಾಕ ಆಮಕಾ ಖೂಬ ಸಂತೋಷ ಆನಿ ಅಭಿಮಾನ ಭೊಗತಾ. ಗುರುದೇವ ರಬೀಂದ್ರನಾಥ ತಾಗೋರ ಮಹಾ ಕವಿ, ಸಾಹಿತ್ಯಕಾರ, ನಾಟಕಕಾರ, ದಾರ್ಶನಿಕ ತಾಜೆ ಪರಸ ಅಧಿಕ ಜಾವ್ನ ರಬೀಂದ್ರನಾಥ ತಾಗೋರ ಏಕ ದೇಶಾಭಿಮಾನಿ. ತೊ ಸಾಹಿತ್ಯ ಕ್ಷೇತ್ರಾಂತುಲೆ “ನೊಬೆಲ್ ಪಾರಿತೋಶ್” ಮೆಳೆಲೊ ಏಕೈಕ ಭಾರತೀಯ ಸಾಹಿತ್ಯಕಾರ. ಭಾರತೀಯ ಸಾಹಿತ್ಯ ಜಗಭರಿ ಗಾಜೊವಚಾಕ ರವೀಂದ್ರ ಸಾಹಿತ್ಯ ಪ್ರಮುಖ ಕಾರಣ ಜಾವನ ಆಸಾ.

ಗುರುದೇವ ರಬೀಂದ್ರನಾಥ ತಾಗೋರಾಚೆ ದರ್ಶನ (VISION) ಕಾರ್ಯ “ವಿಶ್ವ ಭಾರತಿ” ಭಾರತಾಚೆ ಸರ್ವ ಪ್ರಕಾರಾಚೆ ಶೈಕ್ಷಣಿಕ, ಸಾಹಿತ್ಯಿಕ ಆನಿ ಸಾಂಸ್ಕೃತಿಕ ಕ್ಷೇತ್ರಾಂಕ ಮಾರ್ಗದರ್ಶಕ ಜಾವನ ಝಳಕತಾ ತಾಣೆ ಸಂಯೋಜನ ಕೆಲೆಲೆ “ರಬೀಂದ್ರ ಸಂಗೀತ” ಭಾರತೀಯ ಮಾತ್ರ ನ್ಹಂಯ್ ಅಖ್ಯಾ ಸಂಸಾರಾಕಚ್ ಅನುಕರಣೀಯ ಜಾವನ ಸಂಸಾರಭರ ಪ್ರಸಾರ ಜಾಲಾ. ತಾಣೆ ರಚಯಿಲೆಂ “ಜನ ಗಣ ಮನ” ಗೀತ ಭಾರತ ದೇಶಾಚೆ ರಾಷ್ಟ್ರಗೀತ ಜಾವನ ಗಣನ ಜಾಲಾಂ. ಮಹಾತ್ಮಾ ಗಾಂಧೀಜಿ ಆನಿ ರಬೀಂದ್ರಾಂಗಲೆ ಅನ್ಯೋನ್ಯತಾ, ಪರಸ್ಪರ ಅಭಿಮಾನ ಆನಿ ಮಿತ್ರತ್ವ ಉಲ್ಲೇಖನೀಯ ಜಾವ್ನ ಆಸಾ. ಗಾಂಧೀಜೀಕ ಪಯಲ್ಯಾನ ಪಯಲೆಂ “ಮಹಾತ್ಮಾ” ಅಶಿಂ ಸಂಬೋಧನ ಕೆಲೆಲೆಂ ಗುರುದೇವ ರಬೀಂದ್ರಾನ. ತೆಂ ಭವಿಷ್ಯಾಂತ ಗಾಂಧೀಜೀಕ ಪರ್ಯಾಪ್ತ ಜಾವನೂಚಿ ರಾವಲೆಂ. ದೇಶೀಯ ಸ್ವಾತಂತ್ರ್ಯ ಝಜಾಚೆ ವೇಳಾರಿ ಮಹಾತ್ಮಾಲೆ ಆನಿ ರಬೀಂದ್ರಾಲೆ ಮದಲೆ ಪತ್ರ ವ್ಯವಹಾರ ಆನಿ ಅನುಸಂಧಾನ ಚರಿತ್ರಾಂತ ಆದರ್ಶ ಜಾವನ ರಾವಲಾಂ.

ಗುರುದೇವ ರಬೀಂದ್ರನಾಥ ತಾಗೋರಾಲೆ 150 ವರಸಾಚೆ ‘ಜಲ್ಮ ಶತಾಬ್ದಿ ವಯಲೊ ಭಾಂಗರ ಮಹೋತ್ಸವ’ (150 ವರಸ) ದೇಶ ಭರಿ ಸಂತೋಷಾನ ಆನಿ ಅಭಿಮಾನಾನ ಆಚರಣ ಕರಚೆ ಹ್ಯಾ ದಿವಸಾಂತ, ವಿಶ್ವ ಕೊಂಕಣಿ ಸಾಹಿತ್ಯ ಅಕಾಡೆಮಿ ವತೀನ ಗುರುದೇವ ರಬೀಂದ್ರನಾಥ ತಾಗೋರಾಲೆಂ ಖ್ಯಾತ “ಕಾಬೂಲಿವಾಲಾ ಆನಿ ಹೇರ ಕಥಾ” ಪುಸ್ತಕ ಪ್ರಕಾಶನ ಕರಚಾಕ ವಿಶ್ವ ಕೊಂಕಣಿ ಕೇಂದ್ರಾಕ ಖೂಬ ಅಭಿಮಾನ ಭೊಗತಾ.

ವಿಶ್ವ ಕೊಂಕಣಿ ಸಾಹಿತ್ಯ ಅಕಾಡೆಮಿಚೆ ಸಾಂದೆ ಮೈಸೂರಾಚೆ ಶ್ರೀಮತಿ ಜಯಶ್ರೀ ಶ್ಯಾನಭಾಗಾನ ತುರ್ತಾನ ಜಾಲಯಾರೀಯ ಬರೇಂ ಕರ್ನ್ ರಬೀಂದ್ರಾಲೆ ಆರ ಕಾಣಿಯೊ ಅನುವಾದ ಕರ್ನ್ ದಿಲಯಾಂತಿ.

ಮಂಗಳೂರಚೆ ಶ್ರೀಮತಿ ಜ್ಯಾಲಿಯಟ್ ಪಿಂಟೋನ ಅತ್ಯಂತ ಸುಂದರ ಜಾವನ ಡಿ.ಟಿ.ಪಿ ಕರ್ನ್ ದಿವಚಾಕ ವಾವಂಟ ಕಾಡಲ್ಯಾತಿ. ಆನಿ ಮೆ| ಪ್ರೇಮಸಾಯಿ ಪ್ರೆಸ್ನಾಚೆ ಶ್ರೀ ಸುಶೀಲ ಪೈನ ಪುಸ್ತಕ ಮುದ್ರಣ ಕರ್ನ್ ದಿವಚಾಕ ಖೊಬ ವಾವ್ರ ಕೆಲಾ. ಹಾಂಕಾ ದೇವು ಬರೆಂ ಕೊರೊ.

ವಿಶ್ವ ಕೊಂಕಣಿ ಕೇಂದ್ರಾಕ ದೇಣಿಗ ಜಾವನ “ಶ್ರೀ ಟಿ.ವಿ ರಮಣ ಪೈ ಆನಿ ಶ್ರೀಮತಿ ವಿಮಲಾ ವಿ. ಪೈ ಹಾಸ್ಪೇಲ” ಉಗ್ತಾವಣ ಜಾವಚೆ ಹ್ಯಾ ಸಂಭ್ರಮಾಚೆ ದಿವಸಾಂತ ಗುರುದೇವ ರಬೀಂದ್ರನಾಥ ತಾಗೋರಾಲೆ “ಕಾಬೂಲಿವಾಲಾ ಆನಿ ಹೇರ ಕಥಾ” ಪುಸ್ತಕ ಉಜ್ವಾಡಾ ಯೆವಚಾಕ ಸಹಾಯ ಕೆಲೆಲೆ ದಾರ್ಶನಿಕ ಆನಿ ದಾನಿ ಶ್ರೀ ಟಿ.ವಿ.ಮೋಹನದಾಸ ಪೈ ಹಾಂಕಾ ದೇವು ಬರೆಂ ಕೊರೊ. .

ವಿಶ್ವ ಕೊಂಕಣಿ ಕೇಂದ್ರ
ಮಂಗಳೂರ
11-11-2011

ಬಸ್ತಿ ವಾಮನ ಶೆಣೈ
ಅಧ್ಯಕ್ಷ

ಅನುಕ್ರಮಣಿಕಾ

My Lord, The Baby

1. ಬಾಬ್ಬಾ! ಮೆಗೆಲೆ ದೇವಾ!!	1
2. ತ್ಯಾಗ	14
3. ಘರಾ ಪರತಲೊ	26
4. ಕಾಬೂಲಿವಾಲಾ	36
5. ಜೀವಂತ ಭೂತ	50
6. ನಯನಜೋರಚೆ ಬಾಬೂ	70
7. ದಿಷ್ಟಾವೋ	85
8. ಭುಕೆಲ್ಲೆ ಫಾತ್ತರ	118



ಬಾಬ್ಬಾ ! ಮೆಗೆಲೆ ದೇವ್ ..

My Lord, The Baby

ಧನಿಯಾಂ ಥಂಯಿ ಕಾಮಾಕ ಮ್ಹೋಣು ಆಯಿಲತೆನ್ನಾ ರಾಯಚರಣಾಕ ಬರೀ ಬಾರಾ ವರ್ಸ ಪ್ರಾಯ. ಧನಿಯಾಲೇಚ ಜಾತಿಚೊ ತೊ. ಧನಿಯಾಲೆ ಸಾನ ಚೆಲ್ಲ್ಯಾಕ ಪೋಳೋವನು ಘೆವಚೆ ಕಾಮ ತಾಕ್ಕಾ ದಿಲ್ಲೆ. ವರ್ಸಂ ವತ್ತವತ್ತಚಿ ತೆಂ ಚೆರಡುಂ ಶಾಳೆಕ ವಚ್ಚಾಕ ಲಾಗಲೆಂ. ತಶೀಂಚಿ ಮುಖಾರಿ ಕಾಲೇಜ, ಕಾಲೇಜ ಶಿಕಿಲೆ ಉಪರಾಂತ ಕೋರ್ತಾಂತ ಕಾಮಾಕ ಲಾಗಲೊ. ಅಂತೂ ತಾಗೆಲೆಂ ಲಗ್ನ ಜಾವೂ ಪರ್ಯಂತ ರಾಯಚರಣ ಮಾತ್ರ ತಾಗೆಲೊ ಎಕುಲತೊ ಸೇವಕ ಜಾವನು ಆಶಿಲೊ.

ಜೆನ್ನಾ ತಾಗೆಲೆಂ ಲಗ್ನ ಜಾವನು ಬಾಯಲ ಘರಾಂ ಆಯಲಿ, ಆತ್ತಂ ರಾಯಚರಣಾಕ ದೊಗ್ಗಂ ಧನಿ ಜಾಲೆ. ರಾಯಚರಣಾಲೆ ಆದಲೆ ಅಧಿಕಾರ ಸಗಲೆ ಅನುಕೂಲಬಾಬುಲೆ ನವೀನ ಆಯಿಲ್ಲೆ ಬಾಯಲೇನ ಕಾಡೂನ ಘೆತಲೆ. ಅಶಿಂ ಆಸತಾನಾ ಅನುಕೂಲಬಾಬುಕ ಏಕ ಚಲೊ ಭುರಗೊ ಜಲ್ಮಲೊ ಆನಿ ರಾಯಚರಣ ಜಣೂಂ ಕಾಯ ಹೇಂಚ ವಾಟಪಳಯತಾಲೊ ಮ್ಹಳ್ಳೆ ಭಾಶೇನ ತಾಕ್ಕಾ ಪಳೋವನ ಘೆವಚಾಂತ ಗುಲ್ಲ ಜಾಲೊ. ತಾಕ್ಕಾ ವಯರ ಉಡೋವನ ಜಿಕಪ ಕಿತೆಂ, ತಾಕ್ಕಾ ಹಾಸೊವಪ ಕಿತೆಂ, ತಾಕ್ಕಾ ಪಾಳಣ್ಯಾಂತ ಫಾಲೂನ ಹಿಂದೂಳಪ ಕಿತೆಂ, ತಾಚೆ ತೊಂಡಾ ಕಡೇನ ತೋಂಡ ವ್ಹರೂನ ತಕಲಿ ಫಿರೊವಪ ಕಿತೆಂ, ಕಿತೆಂ ತರಿ ಆವಾಜ ಕರತ ತಾಚೆ ಕಡೇನ ಉಲೋವಪ ಕಿತೆಂ, ಬಾಲಭಾಷೇನ ಪ್ರಶ್ನೆ ವಿಚಾರಪ ಕಿತೆಂ! ಛೇ ಹೆಂ ಸಗಲೆಂ ಕರತಾನಾ ಮಾಲಕೀಣ ಮಿಶ್!

ಆತಾಂ ತೆಂ ಭುರಗೆಂ ಧಿಮಕೂಲ್ಯಾನ್ ವಚ್ಚಾಕಲಾಗಲೆಂ ಆನಿ ಹುಂಬೋರು ವಾಲಾಂಡಚಾಕಲಾಗಲೆಂ. ರಾಯಚರಣಾನ್ ತಾಕ್ಕಾ ಧರಚಾಕ ಗೆಲ್ಯಾರ ಮಸ್ಕರೀನ ಖಿಳಖಿಳತ ಹಾಸುನ ಕಿಣಚಿಮಾರೂನ ಚುಕೋವನ ಧಾಂವತಾಲೆಂ. ಇತಲೆ ಲ್ಹಾನ್ ಭುರಗ್ಯಾಲೆಂ ಗಿನ್ಯಾನ್ ಆನಿ ಚುಟೂಕಸಾಣ ಪಳೋವನ ರಾಯಚರಣಾಕ ತರ ಮಿಂಬ ಆಶ್ಚರ್ಯ. “ಆಮ್ಮಾ, ತುಮಗೆಲೊ ಪೂತು ಹೋಡ ಜಾತ್ತರಿ ಜಡ್ಡೆ ಜಾತ್ತಲಗೆ” ಮ್ಹಣತಾಶಿಲೊ.

ದೀಸ ವತಾಂ ವತಾಂ ನವನವೀನ ಅಜಾಪಾಂ ಘಡಚಾಕ ಲಾಗಲಿಂ. ಭುರಗ್ಯಾನ ಲುಟುಲುಟು ಚಲಪಾಕ ಸುರವಾತ ಕೆಲಿ. ಹೆಂ ರಾಯ ಚರಣಾಕ ಮಾನವ ಇತಿಹಾಸಾಂತ ವ್ಹಡಲೆಂ ಸರ್ವ ಅಶೆಂ ದಿಸಲೆಂ. ತಾಂಣೆ ಆಪಲೆ ಬಾಪಾಯಕ ಬಾ.... ಬಾ, ಆವಯಕ ಮಾ...ಮಾ ಆನಿ ಆಪಲ್ಯಾಕ ಚಾನ... ನಾ ಅಶೆಂ ಉಲೊ ಕೆಲೊ ತರ ರಾಯಚರಣ ಜಮನೀರ ಪಾಯಚ ತೇಂಕನಾಸೊ ಜಾಲೊ. ಹೀ ಖೊಶಯೆ ಖಬರ ಸಬಂದ ಜಗಾಕ ಸಾಂಗಚಾಕ ಭಾಯರಸರಲೊ ತೊ.

ಮಾಗೀರ ರಾಯಚರಣಾಕ ಆಪಲೆಂ ಚಾತುರ್ಯ ಆನಿ ವೆಗಳೆ ಧರೇನ ದಾಖೋವಕಾ ಪಡತಾಲೆಂ. ಆಪಲೆ ದಾಂತಾಂತ ಲಗಾಮಾಚಿ ದೋರಿ ಧರೂನ ಪಾಯಾನ ಝುಪ್ ಝುಪ್ ಕರೂನ ಘೋಡೊ ಕರಪ, ಖಿಂಯಿ ಕುಸ್ತಿ ಖೇಳೂನ ಮಾರಖಾವನ ಹರೂನ ಜಮನೀರ ಪಡಪ, ಹೆಂ ಪಳೋವನ ಭುರಗೊ ಜೋರಾನ ತಾಳಿ ಪೆಟೂನ ನಾಂಚತಾಲೊ.

ಹ್ಯಾ ವೇಳಾರ ಅನುಕೂಲಬಾಬೂಕ ಪದ್ಮಾ ನ್ಹಂಯಚೆ ದೇಗೇರ ಆಶಿಲ್ಲೆ ಏಕ ಜಿಲ್ಲೇಕ ವರ್ಗ ಜಾಲೊ. ಕಲಕತ್ತಾ ವಾಟೇನ ಪರತೂನ ಯೆವಚೆ ವೇಳಾರ ತಾಂಣೆ ಆಪಣ್ಯಾಲೆ ಚಲ್ಯಾಕ ಏಕ ಲ್ಹಾನ ಧುಕಳಪಿ ಗಾಡಿ, ಹಳದೂವೆ ಸ್ಯಾಟೀನ ಕಪಡ್ಯಾಚೆಂ ಏಕ ಜಾಕೀಟ, ಜರೀಚೆ ಟೋಪಿ, ಹಾತಾಕ ಭಾಂಗರಾಚೆ ಗೋಟ ಆನಿ ಪಾಯಾಂತ ವಾಳೆ ಹಾಡಲೆ. ಭಾಯರ ವತಾನಾ ಹೆಂ ಸಗಲೆಂ ಫಾಲೂನ ತಾಕ್ಕಾ ಸಜೋವನ ರಾಯಚರಣ ವ್ಹರತಾಲೊ.

ಅಶಿಂ ಆಸತಾಂನಾ ಪಾವಸಾಳೊ ಸುರುಜಾಲೊ, ದೀಸೊಂ ದೀಸ ಝುರಂಪ್ರತಿ ಪಾವಸ. ಭುಕೆಲ್ಲಿ ನ್ಹಂಯ ಪದ್ಮಾ, ಖಿಂಯ ಘರಾಂ, ಖಿಂಯಿ ಶೆತಾಂ, ಭಾಟಾಂ ಗಿಳತ ಆಯಲಿ. ಗಾಂವ ಆನಿ ಶೆತಾಂ ಉವಾರಾಂತ ಹೋಳನ ಆಯಿಲ್ಲೆಂ ತಣ, ರಾನಟಿ ಝಾಡಕುಟಾಂ ಹಾಜ್ಜೇನ ಭರಲಿ: ಯೆನ್ನಾ-ತೆನ್ನಾ ಝುಪ್ ಝುಪ್ ಕರೂನ ಮಾತ್ರಿ ಕೊಸಳನು ನ್ಹಂಯಚಿ ದೇಗ ಕುಡಕೆ ಜಾಲಿ. ನ್ಹಂಯಚೊ ಘೋಗೆವಚೊ ಆವಾಜ ಕಿತಲೆ ಪಯಸ ಪರ್ಯಂತ ಆಯಖಿತಾಲೊ. ಉದಕಾಚೊ ಫೇಣ ಪಳಯಲ್ಯಾರ ಪ್ರವಾಹಾಚೊ ವೇಗ ಲಕ್ಷ್ಯಾಂತ ಯೆತಾಲೊ.

ಏಕ ದೀಸ ದನಪಾರಾಂ ಪಾವಸ ಮಾತಸೊ ಥಾಂಬಿಲ್ಲೊ. ಮೋಡಶೆಂ ಆಶಿಲೆಂ ಪುಣೂನ ಥಂಡ ಆನಿ ಝಗಝಗೀತ. ಆಸಲೆ ವೇಳಾರ ಘರಾಂತ ಬಸಪಾಕ ರಾಯಚರಣಾಚೊ ಧಾಕಟೊ ಸುಲ್ತಾನ ಕಿತ್ಯಾಕೂಯ ಆಯಕನಾ ಜಾಲೊ; ಆಪಲೆ ಗಾಡಯೇನ ವಚೂನ ಬಸಲೊ. ರಾಯಚರಣ ತೀ ಗಾಡಿ ಹಳೂ ಹಳೂ ಧುಕಳೂನ ನ್ಹಂಯಚೆ ದೇಗೇರ ಆಶಿಲೆ ಶೆತಾಂತ ಪಾವಲೊ. ಶೆತಾಂತ ಕೋಣೂಯ ನಾಸಲೆ; ನ್ಹಂಯತ ಏಕ ಸುದ್ಧಾಂ ವ್ಹಡ್ಲೆಯ ನಾಸಲೆಂ. ಉದಕಾಚೆ ತ್ಯಾ ವಾಟೇನ ಮೋಡಾಂ ಪಶ್ಚಿಮೇಕ ವಿಸ್ಕಾಟಿಲ್ಲಿಂ. ಸೂರ್ಯಾಸ್ತಾಚಿ ಸೊಬಿತಕಾಯ ಸುಂದರ ಉತ್ಸವಾ ಭಶೇನ ದಿಸತಾಲಿ. ಅಸಲೆ ನಿಶ್ಚಲ ವಾತಾವರಣಾಂತ ಸಟ್ಟನೆ ಚೆರಡುಂ ಹಾತ ಉಬಾರೂನ ಬೋಟ ದಾಖಿಯತ “ಚಾನ....ನಾ....ಪೂ....ಪೂ....” ಮ್ಹಣ ವದರಲೆಂ.

ಥಂಯಿಚಿ ಮುಖಾರಿ ಮಾತಯೆ ರಾಶೀರಿ ಲಾಂಬಸೊ ಏಕ ‘ಕದಂಬ’ ವೃಕ್ಷ. ತಾಚೆ ವಯಲೆ ಖಾಂದ್ಯಾರಿ ಪುಲ್ಲಾಚೆ ಘೊಂಚೆ. ಚೆರಡುಂ ಆಶೇನ ತ್ಯಾ ಪುಲ್ಲಾಕ ಹಾತು ದಾಖಿಯತ ಆಸಾ. ಥೊಡೆ ದಿಸಾ ಪಯಲೆಂ ರಾಯಚರಣಾನ ಹ್ಯಾ ಪುಲ್ಲಾಂಚೊ ಘೊಂಚೊ ಬಾಗಸೂನು ತಾಚಿ ಗಾಡಿ ಕರೂನ ಒಡೂನ ವ್ಹರಚೊ ಖೇಳ ತ್ಯಾ ಭುರಗ್ಯಾಕ ಶಿಕಯಲ್ಲೊ. ಭುರಗೊ ತ್ಯಾ ದೀಸ ಖೊಶ್! ಲಗಾಮಾಚಿ ದೋರಿ ಧರೂನ ಘೊಡೊ ಕರಚೆ ಖೇಳಾಕ ತ್ಯಾ ದೀಸ ರಜಾ! ದೆಖೊನ ರಾಯಚರಣಾಕ ಘೊಡ್ಯಾ ಬದಲಾಕ ಘೊಡ್ಯಾಚಿ ಕಾಳಜಿ ಘೆವಪಿ ಗುಲಾಮ ಜಾವನು ಬಡತಿ ಮೆಳ್ಳಲಿ.

ಜಾಲ್ಯಾರ ಆಯಜ ಹೆಂ ಫೂಲ ಕಾಡಪಾಕ ಚಿಖಿಲಾಂತ ಪಾಯಫಾಲೂನ ವಚಪಾಜಾಯ. ರಾಯಚರಣಾಕ ತೆಂ ಆವಡಿಲನಾ ದೆಖೊನ ತಾಂಣೆ “ಅರೆ! ತೆಂ ಪಳೆ ಥಂಯ ಕಸ್ತಲೆಂ ತೆಂ? ಓಹ್! ಕಿತಲಿ ಸುಂದರ ಪಕ್ಷಿ ಪಳೆ.... ಓ.....ಓ ಭುರ್ ಕರೂನ ಉಡಲಿ ಪಳೆ.... ಯೊ.... ಯೋಗೆ..... ಹಾಂಗಾ ಯೊ!” ಅಶೆಂ ಕಾಂಯತರಿ ಝಾಂಕತ ಗಾಡಿ ತ್ಯಾ ರೂಖಾಚಾನ ಪಯಸ ವ್ಹರಚಾಕ ಪ್ರಯತ್ನ ಕೆಲೆಂ.

ಪೂಣ ವ್ಹಡಲೊ ಜಾತಕೀರ ಜಡ್ಡ ಜಾವಪಿ ತಾಂಕ ಆಶಿಲೆ ತ್ಯಾ ಚಲ್ಯಾಕ ಅಶೆಂ ಸುಲಭ ಜಾವನು ಉತರ ವಿಸರಾವಪಾಕ ಕಶಿಂ ಜಾತಲೆಂ?!

ತ್ಯಾ ಲ್ಲಾನ ಭುರಗ್ಯಾಲೆಂ ಲಕ್ಷ್ಯ ವೆಗಳೆ ಕಡೇನ ಆಕರ್ಷಿತ ಕರಪಿ ಕಾಂಯಿಚ ಗಜಾಲ ಥಂಯ ನಾಶಿಲ್ಯೊ. ಫಟ್ಟಿ ಸವಣ್ಯಾಕ ಲಾಗೂನ ಕಿತ್ತೆ ವದರಲ್ಯಾರೀಯ ತಿತ್ತೇಂಚ. ಅಖೇರಿಕ ರಾಯಚರಣ ಹರಲೊ ಆನಿ ತಾಂಣೆ ಮ್ಹಳೆಂ- “ಜಾಂವೊ.... ಹಾಂವ ವಚೂನ ಸಟ್ಟನೆ ಪುಲಾಂ ಘೇವನ ಯೆತಾಂ. ತೂಂ ಗಾಡಿಯೇನಚ ಬಸ. ಗಾಡಯೆಂತಲ್ಯಾನ ಬಿನಿ ದೇಂವನಾಕಾ ಬಾಬ್ಲಾ.... ಹಾಂಗಾಚ ಬಸ ಹಾಂ” ಮ್ಹಣತ ಆಪಲೆಂ ಧೋತರ ದಿಂಬಿಯೆ ವಯರ ಉಖಿಳೂನು ಬಾಂದತ ತೊ ಕದಂಬ ವೃಕ್ಷಾ ದಿಕೇನ ಗೆಲೊ.

ಜಾಲ್ಯಾರಿ ಇತ್ತೆ ತಾಕೀತ ಕರೂನ ಗೆಲ್ಲೆ ಉದಕಾ ದಿಕೇನಚಿ ತ್ಯಾ ಭುರಗ್ಯಾಲಿ ದೃಷ್ಟಿ ಪಾವಲಿ. ಉದಕ ಖಿಳಿಖಿಳೂನ ವ್ಹಾಂವತಾಲೆಂ. ಜಣೂಂಕಾಯ ಧಾಕಟೆ ಧಾಕಟೆ ಪ್ರವಾಹಾಚಿ ಪಿಲಾಂ ಹೋಡ ರಾಯಚರಣಾಲೆ ದೋಳೆ ಚುಕೋವನ ವಿಳಿವಿಳಿ ಹಾಸತ ನಾಕ್ಯಾ ಮ್ಹಳ್ಳೆ ದಿಕ್ಪಾನಚ ಧಾಂವತಾಕಿ ಅಶೆಂ ದಿಸತಾಲೆಂ.

ತ್ಯಾ ಧಾಕಟೆ ದುಷ್ಟ ಪ್ರವಾಹಾಚ್ಯಾ ಪಿಲ್ಲಾಂಲೆ ಕರ್ತುಬಾನ ಹ್ಯಾ ಆಮಚ್ಯಾ ಭುರ್ಗಾಲ್ಯೆಂ ಮನ ಚಂಚಲ ಜಾಲೆಂ. ಹಳೂ ತೊ ಗಾಡಯೇಂತಲ್ಯಾನ ದೇಂವಲೊ; ಉದಕಾ ಬಗಲೇನ ಆಯಲೊ. ಲಾಂಬಶಿ ಏಕ ಕಾಡ್ಲಿ ಘೇವನ ಉದಕಾಂತ ಬುಡೋವನ ಮಾಸಳಿ ಧರತಲಸೊ ಬಸಲೊ. ವಯಲ್ಯಾನ ವ್ಹಾಂವಪಿ ಉದಕ ಖಿಳಿಖಿಳತ ಆಪಲ್ಯಾಚಿ ಭಾಶೇನ ತ್ಯಾ ಭುರ್ಗಾಲ್ಯೆಕ ಖೆಳಪಾಕ ಆಪಯತಾಲೆಂ. ಅಚಕೀತ “ಥಡ್” ಕರೂನ ಏಕ ಹೋಡ ಆವಾಜ ಆಯಲೊ. ಪೂಣ ಉವಾರ ಆಯಿಲ್ಲೆ ಪದ್ಮಾ ನ್ಹಯಂತು ಅಸಲೆ ಕಿತ್ತೆಕೀ ಆವಾಜ ಜಾಯತ ಆಸತಾತ.

ರಾಯಚರಣ ಆಪಣ್ಯಾಲೆ ಹೊಂಟೀಂತು ಕದಂಬಾಚಿಂ ಪುಲಾಂ ಭರೂನ ಘೇವನ ಹಾಸಮುಖೊ ಜಾವನ ಗಾಡಯೆಲಾಗಿಂ ಆಯಲೊ. ಕೋಣೂಯ ನಾ. ಚಾರೀ ದಿಕಾನ ಬರೆಂ ಕರೂನ ಪಳಯಲೆಂ. ಕೋಣಾಲೋಯ ಆವಾಜ ನಾ. ಏಕ ಘಡಿಭರ ತೊ ಬರ್ಫಸೊ ಥಂಡಗಾರ ಜಾಲೊ. ಭೊಂವತಣಿ ಸಗಳೆಂ ಪುಸಟ ಪುಸಟ ದಿಸಚಾಕ ಲಾಗಲೆಂ. ಹರದೆಂ ಭೆತ್ತುನು ಚೂರ ಚೂರ ಜಾಯತ ಆಶಿಲೆಂ.....ತ್ಯಾ ದೂಖಿಂತಲ್ಯಾನ ಕಿರಡತ “ಬಾಬೂ..... ಬಾಬ್ಲಾ! ಮ್ಹಜೆ ರತ್ನಾ..... ಭಾಂಗರಾ ಮ್ಹಜಾ..... ಖಿಯ

ಆಸಾ.. ದೇವಾ ಮ್ಹಜಾ.... ಏಕ ಪಟೇ ಉಲ್ಲಯರೆ ದೇವಾ.....” ಮ್ಹಣಿ
ವದರಲೊ. ಪೂಣ “ಚನಾ.... ನಾ” ಮ್ಹಣಿ ಕೋಣೇಯ ಭುರ್ಗಾನ್ ಜಾಪ
ದಿಲಿ ನಾ.... ಮಸ್ಕರಿ ಕರತ ಖಿಂಚೇಯ ಚೆರಡುಂ ಹಾಶಿಲೆಂ ನಾ.

ಪಾಪ! ಆಪಲ್ಯಾಕ ಕಾಂಯ ಖಿಬರ ನಾ..... ಹ್ಯಾ ಸಂವಸಾರಾಚೆ
ಧಾಕಟೆ ಧಾಕಟೆ ಗಜಾಲಿಕಡೇನ ಲಕ್ಷ್ಯದಿವಪಾಕ ಏಕ ಘಡಿಭರ ಸುದ್ಧಾಂ
ಆಪಲ್ಯಾಕ ಪುರಸತ ನಾ ಮ್ಹಳ್ಳೆ ಭಶೇನ ಪದ್ಮಾ ನ್ಹಂಯ ಮಾತ್ರ ಪಯಲೆ
ವರೀಚಿ ಜಳ್--ಜಳ್--ಗುಳ--ಗುಳ್ ಆವಾಜ ಕರತ ವ್ಹಾಂವತ ಆಸಾ.

ತಿಳಸಾನ ಜಾಲ್ಲೆ ತರೀಯ ಯೇನಾಶಿಲ ಪಳೋವನ ರಾಯಚರಣಾಲೆ
ಮಾಲಕೀಣೇನ ಆನಿಕೂಯ ಇತಲೆ ಆಳಾಂಕ ಧಾಡೂನ ದಿಲೆಂ. ತೆ ಹಾತಾಂತ
ಕಂದೀಲ ಘೇವನ ಬೋಬ ಮಾರತ ನ್ಹಂಯಚೆ ವಾಟೇನ ಆಯಲೆ. ಥಂಯ
ಕಿತೆಂ ಪಳಯತಾ! ರಾಯಚರಣ ತ್ಯಾ ತಿಳಸಾನಕಾತ್ರೀರ ಥಂಯ ಹಾಂಗಾ
ವಾದಳ-ವಾರೆಂ ಸೊ ಧಾವ್ನ್ ಖೆಳತ “ಸಾನಧಣೇ.... ಬಾಬೂ..... ಮ್ಹಜೆ
ದೇವಾ... ಮೋಗಾಳ ಬಾಬ್ಲಾ” ಅಶೆಂ ಆಡ್ತ - ಕಿರಡತ ಆಸಾ.

ಅಖೇರಿಕ ಘರಾಕ ಪರತಲ್ಲೊ ರಾಯಚರಣ ಮಾಲಕೀಣೆಲೆ
ಪಾಯಾರ ಪಡೂನ ವ್ಹಡಲೆ ವ್ಹಡಲ್ಯಾನ ರಡಚಾಕ ಲಾಗಲೊ. ತಾಕ್ಯಾ ಕಿತ್ತೇಯಿ
ವಿಚಾರಲ್ಯಾರೀಯ” ನಾ.... ಆಮ್ಕಾ....ಮಾಕ್ಯಾ ಕಾಂಯ ಗೊತ್ತನಾ” ಮ್ಹಣಿಚಾ
ಲಾಗಲೊ.

ಹ್ಯಾ ಸಗಲೆ ಅವಘಟಿತಾಕ ಪದ್ಮಾ ನ್ಹಂಯೀಚ ಕಾರಣ ಮ್ಹಣಿ
ಸಗಲ್ಯಾಂಕ ದಿಸಲೆಂ. ಪೂಣ ಹ್ಯಾ ದಿಸಾನಿಂ ಗಾಂವಾಂತ ರಾಣ್ಯ ಘಾಲ್ಲೆ
ಗಾಂವಹೆಡಪಿ ಭಿಕಾರಿ ಲೋಕಾಂಚೇರೀಯ ಅನಮಾನ ಆಯಲೊ.
ಮಾಲಕೀಣೇಕ ಮಾತ್ರ ರಾಯಚರಣಾನಚ ಆಪಲೆ ಭುರ್ಗಾನ್ ಚೊರಲೆಂ
ಮ್ಹಣಿ ದುಬಾವ ಆಯಲೊ. ತಾಕ್ಯಾ ಲಾಗಿಂ ಆಪೋವನ ಮಿಂಬ
ನಮಳಾಯೇನ” ಪಳೆ ಬಾಬಾ, ತೂಂ ಮ್ಹಜೆ ಭುರ್ಗಾನ್ ಮಾಕ್ಯಾ ಪರತ
ದೀ.... ತುಕ್ಯಾ ಜಾಯತೆ ಪಯಶೆ ದಿತಾಂ....” ಅಶೆಂ ಲಾಲ್ಲಿ ಫಾಲಪಾ
ಲಾಗಲಿ. ಹೆಂ ಉತರ ಆಯಕೂನ ರಾಯಚರಣಾನ ಕಪಲಾ ಮಾರೂನ

ಘೆತಲೆಂ. ಕಿತಲೆಂ ಲಾಲ್ಲೇಲ್ಯಾರೀಯ ತಾಂಣೆ ಕಾಂಯ ಉಲ್ಲಯನಾಶಿಲ ಪಳೋವನ ತಿಡಕ ಮಾರೂನ ತೀಂಣೆ ತಾಕ್ಯಾ “ಚಲ... ನವಾಳಸೂನವಚ ಹಾಂಗಚಾನ” ಮ್ಹಳೆಂ.

ರಾಯಚರಣಾ ಬದ್ದಲ ಆಪಲ್ಯಾಲೆ ಬಾಯಲೇಕ ಜಾಲ್ಲಿ ಗೈರಸಮರ್ಪೂತಿ ದೂರಕರಚಾಕ ಅನುಕೂಲಬಾಬೂನ ಖೂಬ ಪ್ರಯತ್ನ ಕೆಲೆ. “ಪಾಪ, ರಾಯಚರಣ ಕಿತ್ಯಾಕಗೊ ಆಮಗೆಲೆ ಭುರ್ಗಾಕ ಚೊರತಾ?” ಮ್ಹಣಿ ವಿಚಾರಲ್ಯಾರ ತೀ ಕ್ರೋಧಿಷ್ಟ ಜಾವನ “ಕಿತ್ಯಾಕ? ತಾಚೆ ಆಂಗಾರ ಕಿತ್ಲೆ ಭಾಂಗರಾಚೆ ವಸ್ತ ನಾಶಿಲ್ಲೆ?” ಮ್ಹಣಿಪಾ ಲಾಗಲಿ.

II

ರಾಯಚರಣ ಆಪಲೆ ಗಾಂವಾಕ ಪರತಲೊ. ಅಜೂನ ಪರೈಂತ ತಾಕ್ಯಾ ಭುರಗಿಂ ಜಾಲ್ಲಿ ನಾಶಿಲಿಂ. ಮಧ್ಯವಯಸ್ಕ ತಾಂಕಾ ಭುರಗಿಂ ಆತ್ಮಾಂ ಜಾವಪೂಯ ಶಂಕಾಸ್ವದ ಆಶಿಲೆಂ. ಪೂಣ ಅದೃಷ್ಟವಶಾತ ಏಕ ವರ್ಸ ಜಾವಚೆ ಭಿತ್ತರ ಏಕ ಚಲ್ಯಾಕ ಜಲ್ಮ ದೀವ್ನ್ ತಾಗೆಲಿ ಬಾಯ್ಲಿ ಅಂತರಲಿ.

ನವೀನ ಜಲ್ಮಾ ಆಯಿಲ್ಲೆ ಹ್ಯಾ ಚೆರಡಾಕ ಪಳೋವನ ರಾಯಚರಣಾಕ ಏಕ ನಮೂನ್ಯಾಚೊ ದ್ವೇಷ ಜಾಲೊ. ಆಪಣ್ಯಾಲೆ ಧಾಕಟೆ ಧಣಿಯಾಕ ಮಾರ್ನ್ ಉಡೋವ್ನ್ ಜಾಯಮ್ಹೋಣೂಚಿ ಆಪಲ್ಯಾಕ ಪೋಡಜಾಳ ಹಾಡೋವಪಾಕ ಹೆಂ ಚೆರಡುಂ ಜಲ್ಮಲಾಂ ಅಶೆಂ ದಿಸಲೆಂ ತಾಕ್ಯಾ. ಧಣಿಯಾಲೆ ಏಕಮಾತ್ರ ಭುರ್ಗಾಕ ಮಾರ್ನ್ ಉಡೋವನು ಆಪ್ಣಿ ಮಾತ್ರ ಪುತ್ರ ಸುಖಿ ಭೊಗಚೆಂ ತಾಕ್ಯಾ ಸಮ್ಮ ದಿಶಿಲನಾ; ತೆಂ ಘೋರ ಪಾಪ ಮ್ಹೋಣು ದಿಸಲೆಂ ತಾಕ್ಯಾ. ಘರಾಂತು ರಾಯಚರಣಾಲಿ ವಿಧವಾ ಭಯಣಿ ನಾಶಿಲಿ ಜಾಲ್ಯಾರಿ ಹೆಂ ಚೆರಡು ವಾಂಚೊನು ಉರಚೆಂ ಕಷ್ಟ ಆಶಿಲೆಂ.

ಹಳೂಚಿ ರಾಯಚರಣಾಲೆ ಮನಾಂತು ಬದಲಾವ ಯೆವಚಾಕ ಲಾಗಲೊ. ಹೆಂ ಚೆರಡುಂ ಧಿಮಕುಲ್ಯಾನ ವಚ್ಚಾಕ ಲಾಗಲೆಂ, ಹುಂಬೋರು ಬಾಲಾಂಡೂನು ವಚ್ಚಾಕ ಲಾಗಲೆಂ, ಹಾಸತ ಖೆಳತ ನಖರೆ ಕರಚಾಕ

ಲಾಗಲಿಂ. ಚುಕ್ಕೋನು ಧಾಂವಚಾಂತು ಭಾರೀ ಹುಶಾರಪಣ ದಾಖೊವಚಾಕ
ಲಾಗಲಿಂ. ತಾಗೆಲಿಂ ರಣ್ಯ, ತಾಗೆಲೊ ಹಾಸು, ತಾಂಣೆ ಕರಚೆ ಖೇಳ
ಧಾಕಟೆ ಧಣಿಯಾ ವರೀಚಿ ಮ್ಹಣ ದಿಸಚಾಕ ಲಾಗಲಿಂ ತಾಕ್ಯಾ. ಏಕೇಕ
ಪಂತ ಹ್ಯಾ ಚೆರಡಾನ ರಡಿಲಿಂ ಆಯಕತಾನಾಂ ರಾಯಚರಣಾಕ ಹರದೆಂ
ಧಡಧಡತಾಲಿಂ. ಧಾಕಟೊ ಧಣಿ ಖಿಂಯ ತರಿ ದೋಳೆ ಆಡ ರಡತ
ಆಸ್ತಕೀ ಅಶೆಂ ತಾಕ್ಯಾ ದಿಸತಾಲೆಂ.

ಫೇಲ್ಯಾ - ರಾಯಚರಣಾಲೆ ಭಯಣೀನ ಹ್ಯಾ ಭುರ್ಗಾಕ ಅಶೆಂ
ನಾಂವ ಧವರಿಲೆಂ- ಬೆಗ್ಗೀನ ಉಲೋವಪಾಕ ಶಿಕಲೊ. ತೊ ಆತಾಂ
ಬಾ..ಬಾ..ಮಾ..ಮಾ ಮ್ಹಣತಾಲೊ. ರಾಯಚರಣಾನ ಪರಿಚಿತ ಹೀಂ
ಉತರಾಂ ಜೆನ್ನಾ ಆಯಕಲಿಂ ತಾಕ್ಯಾ ಧಾಕಟೊ ಧಣೀಚ ಆಪಣ್ಯಾಕ
ಸೋಡೂನ ಪಯಸ ವಚ್ಚಾಕ ಜಾಯನಾಶಿಂ ಆಪಲೆ ಘರಾ ಜಲ್ಮಾ ಆಯಲಾ
ಅಶಿಂ ಭಾಸಲೆಂ.

- ಹ್ಯಾ ನಮಗಣೀಕ ಥೊಡೆ ಘಟ್ಟ ಆಧಾರ ಆಶಿಲೆ - ಏಕ ಮ್ಹಳ್ಯಾರ
ಧಾಕಟೆ ಧಣಿಯಾನ ಗೆಲ್ಲಿ ನಂತರ ಹೊ ಭುರ್ಗೊ ಜಲ್ಮಿಲ್ಲೊ. ದುಸರೊ
ಮುದ್ದೊ ಮ್ಹಳ್ಯಾರ ಮಧ್ಯಮ ವಯಸ್ಕ ತಾಚೆ ಬಾಯಲೇಕ ಏಕ ಚೆರಡುಂ
ಜಾವಚಾಕ ಶಕ್ಯ ಜಾಲೆಂ, ಆನ ತಿಸರೊ ಮುದ್ದೊ ಮ್ಹಳ್ಯಾರ ಹೆಂ ಚೆರ್ದುಯ
ಧಿಮಕುಲೆ ಫಾಲತಾ, ಹುಂಬೋರು ಬಾಲಾಂಡೂನು ವತ್ತಾ ಬಾ....ಬಾ,
ಮಾ....ಮಾ ಮ್ಹಣತಾ.... ಮ್ಹಳ್ಯಾರ ಮುಖಾರ ಜಡ್ಜ ಜಾವಪಿ ಸಗಳೆ ಗುಣ
ಹಾಗೆಲಾಂತೂಯಿ ಆಸಾತ.

ತೆನ್ನಾ ಆಚಾನಕ ತಾಕ್ಯಾ ಮಾಲಕೀಣೀನ ಕೆಲ್ಲೊ ಆರೋಪ ಯಾದ
ಆಯಲೊ. “ಆವಯಲೆಂ ಹೃದಯ ಕೆನ್ನಾಯ ಫಾಲ್ನ ಸಾಂಗನಾ. ತೀಂಣೆ
ಸಾಂಗಿಲೆಂ ಬರೋಬರ ಆಸಾ. ಹಾಂವೇಚಿ ತಿಗಲೆ ಭುರ್ಗಾಕ ಚೊರಿಲೆಂ.”
ಹೆಂ ಉತರ ತಾಗೆಲೆ ಮನಾಂತು ಜೆನ್ನಾ ರುಜಲೆಂ ತಾಕ್ಯಾ ಆಪಣೆ ಇತ್ತೆ
ದೀಸ ತ್ಯಾ ಭುರ್ಗಾಕ ನಿರ್ಲಕ್ಷ್ಯ ಕೆಲ್ಲಿ ಬದ್ದಲ ಮಸ್ತ ಚುರಚುರೊ ಜಾಲೊ.
ಆನಿ ತೆ ಭುರ್ಗಾಕ ತಾಂಣೆ ಆಪಲೆ ಮನಾನ ದೇಖಿರೇಖಿ ಕರಪಾಕ
ಸುರವಾತಕಿಲಿ. ಫೇಲ್ಯಾಕ ತೊ ಅತಾಂ ಏಕ ಗಿರೆಸ್ತಾ ಘರಚೊ ಭುರಗೊಸೊ

ವಾಡೋಚಾಕಲಾಗಲೊ. ತಾಕ್ಕಾ ಸ್ಯಾಟಿನ್ನಾಚೊ ಲಾಂಬ ರುಗೊ ಶಿಂವಯಲೊ; ಜರೀಚಿ ಟೊಪ್ಪಿ ಹಾಡಲಿ; ಆಪಣ್ಯಾಲೆ ಮೆಲ್ಲೆ ಬಾಯಲೆಲೆ ಜೆಂ ಜೆಂ ಭಾಂಗರ ಆಶಿಲೆಂ ತೆಂ ಮೋಡೋನು ಚೆರಡಾಕ ಗಳ್ಯಾಕ ಚೈನ, ಹಾತ್ತಾಕ ಗೋಟಿ, ಪಾಯ್ಯಾಕ ವಾಳೆ ಕರಯಲೆ. ತಾಕ್ಕಾ ಏಕ ಧುಕಳಪಿ ಗಾಡಿ ಹಾಡಲಿ. ದೀಸ-ರಾತ್ರ ಆಪ್ಪಣಚಿ ತಾಗೆಲೆ ಸಾಂಗಾತೀಕ ಆಸ್ಸುನು ತಾಗೆಲಿ ಕಾಳಜಿ ಘೆವಚಾಕ ಲಾಗಲೊ. ತ್ಯಾ ವರಾರಾಂತಲೆ ಸಾಮಾನ್ಯ ಚೆರುದ್ವಾಲೆ ಸಾಂಗಾತೀಕ ತಾಕ್ಕಾ ಮಿಸಳಚಾಕ ದೀನಾಶಿಲೊ. ಹಾಗೆಲಿ ಅಸಲಿ ತೊಖಣಾಯ ಪಳೋವನ ವರಾರಾಂತಲಿ ಚೆರುದ್ವಂವ ಹಾಕ್ಕಾ ಪಳಯಲ ಭಿತ್ತರಿ ಹೋ... ನವಾಬಾಲೊ ಪೂತು ಆಯ್ಲೊ ಪಳಯಾರೆ! ಮ್ಹೋಣು ಮಸ್ಕರಿ ಕರತಾಶಿಲೆ. ರಾಯಚರಣಾಲೆ ಸಂಬಂಧೀಕ ತಾಗೆಲಿ ಹಿಂ ಪಿಶೆಪಣ ಪಳೋವನ ವಿಸ್ತೀತ ಜಾತಾಲೆ.

ಫೆಲ್ನಾಕ ಶಾಳೀಕ ಧಾಡಚೆ ದೀಸ ಆಯಲೆ. ರಾಯಚರಣಾನ ಆಪಲೆಂ ಶೇತ-ಭಾಟಿ ಸಗಳೆಂ ವಿಕ್ಕುನು ತಾಕ್ಕಾ ಘೇವನ ತೊ ಕಲಕತ್ತೇಕ ಗೆಲೊ. ಧಂಯಿ ಭಾರೀ ತ್ರಾಸಾನ ಏಕ ಲ್ಹಾನಶಿ ನೌಕರಿ ಮೆಳೋನು ಘೆತಲಿ ಆನಿ ಫೆಲ್ನಾಕ ಶಾಳೀಕ ಘಾಲೊ. ತಾಕ್ಕಾ ಉತ್ತಮ ಖಾಣ-ಜೆವಣಿ, ವಸ್ತ್ರಂ, ಬರೆಂ ಶಿಕ್ಷಣ ದಿವಚಾಕ ಕಾಂಯ ಮಾಕಶಿ-ಮುಕಾರ ಪಳಯಲನಾ. ಆಪ್ಪಣ ಮಾತ್ರ ಮುಷ್ಟಿ ಭರ ಶೀತ ಜೇವನು ಕಷ್ಟಾನ ಜೇವನ ಕರತಾಲೊ. ಮನಾಂತೂಚಿ “ಮೆಜ್ಜೆ ಮೋಗಾಳ ಧಣೀ.. ತುಂ ವಿಶ್ವಾಸಾನ ಆನಿ ಪ್ರೀತೀನ ಮ್ಹಜೆ ಘರಾ ಆಯಲಾ. ತುಕ್ಕಾ ಹಾಂವ ಕಿತೇಂಯಿ ಕಮ್ಮಿ ಕರನಾ ಬಾಳಾ.... ಕೆನ್ನಾಯ ಕರನಾ” ಅಶೆಂ ಮ್ಹಣತಾಲೊ.


ಅಶೆಂ ಬಾರಾ ವರ್ಸಾಂ ಸಂಪಲಿಂ ಭುರಗೊ ಶಿಕಚಾಂತು ಬುದವಂತು. ಪಳೋವಚಾಕಯ ಸುಂದರ ಆನಿ ದಷ್ಟ-ಪುಷ್ಟ ಆಶಿಲೊ. ಭುರಗ್ಯಾಕ ಬರಿಂ ವಸ್ತ್ರ ಘಾಲಪ ಆನಿ ಸಜಪ ಮ್ಹಳ್ಯಾರ ಮಿಂಬ ಆವಡ. ಭಾರೀ ಲಕ್ಷದೀವನು ಮಾಗೊ ಕಾಡುನ ಮೊಳೋನು ಘೆತಾಲೊ. ಪಯಶೆ ಖರ್ಚುಚಾಂತು ಕಾಂಯ ಭೀಡ-ಧಾಡ ನಾಶಿಲಿ. ರಾಯಚರಣಾಕ ಬಾಪೂಯ ಮ್ಹಣ ಮಾನ ನಾಶಿಲೊ ಪೂಣ ಆಪಲೊ ವಾವರಾಡಿಸೊ ಪಳಯತಾಲೊ. ಆನಿ ರಾಯಚರಣಾನೂಯ ಆಪ್ಪಣ ತಾಗೆಲೊ ಬಾಪೂಯ ಮ್ಹಳ್ಳೊ ವಿಶಯು ನಿಪೋವನದವರಿಲೊ.

ಫೆಲ್ನಾನ ರಾವಪಿ ಹಾಸ್ತೆಲಾಂತಲಿಂ ಪೋರಾಂ ಗಾಂವಂಟಿ
ರಾಯಚರಣಾಕ ಪಳೋವನ ಫಕಾಣೆ ಮಾರತಾಲೆ. ರಾಯಚರಣ ಎದರಾಕ
ನಾಶಿಲೆ ತೆನ್ನಾ ಫೆಲ್ನಾಯ ತ್ಯಾ ಪೋರಾಂಲೆ ಮಸ್ಕರಿಂತು ಎಕತಾಂಯ
ಜಾತಾಲೊ. ಇತ್ಲೆ ಆಸ್ಲೊನ ಸುದ್ಧಾಂ ರಾಯಚರಣಾಲೊ ಮೊವಾಳ ಸ್ವಭಾವ,
ಭುರಗ್ಯಾಂ ಬದ್ದಲ ಆಶಿಲಿ ಅಪುರಬಾಯ ಹೆಂ ಸಗಳೆಂ ತ್ಯಾ ಪೋರಾಂಕ
ಮಿಂಬ ಆವಡತಾಲಿ. ದೆಮೊನ ವಿದ್ಯಾರ್ಥಿ ಸಗಳೆ ರಾಯಚರಣಾಕ ಮೋಗ
ಕರತಾಲೆ. ಹಾಂ.. ಫೆಲ್ನಾಯ ಮೋಗ ದಾಖಿಯತಾಲೊ ಪುಣೂನ ಎದೊಳ
ಸಾಂಗಿಲವರಿ ತಾಚೆ ಮೋಗಾಂತ ಎದಿ ಅನುಗ್ರಹ ಭಾವನಾಯ ಆಶಿಲಿ.

ರಾಯಚರಣ ಆತಾಂ ಮ್ಹಾಂತಾರೊ ಜಾಯ್ತ ಚಲಲಾ. ತಾಂಣೆ
ಕಾಮ ಕರಚೆ ಕಡೇನ ತೊ ಯಜಮಾನು ಕಾಂಯನಾ ಕಾಂಯತರಿ ಚೂಕ
ಸೊದ್ತುನ ಕಾಡತ ಉರತಾ. ಆಪಲ್ಯಾಲೆ ಪುತ್ತಾ ಖಾತಿರಿ ತೊ ಉಪಾಸ-
ತಪಾಸ ಕಾಡತ ಆಸಾ. ದೆಮೊನ ದೇಹ ಭೀ ಜರ್ಜರಿತ ಜಾಲಾಂ. ಕಾಮ
ಕರಚಾಂತೂಯ ತಿತ್ಲೆಂ ಲಕ್ಷ್ಯ ನಾ. ವಿಸರಾವಿಸರೂಯ ಚಡತ ಗೆಲ್ಯಾ
ಪೂಣ ಪಗಾರ ದಿವಪಿ ಧನಿಯಾಕ ಹೆಂ ಸಗಳೆಂ ಆವಡನಾ. ರಾಯಚರಣಾಂ
ಆಪಲಿ ಜಮೀನ ವಿಕ್ಕುನು ಹಾಡಿಲೆ ಪಯಶೇಯ ಸರಲೆ. ಭುರಗೊ ಫೆಲ್ನಾ
ತರ ಕೆನ್ನಾಯ ಆಪಲ್ಯಾಕ ಹೆ ಕಪಡೆ ಜಾಯ ತೆ ಕಪಡೆ ಜಾಯ ಮ್ಹಣಾ;
ವಿರ್ಚಾಕ ಪಯಶೇಯ ಮಾಗಿ.

III

ಅಖೇರಿಕ ರಾಯಚರಣಾಂ ಮನ ಘಟ್ಟ ಕೆಲೆಂ. ಆಪ್ಲಣ ಕರತ
ಆಶಿಲೆಂ ಕಾಮ ಸೊಡಲೆಂ. ಫೆಲ್ನಾಲೆ ಮ್ಹರ್ಯಾಂತ ಯೇವನು “ಬಾಬ್ಲಾ -
ಹೆಪಳೆ.. ಕಿತೆಂ ತರಿ ಕಾಮಾಕ ಲಾಗ್ಗುನು ಮಾಕ್ತಾ ಗಾಂವಾಕ ವಚಕಾ
ಜಾಲಾಂ. ವಚೂನ ಯೆತ್ತಾಂ.” ಅಶೆಂ ಸಾಂಗೂನ ‘ಬಾರಾಸಾತ್’ ಮ್ಹಳ್ಳೆ
ಗಾಂವಾಕ ಆಯಲೊ. ಥಂಯಿ ಅನುಕೂಲಬಾಬು ಮುನಸೀಫೆ ಜಾವೆನ ಆಶಿಲೊ.
ತಾಂಕಾ ಅಜೂನ ದುಸರೆಂ ಭುರ್ಗೊಂ ಜಾಲ್ಲೆ ನಾಶಿಲೆಂ. ಮಾಲಕೀಣ ತರ
ಅಜೂನೂಯ ತೆನ್ನಾಚೊ ಪುತ್ರತೋಕ ಮನಾಂತ ಧರೂನ ದು:ಖಿತ ಆಶಿಲಿ.



ತೆ ದೀಸಾ ಸಾಂಜೆ ಅನುಕೂಲಬಾಬು ಕೋರ್ಟ್‌ಅಂತಲ್ಯಾನ ಯೇವನು ಆರಾಮ ಕರೀತ ಆಸಾ. ಮಾಲಕೀಣ ಕೋಣತರಿ ಏಕ ಸನ್ಯಾಸಿಲಾಗಿಂ ಭುರಗೆ ಜಾವಕಾ ಮ್ಹಳ್ಳೆ ಆಶೇನ ಮ್ಹಾರಗಾಯೆಚೆಂ ಏಕ ಪಾಳ ಆನಿ ಸನ್ಯಾಸ್ಯಾಚೊ ಆಶೀರ್ವಾದ ಘೇತ ಆಸಾ. ಇತಲ್ಯಾಂತು ಭಾಯರ ಆಂಗಣಾಂತ “ಆಮ್ಕಾಕ ದೇವ ಬರೊ ದೀಸ ದಿವ್ತಾಂ” ಅಶಿಂ ಮ್ಹಳ್ಳೆಂ ಆಯಿಖಲೆಂ, ಅನುಕೂಲಬಾಬೂನ ವಚೂನ ಪಳಯಲೆಂ ತರ ಹೊ ರಾಯಚರಣ! ಮ್ಹಾಂತಾರೆ ರಾಯಚರಣಾಕ ಪಳೋವನ ಅನುಕೂಲಬಾಬೂಲೆಂ ಕಾಳೀಜ ವಿರಘಳೂನ ಗೆಲೆಂ. ತಾಣೆ ತಾಕ್ಕಾ ಕಿತ್ಲೆ ತರಿ ಪ್ರಶ್ನೆ ವಿಚಾರಲೆ ಆನಿ ಆಪಲೆ ಕಡೇನ ಪರತೂನ ಕಾಮಾಕ ರಾಬ ಅಶೆಂ ಸಾಂಗಲೆಂ.

ಅನುಕೂಲಬಾಬೂನ ತಾಕ್ಕಾ ಭಿತ್ತರ ಆಪೋವನ ವ್ಹೆಲೆಂ. ಮಾಲಕೀಣ ಮಾತ್ರ ರಾಯಚರಣಾಕ ಪಳೋವನೂಯ ಪಳಯನಾಶಿಲೆ ಭಾಶೇನ ಆಶಿಲಿ. ರಾಯಚರಣಾನ ತೆಂ ಖೊಬಶೆಂ ಲಕ್ಷ್ಯಾಂತ ಘೇನಾಶಿ ಆಪಲೆ ದೋನೇ ಹಾತ ಜೋಡೂನ “ಧಣಿಯಾನೋ, ಆಮ್ಕಾ, ತುಮಗೆಲೆ ಚೆರಡಾಕ ಚೋರೂನ ವ್ಹೆಲ್ಲೆಂ ಹಾಂವೇಚ ಆಮ್ಕಾ, ಪದ್ಮಾ ನ್ಹಯ ಕಿಂವಾ ಆನಿ ಕೋಣೂಯ ನ್ಹಯ. ಜೆವಿಲ್ಲಿ ಘರಾ ವಾಶೆ ಮೆಜಚೆ ಕಾಮ ಹಾವೇಂಚ ಕೆಲೆಂ ಧಣಿಯಾಂನೊ... ಹಾಂವ ಪಾಪಿ, ದ್ರೋಹಿ.” ಮ್ಹಳಾಲೊ.

“ಏ ದೇವ್ತಾ! ಆಂ? ಕಿತೆಂ ಮ್ಹಣತ ತೂಂ? ಖಿಂಯ ಆಸಾ ತೊ?” ಅನುಕೂಲಬಾಬೂ ದಿಗ್ಭ್ರಮೆಸೊ ಜಾಲೊ.

“ಮ್ಹಜೆ ಲಾಗಿಂ ಆಸಾ ತೊ. ಹಾಂವ ಫಾಲ್ಯಾ ನ್ಹಯ ಪರವಾಂ ತಾಕ್ಕಾ ಹಾಡತಾಂ.” ರಾಯಚರಣಾನ ಉತ್ತರ ದಿಲೆಂ.

ತೊ ದಿವಸ ಆಯತಾರ. ಅನುಕೂಲಬಾಬೂಕ ಆಫೀಸ ನಾ. ಘೋವ-ಬಾಯಲ ದೊಗಿಂ ಸಕಾಳಚಾನ ರಾಖೂನ ಬಸಲ್ಯಾಂತ. ಧಾ ವ್ಹರಾಂಚೇರ ರಾಯಚರಣ ಫೆಲನಾಕ ಆಪೋವನ ಘೇವನ ಆಯಲೊ.

ಏಕ ಪ್ರಶ್ನೆ ಸುದ್ದಾಂ ವಿಚಾರನಾಶಿ ಅನುಕೂಲಬಾಬೂಲೆ ಬಾಯಲೇನ ಮೊನ್ಯಾನಚ ತ್ಯಾ ಚೆಲ್ಲ್ಯಾಕ ಲಾಗಿ ಒಡೂನ ಪೋಟೋವನ ಧರಲೊ.

ತಾಚೆ ಕಪಲಾಕ ಉಮೊ ದಿಲೊ, ತಾಗೆಲೆ ಮಾತ್ತೆಂ ಹುಂಕಲೆಂ, ಹಾಸಲಿ, ರಡಲಿ, ಭುಕೆಲ್ಲೆ ದಿಶ್ವೀನ ತಾಗೆಲೆ ತೋಂಡ ಪಳಯಲೆ.. ಒಟ್ಟಾರೆ ಮಿಶೀನ ಪಿಶ್ಚಿಶಿ ಕರಚಾಕ ಲಾಗಲಿ. ಚೆಲ್ಲೊ ಬರೋ ಸುಂದರ ದಿಸತಾಲೊ... ಬರೇ ಗಿರೆಸ್ತಾಲೊ ಭುರಗೊಸೊ ಬರೋ ಡ್ರೆಸ್ ಫಾಲ್ಸೊ; ಗಂಭೀರ, ಮುಮರಕೊಸೊ ಹಾಸು ತೊಂಡಾರಿ. ತಾಕ್ಚಾ ಪಳಯತ ಪಳಯತ ಅನುಕೂಲಬಾಬೂಲೆಂ ಕಾಳಿಜ ಸುದ್ದಾಂ ಮೋಗಾನ ಭರಲೆಂ. ತರೀಯ ಸಟ್ಟನೆ ತೆಂ ದಾಖೋವನ ಘೇನಾಶಿ ಗಂಭೀರ ಜಾವನ “ಹ್ಯಾ ಗಜಾಲೀಕ ಕಾಂಯತರಿ ಆಧಾರ ಆಸಾ ಕೀ?” ತಾಗೆಲ್ಯಾಂತಲೆ ನ್ಯಾಯಾಧೀಶಾನ ಪ್ರಶ್ನೆ ಕೆಲೊ.

“ಧಣಿಯಾನೊ, ಹಾಕ್ಚಾ ಸಗಲೆ ಸಾಕ್ಷಿ – ಆಧಾರ ಕಶಿಂ ಹಾಡಚೊ? ಹಾಂವೆ ಭುರಗ್ಯಾಕ ಚೊರಲೆಂ ಹೊ ವಿಶಯ ಪರಮಾತ್ಮ ಎಕಟೋಚ ಜಾಣಾ. ದೇವಾಕ ಸೊಡಲ್ಯಾರಿ ಆನ ಕೋಣಾಕೂಯ ಖಬರ ನಾ.” ರಾಯಚರಣಾನ ಮ್ಹಳ್ಳೆಂ.

ಭುರಗ್ಯಾಕ ಪಳಯಲ ಭಿತ್ತರ ತೊ ಆಪಲೋಚ ಮ್ಹಣ ಆಪಣ್ಯಾಲೆ ಬಾಯಲೆನ ಕಿತ್ಲೆ ಮಾಯೆ-ಮೋಗಾನ ತಾಕ್ಚಾ ವೆಂಗೇಂತ ಘೆತಲೆಂ, ಅಸಲೆ ವೇಳಾರ ಸಾಕ್ಷಿ-ಆಧಾರ ಸೊದೂನ ವಿಶಯ ಬಿಗಡಾವಪ ಬರೆಂ ನ್ಹಯ. ಕಿತೇಂಯ ಆಸೊಂ ವಿಶ್ವಾಸದವರಪಚ ಯೋಗ್ಯ. ನ್ಹಯ ಮ್ಹಳ್ಳಾರಿ ರಾಯಚರಣಾಕ ಅಸಲೊ ಭುರಗೊ ಮೆಳತಲೊ ತರೀ ಖಿಂಯ? ಹೊ ಜಾಣಟೊ ವಾವರಾಡಿ ಇತಲೆ ವರ್ಸಾ ಉಪರಾಂತ ಆಮಕಾಂ ಕಿತ್ಯಾಕ ಫಟಯತಾ? ಅಶೆಂ ಅನುಕೂಲ ಬಾಬೂನ ಚಿಂತಲೆ.

“ಪೂಣ ರಾಯಚರಣ” ತಾಂಣೆ ಖಡಾಖಂಡಿತ ಸಾಂಗಲೆಂ “ತೊಂವೆ ಮಾತ್ರ ಹಾಂಗಾ ರಾಬಚಾಕ ನಾ.”

“ಧಣಿಯಾ.. ಹ್ಯಾ ಮ್ಹಾಂತಾರಪಣಾಂತ ಹಾಂವ ವಚೊಂ ತರಿ ಖಿಂಯ ಧಣಿಯಾ?” ರಾಯಚರಣಾಲೊ ಗಳೊ ದಾಟಾವನ ಆಯಲೊ..” ಮ್ಹಾಕಾ ಆತಾಂ ಕೋಣ ಕಾಮಾಕ ದವರೂನ ಘೆತಾಲೆ?”

“ತೊ ಹಾಂಗಾಚಿ ರಾಬೊಂ ಮ್ಹಣತಾಂ.. ಮೆಗೆಲೆ ಪುತಾಕೂಯ ಮಿಶಿ ಜಾತಾಲಿ. ಆಸೊಂ ತಾಕ್ಚಾ ಮಾಘ್ ಕರುಯಾಂ ಆಮಿಂ.” ಮಾಲಕೀಣ ಮ್ಹಳಾಲಿ.

ಪೂಣ ಅನುಕೂಲಬಾಬೂಲಿ ನ್ಯಾಯಾಧೀಶ ಬುದ್ಧ ಮ್ಹಣಪಾ ಲಾಗಲಿ “ನಾ...ನಾ.. ಅಸಲೆ ಕಾಮ ಕೆಲ್ಯಾಕ ಮಾಘ ಕರಚಾಕ ಸಾಧ್ಯ ನಾ.”

ರಾಯಚರಣ ಅನುಕೂಲಬಾಬೂಚೆ ಪಾಯ ಘಟ್ಟ ಕರೂನ ವೆಂಗಾವನ “ನಾ ಧಣೀ.. ಹಾಂವೆ ಕೆಲ್ಲಿಂ ನ್ಹಯ ಧಣೀ ಪರಮಾತ್ಮಾನ ಕೆಲ್ಲಿಂ” ಮ್ಹಣತ ರಡಲೊ, ಆಪ್ಪಣೆ ಕೆಲ್ಲಿ ಚೂಕ ದೇವಾಚೇರ ಘಾಲತಾ ಮ್ಹಣ ಅನುಕೂಲಬಾಬೂಕ ಆನಿಕೂಯ ರಾಗ ಭರಲೊ.

“ನಾ...ನಾ. ಅಸಲಿಂ ವಿಶ್ವಾಸಘಾತಿ ಕಾಮಾಂ ಕೆಲ್ಯಾಂಚೇರ ವಿಶ್ವಾಸದವರಪ ಮೂರ್ಖಪಣಾಂ,” ಮ್ಹಳೆ ತಾಂಣೆ.

ರಾಯಚರಣ ತಾಗೆಲೆ ಪಾಯಸೊಡೂನ ಹಾತಜೋಡತ ಉಭೊ ರಾವಲೊ.. “ನಾ.. ಧಣಿಯಾಂ.. ಹಾಂವೆ ಕೆಲಿಲೆಂ ನ್ಹಯ ತೆಂ ಕಾಮ.” ಮ್ಹಳಾಲೊ.

“ಆನಿ ಕೋಣೆ ತರ?”

“ಮ್ಹಜೆ ನಶೀಬ...ಮ್ಹಜೆ ನಶೀಬಾನ ಧಣೀ ತೆಂ ಕಾಮ ಕೆಲೆಂ.”

ಕೋಣೇಯ ತರಿ ಶಿಕಿಲೊ-ವಾಚಿಲೊ ಮನೀಸ ಅಸಲ್ಯಾ ಉತರಾಂಚೇರ ವಿಶ್ವಾಸ ಕರೀತ ಕೀ? ಅನುಕೂಲಬಾಬೂ ನಿಬ್ಬರ ರಾವಲೊ.

ಪೈಲನಾಕ ಜೆನ್ನಾ ಆಪ್ಪಣ ಗಿರೆಸ್ತ ಮ್ಯಾಜಿಸ್ಪೇಟಾಚೊ ಭುರಗೊ ಮ್ಹಳೆಂ ಕಳೆಂ ಕೀ.. ಇತ್ಲೆ ದೀಸ ರಾಯಚರಣಾನ ಆಪಲ್ಯಾಕ ಆಪಲ್ಯಾಲೊ ಜಲ್ಮಿ ವೃತ್ತಾಂತ ಸಾಂಗನಾಶಿ ನಿಪಯಲೆ ಮ್ಹಣ ತಿಡಕ ಮಾರಲಿ. ಪೂಣ ರಾಯಚರಣಾಲೆ ತ್ರಾಸ ಪಳೋವನ ಉದಾರತಾಯೇನ ಆಪಲ್ಯಾಲೆ ಬಾಪಾಯಕ ಮ್ಹಣಪಾ ಲಾಗಲೊ “ಬಾಪ್ಪಾ.. ಆಸೊಂ ಮಾಘಕರ ತಾಕಾ.

ಆಮಚೆ ಬರೋಬರ ತಾಂಣೆ ರಾವಪಾಚೆಂ ತುಕ್ಕಾ ಬರೆಂ ದಿಸನಾ
ಜಾಲ್ಯಾರ...ನಾಕ್ಕಾ. ಪೂಣ ತಾಕ್ಕಾ ಜೀವನೀ ಖಾತಿರ ಮ್ಹಯನ್ಯಾಕ ಥೊಡೆ
ಪಯಶೆ ಧಾಡೂನ ದೀ.”

ಹೆಂ ಆಯಕೂನ ರಾಯಚರಣ ಕಾಂಯಚ ಉಲಯಲನಾ.
ಆಪಣ್ಯಾಲೆ ಪುತಾಕ ತಾಂಣೆ ಅಖೇರಿಕ ಏಕ ನದರ ಪಳಯಲಿ. ನಂತರ
ಧಣಿಯಾಕ ಆನಿ ಮಾಲಕಿಣೀಕ ನಮಸ್ಕಾರ ಕೆಲೊ. ಆನಿ ಥಂಯಚಾನ
ಚಲಪಾಕ ಲಾಗಲೊ..... ಚಲತ ಚಲತ ಭಾಯರ ಚಲತ ಆಶಿಲೆ ಉಫಾಟ
ಲೊಕಾಂ ಮದೆಂ ಎಕ್ಲೊ ಜಾವನ ಚಲಲೊ.

ಮ್ಹಯನ್ಯಾಚೆ ಅಖೇರಿಕ ಅನುಕೂಲಬಾಬೂನ ತಾಚೆ ಗಾಂವಚೆ
ಪತ್ಯಾರ ಧಾಡಿಲ್ಲೆ ಪಯಶೆ ಪಾರೀಗತ ಜಾಯನಾಶಿ ಪರತ ಆಯಲೆ.
ಥಂಯಿ ರಾಯಚರಣ ನಾಂವಾಚೊ ವ್ಯಕ್ತಿ ಕೋಣೂಯ ನಾಶಿಲೊ.

ತ್ಯಾಗ The Renunciation

ಫಾಲ್ಗುಣ ಮಾಸಾಚಿ ಪುನವೇಚಿ ರಾತ್ರ, ಲ್ಲವೂ ಲ್ಲವೂ ವ್ಹಾಂವಚೊ ಮಂದವಾರೊ ಆಂಬ್ಯಾಚಿ ಪುಲಾಂಚೊ ಪರಮಳ ಚಾರೀದಿಕಾನ ಪಸರಾಯತ ಆಸಾ. ಲಾಗಿಂಸರ ತಳ್ಯಾ ಕಡೇನ ಲಿಚೀಚೆರೂಖಾಚೆ ಫಾಂದಿಯೆ ಮದೆಂ ಲಿಪುನ ಆಸಚಿ 'ಪಪಿಯಾ' ಪಕ್ಷೀಚಿ ಗೋಡ ಆವಾಜಾಚೆಂ ಗಾಂಣೆ ಮುಖರ್ಜಿ ಕುಟುಂಬಾಚೆ ನ್ಹೇದ ಯೇನಾಶಿಲೆ ಏಕ ಕೂಡಾಚಿ ಅಸ್ವಸ್ಥತಾಯ ಭೇದತ ಆಸಾ. ಥಂಯ ಹೇಮಂತ ಬಾಯಲೆಲೆ ಫಾಂತಯೆ ಕೇಸ ಆಪಲ್ಯಾಲೆ ಬೊಟಾಕ ಪೀಳ ಫಾಲತಾ, ಕೆನ್ನಾಯ ತಿಗಲೆ ಹಾತಾಂತಲಿ ಕಾಂಕಣಾ ಮನಗಟಾರ ಸರಯತ ಟಿನ್, ಟಿನ್ ಮ್ಹಣಿ ವಾಜಯತಾ, ಆನ್ನೇಕ ಘಡಯೇನ ತಿಗಲೆ ಮಾತ್ಯಾಂತಲಿ ಪುಲಾಂ ವೇಣಿ ತಾಂಡುನು ತಿಗಲೆ ತೊಂಡಾರ ಲಾಂಬಚಾಕ ಸೊಡತಾ. ಸಾಂಜ ವೇಳಾರ ಗಪ್ಪ ಆಶಿಲೆ ಪೂಲಝಾಡಾಕ ವಾರೊ ಹ್ಯಾ ವಾಟೇನ ತ್ಯಾ ವಾಟೇನ ಹಾಲಯಲೆ ಭಾಶೇನ ಹೇಮಂತ ಆಪಲ್ಯಾಲೆ ಬಾಯಲೆ ಕಡೇನ ಕುಚೇಷ್ಟಾ ಕರಿತ ಆಸಾ.

ಪೂಣ ಕುಸುಮ ಮಾತ್ರ ಸ್ತಬ್ಧ, ಕಾಂಯ ಹಾಲಚಾಲನಾಶಿಂ ಬಸಲ್ಯಾ ಅನಂತ ಅಂತರಿಕ್ಷಾಂತ ಭರಲೆ ಧವೆಂಪುಲ್ಲ ಚಾನ್ಯಾಂತು ತಿಗಲೆ ದೃಷ್ಟಿ ಬುಡೂನ ಆಸಾ. ಘೋವಾನ ಕರತ ಆಶಿಲಿ ಅಪುರಬಾಯ-ಮೋಗ ಸಗಳೆ ತಿಚೆ ಲಕ್ಷ್ಯಾಂತಚ ಯೇನಾಶಿಲೊ.

ಅಖೇರಿಕ ಹೇಮಂತಾನ ತಿಚೆ ದೋನೂಯ ಹಾತ ಧರೂನ ತಿಕಾ ಹಾಲಯತ ಲ್ಲವೂ ವಿಚಾರಲೆಂ- “ಕುಸುಮ, ಹೆಂ ಕಿತೆಂ? ಖಿಂಯ ಆಸಾ ತೂಂ? ದುರ್ಬೀನಾಂತಲ್ಯಾನ ಪಳಯಲ್ಯಾರ ಪಯಸ ಏಕ ಲ್ಹಾನ ಕಣಸೊ ದಿಸಚೆ ತಶಿಂ ಖಿಂಯ ಇತ್ಲೆ ದೂರ ಬಸಲ್ಯಾ ತೂಂ? ಓ ಮೋಗಾ ಮ್ಹಜಾ... ಹಾಂಗಾ ಲಾಗಿಂ ಯೊ, ಪಳಯ ಹೀ ರಾತ್ರ ಕಿತ್ತಿ ಸುಂದರ ಆಸಾ!”

ಕುಸುಮಾನ ಅರ್ಥಶೂನ್ಯ ಅಂತರಾಳಾಂತಲ್ಯಾನ ಆಪಲಿ ನದರ ಹ್ಯಾ ವಾಟೇನ ಫಿರಾಯತ ಮ್ಹಳೆಂ-” ಹಾಂ.. ಹ್ಯಾ ಘಡಯೇಕ ಹೀ

ಸುಂದರ ರಾತ್ರ ಆನಿ ಹೊ ಚಂದ್ರಿಮ ಸಗಳೆ ಪುಟೋವನ ಕುಡಕೆ ಕರಪ ಅಸಲೆಂ ಮಂತ್ರ ಮ್ಹಾಕಾ ಖಬರ ಆಸಾ.”

ಹೇಮಂತಾನ ಹಾಸತ ಮ್ಹಳೆಂ “ಆಗೋ ಬಾಯ, ತುಕ್ಕಾ ತಸಲೆಂ ಮಂತ್ರ ಖಬರ ಆಸಲ್ಯಾರ ಸಾಂಗನಾಕಾಗೋ. ತಾಚೆ ಬದಲಾಕ ಆಠವಡ್ಯಾಂತ ತೀನ ಚಾರ ಶೆನವಾರ, ಆಯತಾರ, ರಾತ್ರೊ ದನಪಾರಚೆ ಪಾಂಚ ವ್ಹರಾಂ ಪರ್ಯಂತ ಲಾಂಬೋವಚೆ ತಸಲೆಂ ಕಾಂಯತರಿ ಮಂತ್ರ ಆಸಲ್ಯಾರ ಸಾಂಗ.”

ಅಶೆಂ ಮ್ಹಣತ ಬಾಯಲೇಕ ಆನಿಕೂಯ ಆಪಲೆ ಲಾಗಿಂ ಓಡಪಾಚೊ ಪ್ರಯತ್ನ ಕೆಲೊ ತಾಂಣೆ. ಕುಸುಮಾನ ತಾಚೆ ವೆಂಗೇಂತಲ್ಯಾನ ಆಪಲ್ಯಾಕ ಸುಟೋವನ ಘೇತ ಮ್ಹಳೆಂ— “ಜಾಣಾ ತೂಂ? ಹಾಂವೆ ಫಕ್ತ ಮ್ಹಜೆ ಮರಣಕಾಲಾರ ಮಾತ್ರ ತುಕ್ಕಾ ಸಾಂಗಚೆಂ ಅಶೆಂ ಪ್ರಮಾಣ ಕೆಲ್ಲೊ ಏಕ ವಿಶಯ ಆತಾಂ ಸಾಂಗಿನಶೆಂ ದಿಸತಾ. ಆಯಜ ತೂಂವೆ ಮ್ಹಾಕಾ ಕಿತೆಂಯ ಖ್ಯಾಸ್ತ ದಿಲ್ಯಾರ ಭೊಗಪಾಕ ತಯಾರ ಆಸಾಂ.”

ಖ್ಯಾಸ್ತೇಚೆ ವಿಶಯಾಂತ ಕವಿ ಜಯದೇವಾಚೊ ಏಕ ಶ್ಲೋಕ ಮ್ಹಣತ ವಿನೋದ ಕರಪಾಕ ಹೇಮಂತ ತಯಾರ ಜಾಯತ ಆಶಿಲೊ ತೇಚ ವೇಳಾರ ಕೋಣತರಿ ಖೊಬ ರಾಗಾನ ಆಪಲೆ ಖಿಡಾವ್ ಛಟ್ ಪಟ್ ಕರೂನ ಚಲತ ಯೆವಚೊ ಆವಾಜ ಲಾಗಿಂ ಪಾವಲೊ. ಹ್ಯಾ ಖಿಡಾವಾಂಚೊ ಆವಾಜ ತರ ಹೇಮಂತಾಕ ಖೊಬ ವಳಖಿಚೊ—ತಾಚೊ ಬಾಪುಯ ಹರಿಹರ ಮುಖರ್ಜಿ. ಪೂಣ ಅಶೆಂ ಕಿತ್ಯಾಕ ತೆಂ ಕಳನಾಸ್ತಾನಾ ಹೇಮಂತ ಸಾಮಕೊ ಘಟಮಳತ ರಾವಲೊ.

ಕೂಡಾಚೆ ದಾರಾಂತ ರಾಬುನ ಹರಿಹರ ಮುಖರ್ಜೀನ ಏಕ ಆವಾಜ ಕಾಡಲೊ “ರೇ ಹೇಮಂತಾ, ಆತ್ಮಾಂಚೆ ಆತಾಂ ತುಗೆಲೆ ಬಾಯಲೇಕ ಘರಾಂತಲ್ಯಾನ ಭಾಯರ ಘಾಲರೆ.”

ಹೇಮಂತಾನ ಬಾಯಲೆಲೆಂ ತೋಂಡ ಪಳಯಲೆಂ. ಕುಸುಮಾಚೆ ತೊಂಡಾರ ಆಶ್ಚರ್ಯಾಚೆಂ ಕಾಂಯ ಚಿಹ್ನಾಂ ನಾಶಿಲೆ. ಫಕ್ತ ದೋನಿ ಹಾತಾನ ತೊಂಡ ಘಟ್ಟಿ ಧಾಂಪೂನ, ಸರ್ವಶಕ್ತ ಘಾಲೂನ ಆಪಣ ಥಂಯಚ ನಾ ಜಾವನ ವಚ್ಚೆಂ ಅಶೆಂ ತೀಂಣೆ ಪ್ರಯತ್ನ ಕೆಲೆಂ. ದಕ್ಷಿಣೆ ದಿಶೇಚೆ

ವಾರ್ಯಾಂತ ತೇಚ 'ಪಪಿಯಾ' ಪಕ್ಷಿಚಿಂ ಗಾಂಣೆ ವ್ಹಾಂವತ ಆಶಿಲೆಂ, ಪೂಣ ಕೋಣೇಂಯ ಆಯಕಲನಾ. ಧರ್ತರಿಚೇರ ಆಶಿಲ್ಲೆ ಕಿತ್ಲೆ ತರೀಯ ಸುಂದರ ಗಜಾಲಿ ಕಶಿಂ ಏಕದಂ ಉರಫಾಟಿ ಪಡಲ್ಯೊ ಪಳೆ.

II

ಭಾಯಲ್ಯಾನ ಆಯಿಲ್ಲೆ ಹೇಮಂತಾನ ಬಾಯಲೇಕ ವಿಚಾರಲೆಂ
“ಖರೆಂ ಗೊ ಹೀ ಗಜಾಲಿ?”

“ವ್ಹಯ” ಮ್ಹಳೆಂ ಕುಸುಮಾನ

“ಇತ್ಲೆ ದೀಸ ಜಾಲ್ಲೆ ತರೀಯ ತೂಂವೆ ಮ್ಹಾಕಾ ಕಿತ್ಯಾಕ ಸಾಂಗೂನಾ?”

“ಖೊಬ ಫಾವಟ ಸಾಂಗಕಾ ಮ್ಹಣ ಪ್ರಯತ್ನ ಕೆಲೆಂ ಹಾಂವೆ....
ಪೂಣ ಜಮಿಲನಾ..... ಹಾಂವ ಹೋಡ ಪಾಪಿ.”

“ತರ ಆತಾಂ ಸಗಳೆಂ ಮೆಕಳೆಂ ಕರುನ ಸಾಂಗ.”

ಕುಸುಮಾನ ಆಪಲಿ ಗಂಭೀರ ಕಾಣಿ ಡಗಮಗನಾಶಿಲೆ ಖಿಂಬೀರ ಆವಾಜಾಂತ ಸಾಂಗಲಿ. ರಿತೆ ಪಾಯಾನ ಉಜ್ವಾಂತ ಚಮಕಲವರಿ ಕುಸುಮ ಧಿಟಾಯೇನ ಚಲತ ರಾವಲಿ.... ಪಾಯ ಕಿತ್ಲೇಯ ಭಾಜೂನ ಗೆಲ್ಲೆತರಿ ಕೋಣಾಕಯ ಕಳನಾಶಿಲವರಿ ತೀ ಸಾಂಗತ ಗೆಲಿ. ಆಖೇರಿ ಪರ್ಯಂತ ತೀಂಣೆ ಸಾಂಗಿಲ ಆಯಖೊನು ಹೇಮಂತ ಗಪ್ಪ ಉಠೂನ ಭಾಯರ ಚಲಲೊ.

ಆತಾಂ ಭಾಯರ ಸರುನ ಗೆಲ್ಲೊ ತಿಚೊ ಘೋವ ಪರತೂನ ಯೆವಪಾಚೊ ನಾ ಮ್ಹಣ ತೀ ಜಾಣಾ ಆಸಲಿ. ದೀಸಪಟ್ಟೀಚಿ ಏಕ ಗಜಾಲ ಮ್ಹಳೆ ಭಾಶೇನ ಹೆಂ ಸಗಳೆಂ ಘಡಲೆಂ. ಹೆಂ ಜಗ, ಹೀ ಪ್ರೀತಿ, ಹೋ ಮೋಗ ಹೆಂ ಸಗಳೆಂ ಕಿತಲೆಂ ಫಟವಣ ಅಶೆಂ ದಿಸಲೆಂ ತಿಕಾ. ತಿಚೆಂ ಘೋವಾನ ಫಾಟಲೆ ದಿಸಾನಂ ಪರಗಟ ಕೆಲ್ಲೆ ಪ್ರೇಮಾಚಿಂ ಉತರಾಂ, ಖೇಳ ಹೆಂ ಯಾದ ಯೆತಕೀರ ತಿಚೆ ತೊಂಡಾರ ಏಕ ನೇರಸ ಹಾಸ ಆಯಲೊ. ಹೊ ಹಾಸ ಏಕ ಧಾರೀವ ಸುರಯೇ ಪ್ರಮಾಣೆ ತಿಚೆ ಕಾಳಜಾಕ ಚಿರುನ ಗೆಲೊ. ಘೋವಾಚೊ ಪ್ರೇಮ ಮ್ಹಳ್ಯಾರ ಇತ್ಲೋಚ ಕೀ? ಏಕ

ಘಡಿ ಪಯಸುಲ್ಯಾರ ಭೀ ಕಿತ್ತೆಂ ದುಃಖ ಆನಿ ದೂಕ ದಿವಪಿ, ಪರತೂನ ಮೆಳ್ಳೆ ತೆನ್ನಾ-ತೆಂ ಘಡಿಯೆ ಕಿತ್ಯಾಕ ಜಾಯನಾ-ಕಿತ್ತೆ ಉಫಾಟ ಆನಂದ ದಿವಪಿ ಹೊ ಮೋಗ, ಜನ್ಮ ಜನ್ಮಾಂತರಾಂತೂಯ ತೊ ಸೂಟನಾ ಅಶೆಂ ದಿಸಪಿ ಮೋಗ - ಪ್ರೇಮ, ಸಮಾಜಾನ ಏಕ ಲ್ಹಾನ ಪೆಟ್ಟ ಮಾರಚೆ ಭಿತ್ತರ 'ಅಸೀಮ', 'ಅನಂತ', ಮ್ಹಣಪಿ ಮೋಗ ಅಶೆಂ ಪುಟೂನ ವಚಪ! ಹ್ಲೆಂ! ಹೊ ಕಸಲೊ ಮೋಗ! ಹೇಮಂತಾನ ಏಕ ಘಡಿಭರ ಪಯಲೆಂ 'ಕಿತ್ತಿ ಸುಂದರ ರಾತ್ರ!' ಅಶೆಂ ಮ್ಹಳ್ಳೆಂ.. ಹೀ ರಾತ್ರ ಅಜೂನ ಸಂಪಚಾಂತಚ ಆಸಾ. 'ಪಪಿಯಾ' ಅಜೂನ ಗಾಯತ ಆಸಾ, ಯೆದೋಳ ಆಯಿಲ್ಲೊ ಮಂದವಾರೊ ಅಜೂನೂಯ ಹ್ಯಾ ಖಿಡಕಿಚೊ ಪರದೊ ಹಾಲಯತ ಆಸಾ, ಖಿಡಕಿ ಲಾಗಚೆ ಖಾಟಾಚೇರ ಸುಂದರ ಚಂದ್ರ ಪ್ರಕಾಶ ಏಕಾ ನಾಯಿಕೆ ಪ್ರಮಾಣೆ ನ್ಹಿದಲಾ. ಹೆಂ ಸಗಲೆಂ ಫಾಲ್ಸ್... ಹೆಂ ಸಗಲೆಂ ಫಟ್, ಆನಿ ಹೊ ಮೋಗ - ಹೊ ಪ್ರೇಮ ಸುದ್ದಾ. ಮಜ ಪರಸ ಫಾಲ್ಸ್!

III

ಹೆರದಿವಸು ಸಕಾಳಿಂ ರಾತ್ರಭರ ನ್ಹಿದನಾಶಿ ಥಕಿಲೊ ಆನಿ ಸಾಮಕೊ ಗೊಂದಳಾಯಲೆವರಿ ದಿಸಚೊ ಹೇಮಂತ ಪ್ಯಾರೀಶಂಕರ ಘೋಷಾಲಾಲೆ ಘರಾಕ ಗೆಲೊ. ತಾಕ್ಯಾ ಪಳೋವನ "ಯೊ....ಯೋ ಕಿತ್ತೆಂ ಖಬರ?" ಮ್ಹಣ ಆಪಯಲೆಂ ಪ್ಯಾರೀ ಶಂಕರಾನ.

ಹೋಡ ಉಜೊ ಪೆಟಿಲವರಿ ಭಡಕೂನು ಪುಣ ಥರಥರಚೆ ಆವಾಜಾಂತ ಹೇಮಂತ "ತೂಂವೆ ಮೆಗೆಲೆ ಜಾತಿ ಬಾಟಾವನ ಉಡಯಲಿ.... ಆಮಗೆಲಿ ಪೂರಾ ದುರ್ದಶಾ ಕೆಲಿ.. ಪಳಯತ ಊರ. ಹಾಜೆ ಪರಿಣಾಮ ಭೊಗಲೆ ಶಿವಾಯ ರಾಬಶ ನಾ ತೂಂ...." ಆನಿ ಮುಕಾರ ತಾಕ್ಯಾ ಉಲೊವಚಾಕ ಶಕ್ಯ ಜಾಲೆಂ ನಾ.... ಗಳೊ ಭರೂನ ಆಯಲೊ ತಾಗೆಲೊ.

"ಆನಿ ತುಮ್ಮಿ ಮೆಗೆಲಿ ಜಾತಿ ಸುರಕ್ಷಿತ ದವರಲಿ ನ್ಹಯ!, ಸಮಾಜಾಚೆ ಬಹಿಷ್ಕಾರಾನ ವಾಂಚಯಲೆ ಮಾಕ್ಯಾ ಆನಿ ಮೆಗೆಲೆ ಫಾಟೀರಿ ಮೋಗಾನ ಧಾಪಟಾಯಲೆಂ ನ್ಹಯ!" ಪ್ಯಾರೀಶಂಕರಾನ ವ್ಯಂಗ್ಯ ಜಾವನ ಹಾಸತ ಮ್ಹಳ್ಳೆಂ.

ಹೇಮಂತಾನ ಆಪಣ್ಣಾಲೆ ಬ್ರಾಹ್ಮಣ ಕ್ರೋಧಾನ ಪ್ಯಾರೀಶಂಕರಾಕ ಜಳೋವನ ಉಡೋವಚೆಂ ಮ್ಹಣ ಚಿಂತಲೆಂ ಏಕ ಘಡಿ, ಪುಣ ತಾಚೆ ರಾಗಾನ ತಾಕ್ಕಾಚ ಭಾಜಲೊ. ಪ್ಯಾರೀಶಂಕರ ಆರಾಮಶೀರ ಬರೋ ಕರೂನ ಬಶಿಲ್ಲೊ.

“ಹಾಂವೆ ತುಗೆಲೆಂ ಕಿತ್ತೆಂ ಬಿಗಡಿಲೆಂ?” ಹೇಮಂತಾನ ಆಪಲೆ ಪುಟಕೆ ಆವಾಜಾಂತ ವಿಚಾರಲೆಂ.

“ಹಾಂವ ತುಕಾ ಏಕ ವಿಚಾರತಾಂ.” ಪ್ಯಾರೀಶಂಕರಾನ ಮ್ಹಳೆಂ “ಮೆಗೆಲಿ ಧೂವ- ಮೆಗೆಲೆಂ ಎಕುಲತೆಂ ಏಕ ಚೆರಡುಂ - ತೀಣೆಂ ತುಗೆಲೆ ಬಾಪಾಯಲೆಂ ಕಸಲೆಂ ಬಿಗಡಿಲೆಂ? ತೂಂ ತೆನ್ನಾ ಬರೀ ಸಾನು.. ಬಹುಶ: ತುಕ್ಕಾ ಹೆಂ ಸಗಳೆಂ ಆಯಖೊನು ಸುದ್ಧಾಂ ಗೊತ್ತು ಊರಶನಾ.. ಹೆಂ ಪಳೆ ಆಯಖಿ.. ನಸ್ತೇಂಚಿ ಮಾತ್ತೆಂ ತಾಪೋವನ ಘೇವನಾಕಾ. ಹಾಂವೆ ಆತಾಂ ಸಾಂಗಚೆಂ ಭಾರೀ ಮಜೆಶೀರ ಆಸಾ.”

“ಮೆಗೆಲೊ ಜಾಂವಯಿ ನವಕಾಂತು, ಆಪಣ್ಣಾಲೆ ಬಾಯಲೆಲೆ ಭಾಂಗರಾ ನಗ ಸಗಳೆ ಚೋರನು ಘೇವನು ಇಂಗ್ಲೆಂಡಾಕ ಧಾವನು ಗೆಲ್ಲಿ ತೆನ್ನಾ ತೂಂ ಬರೀ ಸಾನು. ಮಾಗೀರಿ ಪಾಂಚ ವರ್ಸಾ ಉಪರಾಂತ ತೊ ಬ್ಯಾರಿಸ್ಟರ ಜಾವನು ಪರತೂನು ಆಯಿಲ್ಲೆ ತೆನ್ನಾ ಗಾಂವಾಂತು ಕಸ್ತಲೊ ಗೊಂದೋಳು ಜಾಲ್ಲೊ ತೆಂ ತುಕ್ಕಾ ಎಕಾಧಿ ಯಾದ ಊರತ; ಕಿಂವಾ ತೂಂ ಶಿಕಚಾಕ ಕಲಕತ್ತೇಂತು ಆಸಚಾ ದೆಕುನು ತುಕ್ಕಾ ಖಬರ ನಾಸತಯ ಬೀ. ತೆನ್ನಾ ತುಗೆಲೊ ಬಾಪಯ, ಸಾಕ್ಷಾತ ತುಗೆಲೊ ಬಾಪಯ.... ಗಾಂವಚೊ ಮುಖೇಲಿ ಮ್ಹಣ ಭಾರೀ ಮಿಜಾಸ ಆಶಿಲೆಂ ನ್ಹಯ ತಾಕಾ.... ತಾಂಣೆ ಕಿತೆಂ ಮ್ಹಳೆಂ? ಮೆಗೆಲೆ ಧೂವೇಕ ಜರ ಘೋವಾ ಘರಾ ಧಾಡಲ್ಯಾರಿ ತುಗೆಲಿ ಜಾತಿ ಬಾಟ್ಲಿಲ ವರೀಚಿ.... ತಿಕ್ಕಾ ಪರತ ಕುಳಾರಾ ಪಾಯದವರಚಾಕ ದಿವಚೆಂ ಮ್ಹೋಣು, ತುಗೆಲೆ ಬಾಪ್ಪಾಲೆ ಪಾಯಾರಿ ಪಡ್ಲೊರೆ ಹಾಂವ, ಮಾಗ್ಗುನು ಘೆತ್ತಲೆ... “ಬಾಬಾ ಹ್ಯಾ ಏಕ ಫಾವಟ ವಾಂಚಯ ಮ್ಹಾಕಾ. ಗಾಯಚೆಂ ಶೇಣ ಖಾವೊನು ಪ್ರಾಯಶ್ಚಿತ್ತ ಕರಯತಾಂ ತಾಕ್ಕಾ. ಮೆಗೆಲೆ ಜಾಂವಯಾಕ ಜಾತಿ ಬಹಿಷ್ಕಾರ ಘಾಲ್ವಾಕಾ” ಮ್ಹಣ. ಪುಣ ತುಜೊ

ಬಾಪೂಯ ಕಠೋರ ರಾಬಲೊ - “ನಾ” ಚ್ ಮ್ಹಣಪಾ ಲಾಗಲೊ. ಆತ್ತಂ ಸಾಂಗ... ಮೆಗೆಲೆ ಆಂತಾ ಕುಡಕೊ.. ಏಕಚ ಧೂವ ಸೊಡಚಾಕ ಜಾತ್ತಾ? ಕಿತೆಂ ಕರಚೆಂ? ಹಾಂವೇಚಿ ಜಾತಿ ಸೊಡಲಿ, ಗಾಂವ ಸೊಡಲೊ. ಸೀದಾ ಕಲಕತ್ತೇಕ ಯೇವನು ಘರ-ದಾರ ಕೋರೂನ ಘೆತಲೆಂ. ಹಾಂಗಾ ಆಯಲ್ಯಾರಭಿ ತಾಂಣೆ ಮಾಕ್ಶಾ ಸೊಡಿಲನಾರೆ. ಮೆಗೆಲೆ ಆಣ್ಣಾಲೆ ಪುತ್ತಾಕ ಲಗ್ನ ನಶ್ಟಯ ಜಾಲ್ಲೆ ತಾವ್ವಳಿ ತ್ಯಾ ಚೆಲಿಯೆಲೆ ಘರಾ ವಚ್ಚುನು ತಿಗಲೆ ಆಮ್ಮಾ-ಬಾಪ್ಪಾಕ ನಾಕ್ಶ ನಾಕ್ಶಶಿಲೆ ಸಗಳೆ ಶಿಕೋವನು ತೆಂ ಲಗ್ನ ಮೋಡೂನ ಉಡಯಲೆಂ. ತೆನ್ನಾ ಹಾಂವೆ ಶಪಥ ಘೆತಲಿ. ಹಾಚ್ಚೊ ಸೂಡ ಹಾಂವೆ ಘೆತಿಲನಾ ತರ ಹಾಂವ ಬ್ರಾಹ್ಮಣ ರಗತಾಕ ಜಾಲ್ಲೊಂ ನ್ಹಯ - ಮ್ಹಣ. ಆತ್ತಂ ವಿಶಯು ಕಸಲೊ ಮ್ಹೋಣು ತುಕ್ಶಾ ಹಿಶೋಬ ಆಯ್ಲೊಮುರೆ? ಮಾತಶೆಂ ರಾಬ. ಆನಕೂಯ ಖೊಬ ಮಜೆದಾರ ಗಜಾಲಿ ಆಸಾತ, ಸಾಂಗತಾಂ. ತುಕ್ಶಾ ಆಯಖೊನ ಖೋಸ ಜಾತಲಿ.”

“ತೂಂವೆ ಕಾಲೇಜಾ ವತಾನಾ, ತುಗೆಲೆ ವಸತಿ ಗೃಹಾಚೆ ಶೆಜಾರಾಕ ವಿಪ್ರದಾಸ ಚಟರ್ಜಿ ಮ್ಹಣ ಏಕಟೊ ರಾವತಾಲೊ. ಪಾಪ, ತೊ ಆತಾಂ ನಾ, ಮೋರ್ನ್ ಗೆಲಾ. ತಾಗೆಲೆ ಘರಾಂತ ಏಕ ಗರೀಬ ಕಾಯಸ್ಥ ಜಾತಿಚಿ ಬಾಲವಿಧವಾ ರಾವತಾಲಿ. ರೂಪಾನ ಸುಂದರ ಚಲಿ; ದೆಖೊನು ತೊ ಮ್ಹಾಂತಾರೊ ತ್ಯಾ ಚೆಲಿಯೇಕ ಕಾಲೇಜಾ ಪೊರಾಂಲೆ ವಕ್ರ ದೃಷ್ಟಿಂತಲ್ಯಾನ ರಾಖಣ ಕರತಾಲೊ. ಪುಣ ಪ್ರಾಯ ಆಯಿಲ್ಲೆ ಚೆಲ್ಯೇಕ ತ್ಯಾ ಮ್ಹಾಂತಾರ್ಯಾಲೆ ದೊಳೆಂತು ಮಾತ್ತಿ ಫಾಲಚೆಂ ಕಿತೆಂ ಭಾರಿ ಕಷ್ಟ? ತೀ ಸದಂ ವಸ್ತ್ರ ಸುಕತ ಫಾಲಚಾಕ ಮ್ಹಣ ಟೆರಿಸಾರಿ ವತಾಲಿ ಆನ ತೂಂವೆ ವಾಚಪಾಕ ತುಗೆಲೆ ಟೆರಿಸಾರಿ ಬಸಚೊ ಭಾರೀ ಬರಿ ಸವಯಿ ಕರನು ಘೆತ್ತಿಲಿ. ತುಮ್ಮಿ ದೊಗಿಂ ತುಮ ತುಮಗೆಲೆ ಟೆರಿಸಾವಯಲ್ಯಾನ ಉಲ್ಲೊವನ ಘೆತಾಲಿಂತಕಿ ನಾಕಿ, ಪುಣ ತ್ಯಾ ಮ್ಹಾಂತಾರ್ಯಾಕ ಮಾತ್ರ ತುಮಗೆಲೆ ಪರಮಳ ಆಯಲೆ. ಚೆಲ್ಲಿಯೆಲೆ ವಾಗಣೂಕೆಂತೂಯ ಥೊಡೊ ಬದಲಾವ ಆಯಲೊ... ತೀ ಪರಪರತ ಚುಕ್ಯೊ ಕರಚಾಕ ಲಾಗಲಿ, ವಿಸರಾಚಾಕ ಲಾಗಲಿ. ಸಾಕ್ಷಾತ್ ಪರಮೇಶ್ವರಾಕ ಲಗ್ನ ಜಾವಕಾ ಮ್ಹಣ ತಪ ಕೆಲ್ಲಿ ಪಾರ್ವತಿ ಮ್ಹಣಕೆ ತಾನಿ, ಭೂಕ ಕಡೇರಿ

ನ್ನೀದ ಸುದ್ದಾಂ ಸೊಡಲಿ. ಥೊಡೆ ದೀಸ ಸಾಂಜೆ ವೇಳಾರ ಕಾಂಯ ಕಾರಣನಾಶೆಂ ತ್ಯಾ ಮ್ಹಾಂತಾರೆಲೆ ಮುಖಾರ ರಡತಾಲಿ.”

“ಅಖೇರೀಕ ಏಕ ದಿವಸ ತಾಕ್ಚಾ ಕಳ್ಳೆಂ, ಟೆರಿಸಾಂಚೇರ ರೋಸ ಕಾರಣ ಆಸೊಂ ನಾಸೊಂ ತುಮಿ ದೊಗಾಂ ಏಕಾಮೆಕಾಂಕ ಭೆಟತಾತ ಮ್ಹಣ ತಾಕ್ಚಾ ಸಮಜಲೆಂ. ಇತ್ಲೆಂ ನ್ಹಯ ಏಕೇಕ ದೀಸ ತೂಂ ಕ್ಲಾಸಾಕ ಚಕ್ರರ ಫಾಲೂನ ಹ್ಯಾ ಚಲಿಯೇಕ ರಾವತ ತ್ಯಾ ಟೆರಿಸಾಚೇರ ಬಸತಾ ಮ್ಹಳ್ಳೆಂಯ ತಾಂಣೆ ಪಳಯಲೆಂ. ವಿಪ್ರದಾಸ ಹ್ಯಾ ವಿಶಯಾಂತು ಕಿತೆಂ ಕರಚೆಂ ಮ್ಹಣ ಸಲ್ಲೊ ಘೆವಪಾಕ ಮ್ಹಜಲಾಗಿಂ ಆಯಲೊ. ಹಾಂವೆ

“ಮಾಮಾ, ತೂಂ ಕಿತ್ಲೆಕ ದೀಸಾಪಾಸೂನ ಕಾಶಿ ಯಾತ್ರೇಕ ವಚಕಾ ಮ್ಹಣ ಆಸ ಧರೂನ ಆಸಾ. ತರ ತೂಂ ಆತಾಂ ವಚೂನ ಯೊ. ತ್ಯಾ ಚಲಿಯೇಕ ಹಾಂವೆ ಪಳೋವನ ಘೆತಾಂ” ಮ್ಹಳೆಂ.

“ಅಶೆಂ ತೊ ಯಾತ್ರೇಕ ಭಾಯರ ಸರಲೊ. ಹಾಂವೆ ತ್ಯಾ ಚಲಿಯೇಕ ವ್ಹರೂನ ಶ್ರೀಪತಿ ಚಟರ್ಜಿಲೆ ಘರಾಂತ ರಾಬಯಲಿ ಆನಿ ತೋಚ ತಿಚೊ ಬಾಪೂಯ ಮ್ಹಣ ಪ್ರಚಾರ ಕೆಲೊ. ತಾಚೆ ನಂತರ ಜೆಂ ಜೆಂ ಘಡಲೆಂ ತೆಂ ತೂಂಚ ಭೇಸ ಬರೆಂ ಜಾಣಾ. ಬರೆಂ ಮ್ಹಳ್ಯಾರ ಮಾಕ್ಚಾ ಆಯಜ ಖೊಬ ವಿಸವ ಮೆಳ್ಳೊ... ಮ್ಹಜೆಂ ಇತ್ಲೆ ದೀಸ ಬಾಂದೂನ ಆಶಿಲೆಂ ದು:ಖ ಮೋಚನ ಜಾಲೆಂ ಅಶೆಂ ದಿಸಲೆಂ. ಆತಾಂ ಹಾಂವೆ ತುಕ್ಚಾ ಆದಿಂ ಪಾಸೂನ ಏಕಂದರ ಕಾಣಿ ಸಾಂಗಲಿ. ಖರೆಂ ಮ್ಹಳ್ಯಾರ ಹೀ ಏಕ ಸುಂದರ ಕಾಣಿ. ಬರೋವನ ಏಕ ಪುಸ್ತಕಚ ಪ್ರಿಂಟ ಫಾಲಯಾಂ ಮ್ಹಣ ದಿಸತಾ. ಪೂಣ ಕಿತೆಂ? ಹಾಂವೆ ಏಕ ಲೇಖಕ ನ್ಹಯ. ಮ್ಹಜೊ ಏಕ ಪುತ್ತ್ಣ್ಯೊ ಆಸಾ.. ತೊ ಅಸಲ್ಯೊ ಕಾಣಯೊಬಿ ಬರಯತಾ ಅಶೆಂ ಆಯಕಲಾಂ. ತಾಕ್ಚಾ ಸಾಂಗೂನ ಬರೋವಪಾಕ ಲಾವಕಾ ಮ್ಹಣ ಕೆಲಾಂ. ತೂಂವೇಯ ತಾಚೆ ಬರೋಬರ ಬಸಲ್ಯಾರ ಭೇಸ ಬರೆಂ ಜಾತಲೆಂ. ಕಿತ್ಯಾಕ ಜಾಣಾ? ಹೀ ಕಾಣಿ ಶೆವಟ ಕಶಿಂ ಕರಚಿ ಮ್ಹಣ ಅಜೂನ ಸುಚಿಲ್ಲೆಂ ನಾ ಮ್ಹಾಕಾ.”

ಪ್ಯಾರೀಶಂಕರಾಲೆ ಹೆ ಸಗಲೆ ಉತರಾಂಕ ಲಕ್ಷ್ಯ ದೀನಾಶಿ ಹೇಮಂತಾನ ವಿಚಾರಲೆಂ “ಕುಸುಮಾನ ಹೆ ಲಗ್ನಾಕ ಕೆನ್ನಾಯ ನ್ಹಯಕಾರ ದಿಲೊ ನಾಕೀ?”

“ಹ್ಲೆ ಹ್ಲೆ.. ತಿಕಾ ನಾಕ್ಕಾಶಿಲೆ ಕಿ ಕಿತೆಂ ಹೆಂ ಮಾಕ್ಕಾ ಕಶಿಂ ಕಳಕಾ? ಹೇಮಂತಾ, ತುಕಾ ಖಬರ ಆಸತಾಲೇಂಚ ಬಾಯಲಾಂಲೆ ಮನ ಕಶಿಂ ಆಸತಾ ತೆಂ.. ತಾಂಣಿ ‘ನಾಕ್ಕಾ’ ಮ್ಹಳ್ಯಾರ ‘ಜಾಯತ’ ಮ್ಹಣ ಅರ್ಥ ಕರೂನ ಘೇವಕಾ ಜಾತ್ತಾ ಖೊಬ ಫಾವಟ. ಆದಲೆಂ ಫಾರ ಸೊಡೂನ ಶ್ರೀಪತಿ ಚಟರ್ಜಿಲೆ ಫಾರಾಕ ಹಾಡ್ಲೆ ಭಿತ್ತರ ಕುಸುಮ ತುಕ್ಕಾ ಪಳೊವಪಾಕ ಮೇಳನಾಶಿ ಪಿಶ್ಯಾ ಸಾರಖಿ ಕರತಾಲಿ. ಆನಿ ತೂಂವಯ ತಶೇಂಚ. ತೀ ಹಾಂಗಾ ರಾವತಾ ಮ್ಹಣ ಕಳತಕೀರ ಕಾಲೇಜಾ ವತನಾ ವಾಟ ಚುಕ್ಕಿಲ್ಯಾವರಿ ಕರೂನ ಕಿತೆಂಯ ತರಿ ಸೊದತಸೊ ಭೊಂವತಾಲೊ. ಪೂಣ ತೂಂ ‘ಪ್ರೆಸಿಡೆನ್ಸಿ’ ಕಾಲೇಜಾಚಿ ವಾಟ ಸೊದತಾಶಿಲೊ ನ್ಹಯ ಮ್ಹಳೆಂ ಸ್ವಪ್ನ ಆಶಿಲೆಂ. ಜಾಣಾ ಕಶೆಂ? ಮಾನವಂತಾಂಲೆ ಫಾರಾಚೆ ಖಿಡಕೀಂತ ಫಕ್ತ ಭೊಂವರೆ ಆನಿ ಪ್ರೇಮಿಪೂರಾಂಲಿ ನದರ ಮಾತ್ರ ಘುಸತಾ. ಮ್ಹಾಕಾ ತುಮಿ ದೊಗಾಂ ಬದ್ದಲ ಖೊಬ ಬೇಜಾರ ದಿಸಲೊ- ಹ್ಯಾ ವಾಟೇನ ತುಗೆಲೊ ವ್ಯಾಸಂಗ ವಾಯಟ ಜಾಯತ ಆಶಿಲೊ, ತ್ಯಾ ವಾಟೇನ ತ್ಯಾ ಚೆಲಿಯೆಲಿ ಪರಿಸ್ಥಿತಿ ಕಾಕುಳಟವಾಣಿ.”

“ಏಕ ದಿವಸ ಕುಸುಮಾಕ ಹಾಂವೆ ಮ್ಹಳೆಂ “ಹೆ ಚೊಯ ಬಾಳಾ, ಹಾಂವ ಜಾಣುಟೊ. ತುಗೆಲೆಂ ಮನಾಂತ ಜೆಂ ಆಸಾ ತೆಂ ಮಾಕ್ಕಾ ಸಾಂಗಪಾಕ ಕಾಂಯ ಭಿಡಾ ಕರನಾಕಾ. ತುಕ್ಕಾ ಕೊಣಾಚೇರ ಮನ ಆಸಾ ತೆಂ ಜಾಣಾ ಹಾಂವ. ಹಾಂವಯ ಪಳಯತ ಆಸಾಂ ತೊ ಚಲೊಯ ಖೊಬ ವಾಳಲಾ. ತುಮಿ ದೊಗಿಂ ಜಾಲೆ ತಿತಲೆ ಬೆಗಿಂ ಏಕ ಜಾವಚೆಂ ಬರೆಂ ಅಶೆಂ ಮ್ಹಜೊ ಅಭಿಪ್ರಾಯ. ಇತ್ಲೆ ಸಾಂಗಚೆ ಭಿತ್ತರ ಕುಸುಮ ಅಶ್ರು ಗಳಯತ ರಡಚಾಕಚ ಲಾಗಲಿ; ತಶೇಂಚ ದೊಳೆ ಪುಸತ ಧಾಂವಲಿ. ಅಶೆಂ ಶ್ರೀಪತಿಲೆ ಫಾರಾ ವಚೂನ ಅಧೂನ-ಮಧೂನ ಹಾಂವ ಕುಸುಮಾಲಾಗಿಂ ತುಗೆಲೊ ವಿಶಯ ಕಾಡೂನ ಉಲೋವನ ಯೆತಾಲೊಂ. ದೀಸ ಸರತ ಗೆಲೆ ಆನಿ ತಿಚಿ ಲಾಜೂಯ ಕಮಿ ಜಾಲಿ. ಏಕ ದೀಸ ತಿಚೆ ಲಾಗಿಂ ಉಲಯತ ಆಸತಾಂನಾ ‘ದೊಗಾಂನಿ ಶಾಶ್ವತ ಜಾವನ ಮೆಳಚೆಂ ಮ್ಹಳ್ಯಾರ ಲಗ್ನ ಜಾವಪ ಹೋಚ ಏಕ ಉಪಾಯ’ ಅಶೆಂ ಮ್ಹಳೆಂ ಹಾಂವೆ. “ಪೂಣ ತೆಂ ಕಶಿಂ ಜಾತಲೆಂ?” ಮ್ಹಳೆಂ ಕುಸುಮಾನ.

“ಕಶಿಂ ಜಾತಲೆಂ ಮ್ಹಳ್ಯಾರಿ? ಕಿತೆಂ ಪಿಶೆಂ ಲಾಗಲ್ಯಾವೆಂ? ತೊ ಚೆಲ್ಲೊ ತರ ತುಜೆಚೇರ ಪಿಸ್ಸೊ ಜಾಲಾ. ಹೊ ಒಟ್ಟು ಗೊಂದೋಳು ತಾಕ್ನಾ ಸಾಂಗುನು ಕಿತೆಂ ಕರಚೆಂ ಆಸಾ ತುಕಾ? ಏಕ ಪಂತ ಲಗ್ನ ಚಂದಾಯೇರಿ ಜಾವೊಂ. ಏಕಪಂತ ಸಗಳೆಂ ಕಾಮ ಯೆವಜಿಲ್ಲೆ ತಶಿಂ ಸುಸೂತ್ರ ಜಾಲ್ಲ್ಯಾರಿ ಸಗಳೆಂ ಬರೆಂ ಜಾತಾ. ಆನಿ ಮುಖಾರ ಕೆನ್ನಾಯ ಹೊ ವಿಶಯು ಕಳಿತಾಕ ಯೆವಚೊ ಸಂಭವ ನಾಶಿಲ್ಯಾನ ಆತ್ತಂಚಿ ಜಾಯಮ್ಹಣ ತ್ಯಾ ಬಾಪಡ್ಯಾಕ ಸಾಂಗೂನು ಕಿತ್ಯಾಕ ತಾಗೆಲೆಂ ಜೀವನ ತ್ರಾಸಾಂತ ಘಾಲಚೆಂ?”

“ಹ್ಯಾ ಯೆವಜಣೇಕ ಕುಸುಮಾಲಿ ಕಬೂಲಿ ಆಶಿಲಿ ಕೀ ನಾ ಮ್ಹಣ ಹಾಂವ ನಕಳ. ಕೆನ್ನಾ ಕೆನ್ನಾಯ ತೀ ರಡತಾಲಿ.. ಬಾಕಿ ವೇಳಾರ ಗಪ್ಪ ರಾವತಾಲಿ. “ತರ ಹೆಂ ಲಗ್ನ ನಾಕ್ಯಾ ಸೋಡ” ಮ್ಹಣ ಹಾಂವೆ ಮ್ಹಳ್ಯಾರಿ ಸಾಮಕಿ ಪಿಶ್ಯಾಂತೂಕಶಿ ಜಾತಾಲಿ. ಸಗಳಿ ಪರಿಸ್ಥಿತಿ ಸಮ ಜಾಲಿ ಮ್ಹಣ ದಿಶಿಲತೆನ್ನಾ ಹಾಂವೆ ಶ್ರೀಪತೀಕ ಲಗ್ನಾ ಪ್ರಸ್ತಾಪ ಘೇವನು ತುಮಗೆಲೆ ಘರಾಕ ಧಾಡಲೊ. ತೂಂವೆ ತರ ಏಕ ಕ್ಷಣಭರ ಸುದ್ದಾಂ ಅನಮಾನ ಕರನಾಶಿಂ ಕಬೂಲಿ ದಿಲಿ. ಸಗಳೆಂ ಬರೆಂ ರೀತೀನ ನಶ್ಚಯ ಜಾಲೆಂ.

“ಲಗ್ನ ನಿಕ್ಕಿ ಜಾಲ್ಲೆ ಆದಲೆ ದೀಸಾಕ ಕುಸುಮ “ಕಾಕಾ ಹೆಂ ಲಗ್ನ ನಾಕಾ.. ಥಾಂಬಯ” ಮ್ಹಣ ಹಟ್ಟಿ ಧರೂನ ಬಸಲಿ. ತಿಕ್ಕಾ ಸಮಾಧಾನ ಕರಕಾ ಜಾಲ್ಯಾರಿ ಮ್ಹಾಕಾ ಪುರೊ ಪುರೊ ಜಾಲೆಂ. “ಕಸ್ಲೆಂ ಉಲಯತ ಪೋರಾ ಪಿಶ್ಯೆಂಶೆಂ?” ಮ್ಹಣ ಹಾಂವೆ ಧಬಕಾಯಲೆಂ “ಸಗಳೆಂ ನಿಶ್ಚಯ ಜಾಲ್ಲೆಂ ತೆನ್ನಾ ಆಮ್ಮಿ ಆತಾಂ ಕಶಿಂ ನಾ ಮ್ಹಣಚಾಕ ಜಾತ್ತಾ?”

“ಮ್ಹಾಕಾ ಹಾಂಗಚಾನ ಖಿಯತರಿ ಪಯಸ ಧಾಡೂನ ದೀ....ಆನಿ ಹಾಂವ ಮೋರ್ನು ಗೆಲ್ಲಿಂ ಮ್ಹಣ ಖಬರ ಘಾಲ” ತೀಂಣೆ ವಿನಂತಿ ಕೆಲಿ.”

“ತ್ಯಾ ಚೆಲ್ಯಾಲಿ ಅವಸ್ಥಾ ಕಸ್ಲೆ ಜಾತಾಲಿ!” ಹಾಂವೆ ಮ್ಹಳೆಂ. ಆತ್ತಂ ತರ ತೊ ಫಾಲ್ಯಾ ಆಪಣ್ಣಾಲೆಂ ಸ್ವಪ್ನ ಸಾಕಾರ ಜಾತಾಲೆಂ ಮ್ಹಣ ಆನಂದಮಯ ಸ್ವರ್ಗಾಚೆ ಸಾತವೆ ಪಾವಂಡ್ಯಾರಿ ಆಸಾ. ಆನಿ ಆಯಜ ತೂಂ ಯೇವ್ನ ಸಾಂಗತಾ ಕಿ ತುಜಿ ಮರಣಾಚಿ ಖಬರ ತಾಕ್ನಾ ಧಾಡೂನ ದೀ ಮ್ಹಣ. ಹಾಚೊ ಪರಿಣಾಮ ಕಿತೆಂ ಜಾತಾಲೊ ಜಾಣಾ ತೂಂ? ಫಾಲ್ಯಾ ತಾಗೆಲಿ ಖಿರೀ ಮರಣಾಚಿ ಖಬರ ಹಾಂವೆ ತುಕ್ಯಾ ಸಾಂಗಕಾ ಜಾತಾಲಿ. ಆನಿ

ಹೆರದಿವಸು ತುಗೆಲಿ ಖರೀ ಮರಣಾ ಖಬರ ಕೊಣೇಯ ತರಿ ಮಾಕ್ಕು ಸಾಂಗತಾಲೆ. ಚಿರಡಾ ಬೆಗೇನ ವಿಚಾರ ಕರ.. ಮೆಗೆಲೆ ಹ್ಯಾ ಜಾಣಟಿಪಣಾಂತ ಸ್ತ್ರೀಹತ್ಯಾ ಆನಿ ಬ್ರಾಹ್ಮಣಹತ್ಯಾ ಅಶಿಂ ದೋನ ದೋನ ಪಾಪ ಕೆಲ್ಲೊ ದೋಷ ಮ್ಹಾಕ್ಕಾ ಲಾಗತಾಲೊ.”

ಆಖೇರೀಕ ಏಕ ಶುಭ ಮುಹೂರ್ತಾರ ಹೆಂ ಲಗ್ನ ಪಾರಪಡಲೆಂ ಆನಿ ಹಾಂವೆ ಹೊಂವಿಲಿ ಏಕ ಜವಾಬ್ದಾರಿ ಬರೇ ರೀತಿನ ಕಡೇಕ ಲಾಯಲಿ ಮ್ಹಣ ಹಾಂವೆ ಸುಸ್ಕಾರೊ ಸೊಡಲೊ. ತಾಚೆ ನಂತರ ಜೆಂ ಘಡಲೆಂ ತೆಂ ತೂಂಚ ಭೇಸ ಬರೆಂ ಜಾಣಾ.”

“ಕೆನ್ನಾಯ ಭರೂನ ಕಾಡಚಾಕ ಜಾಯನಾಶಿಲೊ ಇತ್ಲೊ ಹೋಡ ಅನ್ಯಾಯ ತೂಂವೆ ಕೆಲ್ಲೆಂ ನಂತರ ಆತ್ತಂ ತರಿ ಗಪ್ಪ ಬಸಚಾಕ ಜಾಲ್ಲೆಂ ನಾ ತುಕಾ?” ಹೇಮಂತ ರಾಗಾನ ಫಡಫಡಲೊ “ತೆಂ ರಹಸ್ಯ ಆತಾಂ ಕಿತ್ಯಾಕ ಸಾಂಗಲೆಂ?”

ತಿತ್ಲೇಚಿ ಶಾಂತತಾಯೇನ ಆನಿ ಥಂಡಾಯೇನ ಪ್ಯಾರೀಶಂಕರಾನ ಮ್ಹಳೆಂ “ತುಗೆಲೆ ಭಯಣೀಲೆ ಲಗ್ನಾಚಿ ಸಗಳಿ ತಯಾರಿ ಜಾಲ್ಲಿ ಪಳಯಲಿ ಹಾಂವೆ. ತೆನ್ನಾ ಮೆಗೆಲೇಚಿ ಮನಾಂತ ಮ್ಹಣ ಘೆತಲೆಂ – ಏಕ ಬ್ರಾಹ್ಮಣಾಲಿ ಜಾತಿ ತರ ಬಾಟಯಲಿ ಹಾಂವೆ. ಜಾಲ್ಯಾರಿ ತಾಕ್ಕಾ ಏಕ ಕಾರಣ ಆಶಿಲೆಂ. ಮೆಗೆಲೆಂ ಕರ್ತವ್ಯ ಹಾಂವೆ ನಿಭಾಯಸೂಕಾ ಆಶಿಲೆಂ, ಆತಾಂ ಅನ್ನೇಕ ಬ್ರಾಹ್ಮಣಾಲಿ ಜಾತಿ ನಷ್ಟ ಜಾವಚಾಂತ ಆಸಾ; ತೊ ಸಂಕಷ್ಟಾಂತು ಪಡಚೊ ಆಸಾ. ಆನಿ ಹೆಂ ಥಾಂಬೊವಚೆಂ ಮೆಗೆಲೆಂ ಕರ್ತವ್ಯ ಜಾವನ ಆಸಾ. ದೆಖೊನ ಹಾಂವೆ ತಾಂಕಾ ಬರಯಲೆಂ ಕಿ ತೂಂವೆ ಶೂದ್ರಾಲೆ ಚೆಲಿಯೇಕ ಲಗ್ನ ಕರೂನ ಘೆತಲ್ಯಾಂ ಮ್ಹಳ್ಳೊ ವಿಶಯು ಸಿದ್ಧ ಕರಚಾಕ ಮೆಗೆಲಾಗ್ಗಿ ಜಾಯತೆ ಸಾಕ್ಷಿ-ಆಧಾರ ಆಸಾತ ಮ್ಹಣ.”

ಖೊಬ ಪ್ರಯತ್ನ ಕರೂನ ಆಪಣ್ಯಾಕ ತಾಬ್ಯಾಂತ ಹಾಡೂನ ಘೇತ ಹೇಮಂತಾನ ಪ್ರಶ್ನೆ ಕೆಲೊ- “ಆತಾಂ ಹ್ಯಾ ಚಲಿಯೇಕ ಹಾಂವೆ ಸೊಡಲ್ಯಾರಿ ತಿಕ್ಕಾ ಕೋಣ ಪಳೋವನ ಘೆತಾಲೊ? ತಿಗಲೆಂ ಜೆವಣ ಖಾಣ, ವಸ್ತ್ರ-ಪಾತ್ರ ಸಗಳೆಂ ತೂಂ ಪಳೋವನ ಘೆತಾ?”

“ಹೆ ಪಳೆ.. ಹಾಂವೆ ಜೆಂ ಕರಚೆಂ ಅಶಿಲೆಂ ತೆಂ ಸಗಳೆಂ ಕೆಲೆಂ. ಕೋಣೆಕೋಣೆಕಿ ಸೊಡಲೆ ಬಾಯಲಾಂಕ ಹಾಡೂನು ಪೊಸಚೆಂ ಮೆಗಲೆಂ ಕಾಮ ನ್ಹಯ. ವ್ಹಯರೇ! ಕೋಣ ಥಂಯ? ಹೇಮಂತ ಬಾಬೂಕ ಬರ್ಫ ಫಾಲೂನು ಶಿಂಯಾಳೆ ಉದಕ ಹಾಡಾರೆ! ಆನಿ..ಹಾಂ... ಪಾನ ಸುಪಾರೀಯ ಹಾಡಾ.”

ಪ್ಯಾರೀಶಂಕರಾಲೆ ಹೆಂ ವಿಲಾಸೀ ಆತಿಥ್ಯ ಘೇನಾಶಿ ಹೇಮಂತ ಥಟ್ಟನೆ ಉರುನು ವಚ್ಚಾಕ ಲಾಗಲೊ.

IV

ಪುನವೆ ನಂತರಚಿ ಪಾಂಚವೆ ದೀಸಾಚಿ ರಾತ್ರ..ಚಂದ್ರಿಮ ನಸ್ತೇಜ ಜಾಲಾ; ಕಾಳಖಿ ರಾತ್ರ. ಸವಣಿಂ ಆವಾಜ ಕರತನಾತ. ತಳ್ಕಾ ಲಾಗಿಂ ಆಶಿಲೊ ಲಿಜೀಚೊ ರೂಖಿ ತ್ಯಾ ಅಂಧಾರಾಂತ ಶಾಯಿಚೊ ಏಕ ಮುದ್ದೊಸೊ ದಿಸತಾ. ದಕ್ಷಿಣಿ ದಿಕ್ಕೇನ ವ್ಹಾಂವಪಿ ವಾರೊ ತ್ಯಾ ಕಾಳಖಿ ರಾತ್ರಿ ನ್ಹಿದೇಂತ ಚಲಪ್ಯಾ ಭಾಶೇನ ದಿಸತಾಲೊ. ಆಕಾಶಾಂತಲಿಂ ನಖೆಂತ್ರಾ ಮಾತ್ರ ಖಿಂಚೇಯ ತರಿ ಏಕ ಖೋಲ ಗುಪಿತಾಚೊ ಧಾವ ಘೆತಾತಕಿ ಮ್ಹಳೆ ಭಾಶೇನ ದೋಳೆ ಪಿಟಪಿಟಾಯನಾಸ್ತಾನಾ ಸತರ್ಕ್ ರಾವಲ್ಯಾಂತ.

ನ್ಹಿದಪಾಚೆ ಕೂಡಾಂತ ದಿವ್ಯಾಚೊ ಉಜವಾಡ ನಾ. ಉಫಡೆ ಕಿಡಕಿ ಲಾಗಿಂ ಹೇಮಂತ ಖಾಟಾಚೇರ ಬಸೂನ ಭಾಯಲೊ ಕಾಳೋಖಿ ಪಳಯತ ಆಸಾ. ಸಕಯಲ ಜಮನೀರ ಕುಸುಮ ಆಪಣಾಲೆ ಫೋವಾಲೆ ದೋನಯ ಪಾಯ ಘಟ್ಟ ಧರೂನ ಆಪಲೆಂ ತೋಂಡ ತ್ಯಾ ಪಾಯಾಂಚೇರ ದವರೂನ ಬಸಲ್ಯಾ. ಕಾಳ ಜಣೂಂಕಾಯ ಮಹಾಸಾಗರಚ ಸ್ತಬ್ಧ ಜಾಲಾಂ ಅಶೆಂ ಥಾಂಬಲಾ. ಹ್ಯಾ ಸಾಸಣಾಚ್ಯಾ ರಾತ್ರಿ ಅದೃಷ್ಟಾನ ಏಕ ಚಿತ್ರ - ಜ್ಯಾಂತು ಚಾರೀಯ ವಾಟ್ವೇನ ವಿನಾಶ, ಮದೇಂತ ನ್ಯಾಯ ದಿವಪಿ, ಆನಿ ತಾಚೆ ಪಾಯಾ ಮುಳಾಂತ ಅಪರಾಧಿ ಬಸಲಾ - ಹೆಂ ಚಿತ್ರಿತ ಕೆಲಾಂ ಅಶೆಂ ದಿಸತಾಲೆಂ.

ಖಿಡಾವಾಂಚೊ ಆವಾಜ ಪರತೂನ ಆಯಲೊ. ದಾರಾ ಲಾಗಿಂ ಯೇತ ಮುಖರ್ಜೀನ ಮ್ಹಳೆಂ- “ತೂಂವೆ ಜಾಯತೆ ದೀಸ ಘೆತಲೆ. ಆನಿ ಚಡ ದಿವಸ ರಾವಪಾಕ ಶಕ್ಯ ನಾ. ಹ್ಯಾ ಚಲಿಯೇಕ ಆತ್ತಾಂಚೆ ಆತಾಂ ಘರ ಸೊಡೂನ ಭಾಯರ ಘಾಲ.”

ಕುಸುಮಾನ ಹೆಂ ಉತರ ಆಯಖಲೆಂ ತರ ಸಟ್ಟನೆ ಆಪಲೆ ಸಬಂಧ ಜೀಣೆಚಿ ಉತ್ಕಂಠೇನ ಘೊವಾಲೆ ಪಾಯ ಘಟ್ಟ ಧರಲೆ, ತ್ಯಾ ಪಾಯಾಂಕ ಉಮೊ ದಿಲೊ ಆನಿ ಭಯಭಕ್ತೀನ ಆಪಲೆ ಕಪಾಲ ತ್ಯಾ ಪಾಯಾಂಚೇರ ದವರೂನ ನಮಸ್ಕಾರ ಕೆಲೊ ಆನಿ ಉಠಲಿ.

ಹೇಮಂತ ಉಠೂನ ದಾರಾ ಲಾಗಿಂ ಪಾವಲೊ ಆನಿ “ಬಾಪ್ಪಾ, ಹಾಂವ ಮ್ಹಜೆ ಬಾಯಲೇಕ ಸೊಡನಾ” ಮ್ಹಳಾಲೊ.

ಏಕ ಘಡಿ ದಚಕಲ್ಲೊ ಹರಿಹರ ಆಡ್ಲೊ “ಕಿತೆಂ! ಮ್ಹಳ್ಯಾರ ತೂಂ ಜಾತಿ ಬಾಟಪಾಕ ತಯಾರ ಆಸಾ?”

“ಮ್ಹಾಕಾ ಜಾತೀಂತ ವಿಶ್ವಾಸ ನಾ.” ಹೇಮಂತಾನ ಗಂಭೀರ ಜಾಪ್ ಮ್ಹಳೆಂ

“ತರ ತೂಂವಯ ಭಾಯ್ ಪಡೂನ ವಚ”

ಫರಾ ಪರತಲೊ The Home-Coming

ಫಟಿಕ ಚಕ್ರವರ್ತಿ ತ್ಯಾ ಗಾಂವಚೆ ಪೋರಾಂಲೆ ಟೋಳಿಚೊ ಮುಖೇಲಿ. ತಾಕ್ಚಾ ಏಕಾಏಕಿ ಏಕ ನವೊ ಮಜೆಶೀರ ಖೇಳ ಯೆವಜಲೊ. ಸ್ವಂಯಚೆ ದೇಗೇರ ರೂಖಾಚೆ ಏಕ ವ್ಹಡ ನಾಟ ಆಶಿಲೆಂ. ಕೋಣೇಯ ತರಿ ದೋಣಿ ಕರಚಾಕಕೀ ಕಿತ್ತಕೀ ಹಾಡೂನ ದವರಿಲೆಂ. ಸಗಲ್ಯಾಂನಿಂ ಮೇಳ್ತು ತೆಂ ನಾಟ ಗಡಗಡಾವನು ವ್ಹರೂನು ಬಗಲೇನ ಉಡೋವಚಿಂ... ತೆನ್ನಾ ನಾಟಾ ಮಾಲೀಕ ಯೇವನು ತೆಂ ಆಶಿಲ ಜಾಗ್ಯಾರಿ ಪಳಯನಾಶಿ ರಾಗಾರಿ ಜಾತ್ತಾಲೊ.... ವದರತಾಲೊ..... ಹೀ ಮಜಾ ಪಳೋವಚಿ ಮ್ಹಣ ಸಗಲೆ ಪೋರಾಂನಿ ಹಾತ ಜಮಯಲೆ.

ಇತಲ್ಯಾಂತು ಮಾಖನ, ಫಟಿಕಾಲೊ ಧಾಕಟೊ ಭಾವ-ಖಂಚಾನಕೀ ಉಡಕಿ ಮಾರನು ತ್ಯಾ ನಾಟಾರಿ ಗಪ್ಪ ಬಸಲೊ. ಹೆಂ ಪಳೋವನ ಸಗಲಿಂ ಪೋರಾಂ ಗೊಂದಳಾಂತ ಪಡಲಿಂ. ತಾಂತುಲೊ ಎಕಲೊ ಭಿಯೆತ ಭಿಯೆತ ಮಾಖನಾಕ ಓಡೂನ ಉಡೋವಪಾಕ ಪ್ರಯತ್ನ ಕರಚಾಕ ಲಾಗಲೊ.. ಉಹೂಂ ತೊ ಮನೀಸ....ಸ್ವಯ.... ತೊ ಭುರಗೊ ಜಡಭರತ ಸೊ ಹ್ಯಾ ಪೋರಾಂಲೆ ಖೇಳಾಂತು ಕಾಂಯ ರೂಚ ನಾಶಿಲಸೊ ಘಟ್ಟ ಬಸೂನ ರಾವಲೊ. ಹೆಂ ಪಳೋವನ ಫಟಿಕಾಕ ಮಾರಲಿ ತಿಡಕ “ಮಾಖನ, ಬರೆ ಉತರಾನ ತೂಂ ಉತಲೊ ಜಾಲೆಂ.... ನಾ ಜಾಲ್ಯಾರ ಹಾಂವ ಫಾಲೂನ ಬಡಯತಾಲೊಂ ತುಕ್ಕಾ” ಮ್ಹಣ ವದರಲೊ.

ಮಾಖನ ಥಂಯಚಾನ ಮಾತಶೆಂ ಮುಖಾರ ಸರಲೊ; ಆನ ಬಸಲೊ. ಆತಾಂ ಆಪಣ್ಯಾಲೆ ಉತರಾಚೊ ಮಾನ ರಾಕ್ಖನು ಘೆವಕಾ ಮ್ಹಳ್ಯಾರಿ ಫಟಿಕಾನ ಮಾಖನಾಲೆ ಫಾಟೀರಿ ಏಕ ಪೆಟ್ಟು ಚಡೊವಕಾ. ಜಾಲ್ಯಾರಿ ಕಿತ್ಯಾಕಕೀ ತಾಕ್ಚಾ ಧೈರ್ಯ ಆಯಲನಾ. ಮನ ಕೆಲ್ಯಾರಿ ಮಾಖನಾಕ ಶಿಕ್ಷಾ ದೀವಯೇತ ಆಶಿಲಿ, ಜಾಲ್ಯಾರಿ ತಾಗೆಲೆ ಸುಪೀಕ ತಕಲೀಂತು ದುಸರೋಚಿ ಪೂಣ ಆನಿಕೂಯ ಮಜೆದಾರ ಖೇಳ ಸುಚಲೊ. ವಿಂಗಡ ಖೇಳ ಮ್ಹಳ್ಯಾರಿ

ಮಾಖನಾನ ಬಶಿಲೆಆಸತಾನೀಚ ತಾಜ್ಜೆ ಸಮೇತ ನಾಟ ಉರುಳುಸೂನು
ವ್ಹರಚೆಂ, ಭಾವಾನ ಸಾಂಗಿಲೆ ಆಯಕಲೆಂ ಮಾಖನಾನ ಆನಿ ತೊ ಆಪಣ್ಯಾಕ
ಮಾನ ಮೆಳ್ಳೊ ಮ್ಹಣ ಬರೊ ಕರೂನ ಬಸೂನ ರಾವಲೊ. ಪೂಣ ಪ್ರಾಪಂಚೆಕ
ಮಾನಾಕ ಕಿಮ್ಮತ ದಿಲ್ಲ್ಯಾರ ಪುಡೆ ವಿನಾಶ ಆಸತಾ ಹೆಂ ತೊ ಜಾಣಾ
ನಾಸಲೊ.

ಪೋರಾಂನಿ ಸಗಲ್ಯಾಂನಿ ಆಪಲೆ ಶರ್ತಾಚೆ ಹಾತಬೀ ವಯರ
ಕರೂನ “ರೆಡೀ.. ಹೊ.. ಯೆಯಾತರೆ ಚಲಾ..... ಸುರು ಕರಾ.....ಹಯ್ಯಾ.....
ಹಯ್ಯಾ” ಮ್ಹಣತ ನಾಟ ಗಡಗಡಾವಪಾಕ ಸುರುವಾತ ಕೆಲಿ. ನಾಟ ಆಪಲೆ
ಜಾಗ್ಯಾವಯಲ್ಯಾನ ಲೋಳನ ಘೆವಪಾಕ ಹಾಲಲೆಂ ಕೀನಾ, ತಾಜ್ಜೇರ ಬಶಿಲೊ
ಮಾಖನ ಲೋಳೂನ ಜಮನೀರ ಪಡಲೊ. ಸರ್ವ ಪೋರಾಂನಿ ಖೊಶಯೇನ
“ಹೋ!” ಮ್ಹಣ ಆವಾಜ ಕೆಲೊ. ಪೂಣ ಘಟಿಕ

ಮಾತ್ರ ದಚಕಲೊ. ಪುಡೆ ಕಿತೆಂ ಜಾವಪಾಚೆಂ ಆಸಾ ತೆಂ ಜಾಣಾ
ತೊ. ಆನಿ ಇತಲ್ಯಾಂತು ಮಾಖನ ಮಾತಯೆಂತಲ್ಯಾನ ಉರೂನ ರಾಗಾನ
ಕಿರಡತ ಘಟಿಕಾ ದಿಕಾನ ಧಾಂವಲೊ, ತಾಕ್ಯಾ ಮಾರಲೆಂ, ತೋಂಡ ಪೂರಾ
ಘರಪಿಲೆಂ, ಲಾತ್ತಾನ ಮಾರಲೆಂ ಆನಿ ಮಾಗೀರ ಆಪಣ ರಡತ ಘರಾ
ಗೆಲೊ. ನಾಟಕಾಚೊ ಏಕ ಅಂಕ ಅಶಿಂ ಮುಕ್ತಾಯ ಜಾಲೊ.

ಘಟಿಕ ಆಪಲೆಂ ತೋಂಡ ಪುಸೂನ ಘೇವನ ನ್ಹಂಯತ ಅರ್ಧ
ಬುಡೂನ ದೇಗೇರ ಪಡಿಲ್ಲೆ ತಾರೂಚೆ ತುದಿಯೇರ ತಣಾಚಿ ಏಕ ಕಾಡ್ಡಿ
ಚಿಂವತ ಬಸಲೊ. ಇತಲ್ಯಾಂತ ಏಕ ವ್ಹಡೆಂ ಆಯಲೆಂ ಆನಿ ತಾಂತುಲ್ಯಾನ
ಏಕ ಮಧ್ಯವಯಸ್ಕ ದಾದಲೊ – ಮಾತ್ತ್ಯಾ ಕೇಸ ಆನಿ ಮೀಶಯೊ ಧವೆ
ಜಾಲ್ಯಾತ – ದೆಂವೂನ ತಡಯೇರಿ ಆಯಲೊ. ತಾಂಣೆ ಕಾಂಯ ಕಾಮ
ನಾಶಿಂ ಬಶಿಲೆ ಹ್ಯಾ ಚಲ್ಯಾಕ ಪಳಯಲೊ ಆನಿ ವಿಚಾರಲೆಂ “ಬಾಬಾ,
ಚಕ್ರವರ್ತಿಲೆಂ ಘರ ಹಾಂಗಾ ಖಿಂಯಿಜಾತ್ತಾ?” ಘಟಿಕಾನ ತೊಂಡಾಂತಲಿ
ತಣಾಕಾಡಿ ಚಿಂವತ ಮ್ಹಳೆಂ.. “ಓ ಧಂಯಿ”. ಪೂಣ ತಾಣೆ ಬೋಟ
ಖಿಂಯ ದಾಖಿಯಲೆಂ ಮ್ಹಣ ವಳಖೂಚಾ ಜಾಲ್ಲೆಂ ನಾ. ತ್ಯಾ ಅನೋಳಖಿ

ಮನಶಾನ ಆನಿ ಏಕ ಫಾವಟ ವಿಚಾರಲೆಂ. ಪೂಣ ಆಪಲೆ ಪಾಯ ತಾರೂಚೆ ಹ್ಯಾ ವಾಟೇನ ತ್ಯಾ ವಾಟೇನ ಹಾಲಯತ “ಹೇ... ಚಲ... ಸೊದೂನ ಘೇ” ಅಶಿಂ ಮ್ಹಣತ ತೊಂಡಾಂತಲೆ ತಣ ಚಾಬಡಾಯತ ಬಸಲೊ ಫಟಿಕ.

ಥೊಡೆ ವೇಳಾಂತ ಘರಚೊ ವಾವರಾಡಿ ಯೇವನು ಫಟಿಕಾಕ ಆವಯ ಆಪಯತಾ ಮ್ಹಣಚಾ ಲಾಗಲೊ. “ತೂಂ ವಚ, ನಾ.. ಹಾಂವ ಯೇನಾ.” ಮ್ಹಳೆಂ ಫಟಿಕಾನ. ಪುಣ ತ್ಯಾ ಆಳಾನ ಫಟಿಕಾಕ ಬಳಜಬರೀನ ಘರಾಕ ಓಡೂನ ವ್ಹೆಲೆಂ.

ಫಟಿಕಾನ ಘರಾಂತ ರಿಗಲೆ ಭಿತ್ತರಿ ಆವಯನ ರಾಗಾನ ಮ್ಹಳೆಂ.. “ಹಾಂ.. ತೂಂವೆ ಪರತೂನ ಮಾಖಿನಾಕ ಮಾರಚಾಕ ಸುರು ಕೆಲೆಂ ನ್ಹಯ?”

“ನಾ... ಹಾಂವೆ ಮಾರಿಲನಾ.. ಕೋಣೆ ಸಾಂಗಲೆಂ ತುಕ್ಕಾ?” ಫಟಿಕಾನ ರಾಗಾನ ಮ್ಹಳೆಂ.

“ಫಾಲಸ ಉಲ್ಲೇವನಾಕಾ! ತೂಂವೆ ಮಾರಲೆಂ ತಾಕ್ಕಾ” ಆವಯನ ಬೋಬ ಮಾರಲೆ.

“ಪಳೆ.. ಹಾಂವೆ ಮಾರಿಲನಾ.. ಮ್ಹಳ್ಳಾರಿ ಮಾರಿಲನಾ. ಜಾಯ-ಜಾಲ್ಯಾರಿ ತೂಂ ಮಾಖಿನಾಕಚಿ ವಿಚಾರ” ಫಟಿಕಾನ ಮ್ಹಳೆಂ. ಪೂಣ ಮಾಖಿನಾಕ ದಿಸಲೆಂ “ಹಾಂವೆ ಆಮ್ಕಾಕ ಪಯಲೀಂ ಸಾಂಗಿಲೇಚಿ ಖರೆಂ ಮ್ಹೋಣು ಚಿಕಟೂನು ಉರಚೇಂಚಿ ಸಮ.. ತಾಂಣೆ ಮ್ಹಳೆಂ “ವ್ಹಯಿ ಆಮ್ಕಾ... ತಾಂಣೆ ಮಾರಲೆಂ ಮಾಕ್ಕಾ”.

ಫಟಿಕಾಲಿ ಸಹನಶೀಲತಾ ಹದ್ದಮಿರವಲ್ಲಿ. ಹೊ ಅನ್ಯಾಯ, ಅಪವಾದು ತಾಕ್ಕಾ ಸೊಶಚಾಕ ಜಾಲ್ಲೊ ನಾ. “ಕಿತೆಂ? ಫಾಲ್ಸ ಉಲಯತಾ? ಘೇ..ಘೇ ಆನ್ನೇಕ.. ಘೇ ಹೊ ಫಾಲ್ಸ ಉಲಯಲ್ಯಾಕ” ಅಶಿಂ ಮ್ಹಣತ ಫಟಿಕಾನ ಮಾಖಿನಾಕ ಗುದ್ದೆ ಮಾರಲೆ.

ಆವಯನ ಮಾಖಿನಾಲೊ ಪಕ್ಷ ಘೇತ, ಫಟಿಕಾಕ ಹ್ಯಾ ವಾಟೇನ ಓಡೂನ ರಪ್ ರಪ್ ಮಾರಲೆಂ. ಫಟಿಕಾನ ತಿಕ್ಕಾ ಧುಕಳ್ಳ ಉಡಯಲೆಂ.

ತೀ ಬೋಬ ಮಾರಚಾಕ ಲಾಗಲಿ.. “ರಾಕ್ಷಸ ಖಿಂಚೊ.....ದುಷ್ಟ..... ಆಪಣ್ಯಾಲೆ ಆವಯಚೇರ ಹಾತ ಉಬಾರತಾ?”


ಅಸಲೆ ಹ್ಯಾ ಗೌಜೀಂತು, ತೊ ಪಿಕ್ಕಲೆ ಕೇಸಾಚೊ ಆನೊಳಖಿ ದಾದಲೊ ಭಿತ್ತರ ಯೇತ “ಅರೆ..ಅರೆ.. ಹೆಂ ಕಿತೆಂ ಚಲಲ್ಯಾಂ?” ಮ್ಹಣಾಲೊ. ಫಟಿಕ ಬಾವಳಟಸೊ ಲಜೇವನ ಕುಶೀಕ ಸರಲೊ.

ಆವಯನ ಏಕ ಘಡಿ ತ್ಯಾ ಆನೊಳಖಿ ಮನಶಾಕ ಪಳಯಲೊ. ತಿಚೊ ರಾಗ ಏಕದಂ ಆಶ್ಚರ್ಯ ಆನಿ ಖೊಶಯೇಂತ ಬದಲಲೊ..” ದಾದಾ! ತೂಂ!? ಖಿಯಚಾನ ಆಯಲೊ ತೂಂ!” ಮ್ಹಣತ ತಾಕ್ಕಾ ಪಾಂಯ ಪಡಲಿ.

ತಿಚೊ ವ್ಹಡಲೊ ಭಾವ ನೌಕರೀಕ ಲಾಗೂನ ಖಿಯ ತರಿ ಪಯಸ ಆಶಿಲ್ಲೊ. ತಿಚೆಂ ಲಗ್ನ ಜಾಲ್ಲೆ ಉಪರಾಂತ ತೊ ಮುಂಬಯಕ ಗೆಲ್ಲೊ. ತಾಂಣೆ ಮುಂಬಯಂತ ಆಸತಾನಾಚೆ ತಿಗಲೊ ಘೋವ ಅಂತರಿಲ್ಲೊ. ವಿಶ್ವಂಭರ ಆತಾಂ ಕಲಕತ್ತೇಕ ಆಯಲಾ ಆನಿ ತೊ ಆಪಲ್ಯಾಲೆ ಭಯಣೀಲೆ ವಾಸಪೂಸ ಕರೂನ ತಿಕ್ಲಾ ಭೆಟಪಾಕ ಆಯಿಲ್ಲೊ.

ಮಾಮ್ತಾಲೆ ಭೇಟಿಚೆ ಥೋಡೆ ದೀಸ ಭಾರಿ ಮಜೇಂತು ಗೆಲೆ. ವಿಶ್ವಂಭರಾನ ಭಯಣಿಲಾಗಿಂ ಚೆರಡುಂವ ಶಿಕತಾತಿ ಕಶಿಂ, ಸಾಂಗಿಲೆ ಉತರ ಭೀ ಆಯಕತಾಕೇ ಇತ್ಯಾದಿ ವಿಚಾರಪೂಸ ಕೆಲಿ. ತೀಂಣೆ ಫಟಿಕಾಲಿಂ ಉದ್ಧಟತನ, ವಾಟ್ವೇರಿ ಪಡಿಲೆ ಪೊರಾಂಲೊ ಸಹವಾಸು, ಶಿಕಚಾ-ವಾಚ್ಚಾಕ ಜೀವ ಖಾವಚೆಂ ಇತ್ಯಾದಿ ಸಾಂಗಲೆ. ಮಾಖನ ಮಾತ್ರ ಭಾರೀ ಬುದವಂತು, ಗುಣಾಂನೂಯ ಭಾರೀ ಬರೊ, ವ್ಹಡಾಂಕ ಮಾನ ದಿವಪಿ ಇತ್ಯಾದಿ ಖುಶಯೇನ ಸಾಂಗಲೆ. “ಹೊ ಫಟಿಕ ಮಾತ್ರ ಮೆಗೆಲೊ ಜೀವು ಖಾತ್ಲಾ. ಕಶಿಂ ಸಾಂಬಾಳಚೊ ತಾಕ್ಕಾ ಹೇಂಚಿ ಕಳನಾ ಮಾಕ್ಕಾ” ಮ್ಹಳಾಲಿ.

“ತಶ್ಚಿಂ ಜಾಲ್ಯಾರಿ ಫಟಿಕಾಕ ಹಾಂವು ಆಪೋವನ ವ್ಹಡುಂವೆ? ಕಶೀಂಯ ಮೆಗೆಲಿಂ ಚೆರಡುಂವ ಶಿಕತಾತಿ. ತಾಂಗಲೆ ಬರೋಬರ ಹೊವಯಿ ಉರತಾಲೊ ಆನಿ ಶಾಳೆಕ ವತಾಲೊ” ಮ್ಹಳೆ ವಿಶ್ವಂಭರಾನ. ಹೆಂ ಆಯಕುನು



ಘರಾಂತ ದಾದಲೆ ಮನಶಾಲೊ ಸಹಾಯ ನಾಶಿ ಆಶಿಲೆ ವಿಧವೇಕ ಬರೆಂ ದಿಸಲೆಂ. “ತೂಂವೆ ಸಾಂಗಿಲವರಿ ಜಾವೊಂ ದಾದಾ.” ಮ್ಹಳ್ಳೆಂ ತೀಂಣೆ. ಮಾಮಾನ ಘಟಿಕಾಕ ವಿಚಾರಲೆ ಭಿತ್ತರಿ ಘಟಿಕಾನ “ಜಾಯ್ತು ಮಾಮಾ.. ಹಾಂವ ಕಲಕತ್ತೇಕ ಯೆತಾಂ” ಮ್ಹಳ್ಳೆಂ ಉಮೇದೀನ.

ಘಟಿಕಾನ ಹಾಂಗಾಚಾನ ವಚ್ಚೆಂ ಆವಯಕ ಭಾರೀ ಸುಸೇಗ ದಿಸಲೊ. ನಾ ಜಾಲ್ಯಾರಿ ಹೊ ಚೆಲ್ಲೊ ಕೆನ್ನಾ ತ್ಯಾ ಮಾಖಿನಾಲೆ ಬೋಡ ಪೊಡತ ಕೀ, ಕೆನ್ನಾ ತಾಕ್ಕಾ ನ್ಹಂಯಂತು ಧುಕಳೊನು ಉಡಯತ ಕೀ, ಕೆನ್ನಾ ಆನಿ ಕಸಲೆ ಲಡಾಯಿ-ಝಗಡೆ ಕರೂನ ತಾಕ್ಕಾ ತ್ರಾಸ ದೀತ ಕೀ ಮ್ಹೋಣೂಚಿ ಚಿಂತಾ ಆಸತಾಲಿ. ಪೂಣ ಆನ್ನೇಕ ಬಗಲೇನ “ಯೆತ್ತಕೀ?” ಮ್ಹಣ ಮಾಮಾನ ವಿಚಾರಲೆ ಭಿತ್ತರಿ ಘಟಿಕಾನ ತಿತ್ಲೆ ಖೊಶಯೇನ ಜಾಯತ ಮ್ಹಳ್ಳೆಂ ತಿಕ್ಕಾ ಭಿತ್ತ-ಭಿತ್ತರ ಖಂಯಕೀ ತಿತ್ಲೆಂ ಬರೆಂ ದಿಶಿಲನಾ.

ವಚ್ಚೆಂ ಮ್ಹಣ ನಿರ್ಧಾರ ಜಾಲ್ಲೆ ಉಪರಾಂತ ಘಟಿಕ ಮಾಮಾ ಕಡೇನ ಕೆನ್ನಾ ವಚ್ಚೆಂ, ಕಶಿಂ ವಚ್ಚೆಂ ಅಶೆಂ ಪ್ರಶ್ನ ಕರೀತ ರಾವಲೊ. ಕಲಕತ್ತೇಕ ವಚಪಾಕ ತೊ ಕಾಂಟ್ಯಾರಿ ಬಶಿಲವರಿ ಪುರಸತ ನಾಶಿ ಗಡಬಡತ ರಾವಲೊ, ರಾತ್ರಭರ ನ್ಹೀದಯ ಯೇನಾಶಿಲಿ ತಾಕ್ಕಾ. ಆಪುಣ ವತ್ತಾಂ ಮ್ಹಣ ಆಪಣ್ಯಾಲೆ ಸಾಮಾನ ಸಗಳೆ- ಮಾಸಳಿ ಧರಚೊ ದಾಂಡೊ, ತಾಗೆಲೆಂ ಪತಂಗ, ತಾಗೆಲ್ಯೊ ಗೊಟಯೊ - ಮಾಖಿನಾಕ ಉದಾರ ಮನಾನ ದಿಲೆ.

ಕಲಕತ್ತೇಕ ಪಾವತಕೀರ ಘಟಿಕಾನ ಆಪಣ್ಯಾಲೆ ಮಾಮೀಕ ಪಯ್ಲಿ ಫಾವಟಿ ಪಳಯಲೆಂ. ಘರಾಂತ ಆನಿ ಏಕ ಮನೀಸ ಅನಾವಶ್ಯಕ ಚಡ ಜಾಲ್ಲೊ ಮ್ಹಣ ತೀ ನಾಖುಶ್ ಜಾಲ್ಲಿ. ತಿಗಲೆ ತೀನ ಪುತ್ತಾಂಕ ಸಾಂಬಾಳಲ್ಯಾರೀಚಿ ಪುರೊ ಆಶಿಲೆಂ ತಿಕ್ಕಾ. ತೆಂವಯಿ ಏಕ ಖೆಡೆ ಗಾಂವಾಂತಲ್ಯಾನ ತೆರಾ-ಚೌದಾ ವರ್ಸಾಚೆ ಪೋರಾಕ ಘರಾಂತ ಹಾಡಚೆಂ ತಿಕ್ಕಾ ಕಾಂಯೀಚಿ ಖಿಪಿಲನಾ. ಅಸಲೆ ಹುತಹುತಪಣಾಚಿ ನಿರ್ಧಾರ ಘೆವಚಿ ಪಯಲೆಂ ವಿಶ್ವಂಭರಾನ ಬರೋ ವಿಚಾರಕರಕಾ ಆಶಿಲೊ ಅಶೆಂ ದಿಸಲೆಂ ತಿಕ್ಕಾ.

ಮನಶಾಲೆ ಜೀವನಾಂತು ಹೆ ತೇರಾ-ಚೌದಾ ವರ್ಸಾಚೆ ಪಿರಾಯ ಭಾರೀ ಉಪದ್ರವಕಾರಿ. ತಾಕ್ಕಾ ಬರೀ ಶೋಭೇಕ ಬಸೊವಚಾಕಯ ಜಾಯ್ನಾ,

ನ್ವಯ ಜಾಲ್ಯಾರಿ ಕಾಂಯ ಕಾಮಾಕಯಿ ತೊ ಪಡನಾ. ಸಾನ ಚೆರಡಾವರಿ ತಾಂಣೆ ಉಲಯಲ್ಯಾರಿ ‘ಕಸಲೆಂ ಸಾನ ಚೆರಡುಶೆಂ ಉಲಯತಾ?’ ಮ್ಹಣ ಜೋರ ಕರತಾಚಿ, ಬೆಗೇನ ಹೋಡ ಉತರಂ ಉಲಯಲ್ಯಾರಿ “ಕಿತ್ಲೊ ಅಧಿಕ ಪ್ರಸಂಗಿ ಪಳೆ!” ಮ್ಹಣತಾಚಿ. ತಾಕ್ಕಾ ವಾಡಿ ಆಸಚಾ ದೆಕುನು ಆಯಜ ಫಾಲ್ಲೆ ಕಪಡೆ ಫಾಲ್ಯಾ ಘಟ್ಟಿ ಜಾತಾಲೆ. ಆವಾಜ ಪುಟಚೊ ವೇಳ ದೆಖೊನು ತಾಂಣೆ ಉಲಯಲ್ಯಾರಿ ಕರಖರಶೆ, ಸಾನ ಭುರಗಿಂ ಜಾಲ್ಯಾರಿ ಕಸಲ್ಯೋಯಿ ಚೂಕಿ ಕೆಲ್ಲ್ಯಾರಿ ಹಾಸ್ಸುನು ಕಾಡಯೇತ. ಪುಣ ಇತ್ಲೆ ಹೋಡ ಚೆಲ್ಲ್ಯಾನ ಕೆಲ್ಲಿ ಚೂಕ ಲಕ್ಷ್ಯಾಂತ ವ್ಹರನಾಶಿಂ ರಾಬಚಾಕ ಜಾಯನಾ.

ಅಸಲೆ ಚೆರಡುವಾಂಕ ಭೊಂವತಣಿಂ ಪರಿಸ್ಥಿತಿ ಬರೋಬರ ಸ್ವತಾ ಜುಳೋವನ ಘೆವಚಾಕೂಯ ಜಾಯನಾ. ದೆಖೊನು ಆಮಚೇಚ ಚೂಕ ಕೀ ಕಾಯ ಮ್ಹಣ ಲಜೂನ ಕಿತೆಂಯ ಕರಪಾಕ ಫಾಟಿ-ಪುಡೆ ಪಳೋವನ ಗಪ್ಪ ರಾವತಾತ. ಪುಣ ಹೇಚ ವಯಾರ ಸಗಳಿಂ ಭುರಗಿಂ ಮೋಗ ಆನಿ ಮಾಯೆ ಖಾತಿರ ಭುಕೆಲ್ಲಿಂ ಆಸತಾತ. ಹ್ಯಾ ವೇಳಾರ ಕೋಣೇಯ ತರಿ “ಅಯ್ಯೋ! ಪಾಪ, ಕಾಕುಳತಗೋ ಬಾಯ ತಾಚಿ” ಅಶಿಂ ಮ್ಹಳ್ಳಾರ ತಾಂಗಲೆ ಖಾತಿರ ಕಿತೇಂಯ ಕರಪಾಕ ತಯಾರ ಜಾತಾತ. ಪುಣ ಅಸಲೆ ಭುರಗ್ಯಾಂಕ ಲಾಗಿ ಕರಪಾಕ ಕೋಣೂಯ ತಯಾರ ಜಾಯನಾತ. ದೇಖೊನ ತಾಂಚೆ ತೊಂಡಾ ವಯಲೆ ಭಾವ ವಾಟ್ವೇರ ವಚಪಿ ಬೇವಾರಶಿ ಸುಣ್ಯಾವರಿ ದಿಸತಾತ.

ಹ್ಯಾ ಪಿರಾಯೆಚೆ ಪೊರಾಂಕ ಆಪಣ್ಯಾಲೆ ಆವಯಲೆ ಘರಚ ಸ್ವರ್ಗಾ ಸಮಾನ. ಘರ ಸೊಡೂನ ಭಾಯ್ರು ಗೆಲ್ಯಾರ ಮಾಯಾ-ಮೋಗ ನಾಶಿಲೊ ತಿರಸ್ಕಾರಚ ಮೆಳಪ. ತೆಂವೂಯ ಬಾಯಲ ಮನಶಾ ಕಡಚಾನ ಅಸಲೆ ವಾಗಣೂಕ ಮೆಳ್ಳಾರತರ ತಾಚಿ ಅವಸ್ಥಾ ದೇವಾಕ ಪ್ರೀತಿ.

ಮಾಮಿಲೆ ನದರೇಂತ ಆಪ್ಪಣ ಏಕ ಪೀಡಾ ಮ್ಹಣ ದಿಶಿಲ ತೆನ್ನಾ ತಾಕ್ಕಾ ಮನಾಕ ಮಿಂಬ ಬೇಜಾರ ಜಾತ್ತಾಶಿಲೊ. ಮಾಮೀನ ಕೆನ್ನಾ ತರಿ ಕಿತೆಂಯ ಕಾಮ ಸಾಂಗಲ್ಯಾರ ತೊ ಮಿಂಬ ಆನಂದಾನ, ಜಾಯಜಾಲ್ಯಾ-ಪರಸ ಇತ್ಲೆಂ ಚಡಚ ಕರತಾಶಿಲೊ. ಪುಣ ತೆನ್ನಾ ಮಾಮಿ “ಆಸೊಂ..ಪುರೊ ರೇ... ಆನೀಕೂಯ ಕಿತೆಂ ಗಿರವಿತ ಬಸಲಾ? ಚಲ... ತುಗೆಲೆಂ ಶಾಳೆಚೆಂ

ಕಿತೆಂ ತರೀ ವಾಚೂನ ಘೇ.” ಮ್ಹಣ ದಬಕಾಯತಾಲಿ. ತೆನ್ನಾ ತಾಕ್ಕಾ ಮಸ್ತ ಬೇಜಾರ ಜಾತಾಲೊ.

ಮಾಮಿ ಥಂಯಚೆ ಅಸಲೆ ರೂಕ್ಷ ವಾತಾವರಣಾನ ತೊ ಸಾಮಕೊ ದಗದಗಿಲ್ಲೊ. ತಾಕ್ಕಾ ಖಿಂಯತರಿ ಭಾಯರ ಮೆಕಳೆ ವಾತಾವರಣಾಂತ ವಚೂನ ಹ್ಯಾ ಘುಸ್ಕುಟ್ಯಾಂತಲ್ಯಾನ ಮುಕ್ತ ಜಾವಪ ಅಶೆಂ ದಿಸತಾಲೆಂ. ಪುಣ ಕಲಕತ್ತಾಂತ ಖಿಂಯ ಪಳಯ ಥಂಯ ಸಗಳಿಂ ಘರಾಂ ಆನಿ ವಣತ್ಯೊ; ಖೆಡೆಗಾಂವಚೆ ತಸಲಿಂ ಶೆತಾಂ-ಭಾಟಾಂ ಖಿಂಯ? ತಾಕ್ಕಾ ಪರತೂನ ಪರತೂನ ತಾಚೆಂ ಘರ ಯಾದ ಯೆತಾಲೆಂ. ತೊ ತಾಚೆ ಖೆಡೆ ಗಾಂವಚೆ ಘರಾಕ ಆಂವಡೆತಾಲೊ. ತಾಕ್ಕಾ ಗಾಂವಚೆ ವ್ಹಡಲೆಂ ಮಳ-ಜಂಯ ತೆ ಪತಂಗ ಉಡಯತಾಲೆ-ತಾಚಿ ಯಾದ ಯೆತಾಲಿ. ನ್ಹಂಯಚೆ ದೇಗೇರ, ಉದಕಾಂತ ವದರತ, ಪದಮ್ವಣತ ದೀಸಭರ ಮಜಾ ಕರಪ, ಕೆನ್ನಾಯ ತಾಚೆ ಪೋಕರಿ ದೋಸ್ತಾಂಚಿ ಟೋಳಿ ಜಂಯ ಆಪ್ಪಣಚ ರಾಜಾಸೊ, ಸಗಲ್ಯಾ ಪರಸ ಚಡ ಕರುನ ಕಿತೆಂ-ಕಾಂಯ ಸಾರಖೆ ವಿಚಾರ ಕರನಾಶಿ ನಸತೆಂ ತರಿ ಆಪಲ್ಯಾಕ ದೀಸಭರ ಸೊವಪಿ-ಮಾರಪಿ ಆವಯ... ಹೆಂ ಸಗಳೆಂ ಘಡಿ ಘಡಿ ತಾಕ್ಕಾ ಯಾದ ಯೇವನ ತಾಚೆಂ ಕಾಳಜಾಂತ ಕ್ಲೋಭಸೊ ಜಾತಾಲೊ. ಮೊನಜಾತೀಕ ಆಸಚೊ ಅವ್ಯಕ್ತ ಮೋಗ, ಏಕ ನಮುನ್ಯಾನ ಆಂತಾಚಿ ಓಡ, ತಿಳಸಾನ ಕಾತ್ರೀರಿ ಆವಯಕ ಸೊದಪಿ ವಾಸರುಶೆಂ “ಆಮ್ಮಾ, ಆಮ್ಮಾ” ಮ್ಹಳೆಂ ಮೊನ್ನೆ ರಣ್ಯ ಹ್ಯಾ ಲಾಂಬ, ಕಿಡಕಿಡೀ, ಅಡಾಣಿ ಆನಿ ಅಸುಂದರ ಚೆಲ್ಯಾಲೆಂ ಕಾಳಜಾಂತು ಆಸತಾಲೆಂ.

ಶಾಳೇಂತು ಸಗಳೆ ಭುರಗ್ಯಾಂತು ಹೋಚ ಬರೀ ಮಂದ. ಮಾಸ್ತರಾನ ಪ್ರಶ್ನೆ ವಿಚಾರಲ್ಯಾರ ಜಾಂಬಯಿ ಕಾಡತ ಗಪ್ಪ ಬಸತಾಲೊ. ವೀಟ ಆಯಿಲ್ಲೆ ಮಾಸ್ತರಾನ ಬೇತ ಘೇವನ ಮಾರಲ್ಯಾರೀಯಿ ವಜ್ಜೆ ಹೊಂವಿಲೆ ಗಾಡವಸೊ ಗಪ್ಪ ಸೊಸೂನ ಘೆತಾಲೊ. ಚೆರಡುಂವಾಂಕ ಖೆಳಚಾ ಸೊಡಲ್ಯಾರಿ ತೊ ಖಿಡಕಿಲಾಗಿ ರಾಬ್ಬುನು ಪಯಸ ದಿಸಪಿ ಘರಾಂಚೆ ಟೆರಿಸಾಕ ಆಶೇನ ಪಳಯತ ಆಸತಾಲೊ. ಆನಿ ಯೋಗಾಯೋಗಾನ ತ್ಯಾ ದನಪಾರಾ ಭಾರಾರಿ ಏಕಾಧಿ ಚೆರಡುಂವ ಥಂಯಿ ಖೆಳಚಿ ದಿಸಲ್ಯಾರಿ ತಾಗೆಲೆಂ ಮನ ಉಮಳಶಿಕೇನ ವಿಹ್ವಲ ಜಾತಾಲೆಂ.

ಏಕ ದೀಸ ಖೂಬ ಧೈರ್ಯ ಕರೂನ ತಾಂಣೆ ಆಪಲೆ ಮಾಮಾಕ ವಿಚಾರಲೆಂ “ಮಾಮಾ, ಆಮ್ಮಾಲಾಗಿಂ ಕೆನ್ನ ವಚ್ಚೆಂ ಆಮ್ಮಿ?”

“ಶಾಳೇಕ ರಜಾ ಪಡೊರೆಂ ಬಾಳಾ” ಮ್ಹಳೆಂ ಮಾಮಾನ. ಓ.... ನವರಾತ್ರಿ ರಜಾ ನವಂಬರ ಸುಮಾರೇಕ ಯೆತಾಲಿ..... ದೇವಾ.... ಆನಕೂಯ ಕಿತ್ಲೆ ತರಿ ದೀಸ ಆಸಾತ!

ಏಕ ದೀಸ ಫಟಿಕಾಲೆಂ ಪುಸ್ತಕ ಶೆಣಲೆಂ. ಪುಸ್ತಕ ಆಸಲ್ಯಾರಬೀ ತಾಂಣೆ ಶಿಕಚೆಂ ತಿತಲ್ಯಾಂತೂಚಿ ಆಶಿಲೆಂ. ಆತ್ತಾಂ ತರ ಕುಶಿಲ್ಯಾಂತ ಸೂಣೆನ ಹಾಗಿಲ್ಯಾವರಿ ಜಾಲೆಂ. ಶಾಳೆಂತು ಮಾಸ್ತರ ತರ ಸದಾಂ ತಾಕ್ಕಾ ಸೊವಚೆಂ, ಮಾರಚೆಂ ಕರಚಾಕ ಲಾಗಲೊ. ತಾಗೆಲೆ ಮಾಮೆಭಾವ ಸುದ್ದಾಂ ತೊ ತಾಂಕಾ ಲೆಕತಾ ಮ್ಹಣ ಸಾಂಗೂನ ಘೆವಚಾಕ ಫಾಟಿಸರಚಾಕ ಲಾಗಲೆ. ಇತ್ಲೆಂ ನ್ಹಂಯಿ, ಶಾಳೆಂತಲೆ ಬಾಕಿ ಭುರ್ಗಾಂ ಪರಸ ತೇಚಿ ತಾಗೆಲೆ ಫಕಾಣೆ ಉಡೊವಚಾಕ ಲಾಗಲೆ. ಅಖೇರಿಕ ಉಪಾಯನಾಶಿ ತಾಂಣೆ ಮಾಮಿಲಾಗಿ ವಚ್ಚುನು ಭೀವನು ಭೀವನು “ಮೆಗೆಲೆಂ ಪುಸ್ತಕ ಪ್ಲಗಡೂನು ಗೆಲೆಂ” ಮ್ಹೋಣು ಸಾಂಗಲೆಂ.

ಮಾಮೀನ ತೋಂಡ ತಿರಪೀತ “ಹೋ! ಪ್ಲಗಡಾಯಲೆಂವೆ? ಬರೇಂ ಕಾಮ ಕೆಲ್ಲೆಂ ಸೋಡ. ಪ್ಲಗಡಾಯಲೆಂ ಖಂಯಿ ಪ್ಲಗಡಾಯಲೆಂ... ಮ್ಹೈನ್ಯಾಕ ಪಾಂಚ ಫಾವಟಿ ಪುಸ್ತಕ ಘೆವಚೆಂ ಕೀ ತುಕ್ಕಾ? ಕೀ ಸಂಸಾರ ಚಲೋವಚೊ ಸಾಂಗ.” ಮ್ಹಣ ವದರಲಿ.

ತ್ಯಾ ದಿವಸ ಸಾಂಜೆ ಶಾಳೆಂತಲ್ಯಾನ ಯೆತಾನಾ ತಾಕ್ಕಾ ಮಸ್ತ ಮಾತ್ಲ್ಯಾ ಉಸ್ಸಳಿ ಆಶಿಲಿ.. ಆಂಗಾಂತು ಏಕ ನಮೂನ್ಯಾ ಕಲಕಲಸೊ. ಆಪಣ್ಯಾಕ ತಾಪ ಆಯಲಾಕೀ ಮ್ಹಣ ದಿಸಲೆಂ ತಾಕ್ಕಾ. ಎ ದೇವ್ವಾ. ಆತ್ತಂ ತಾಪಯೇವ್ನ್ ನ್ಹಿದಲ್ಯಾರಿ ಮಾಮೀಕ ನಸ್ತೇಂಚಿ ತ್ರಾಸ-ಅಶಿಂ ಮನಾಂತ ಆಯಲೆಂ ತಾಕ್ಕಾ. ಹೆರದಿವಸು ಫಾಲ್ಲೆಂ ಜಾಲ್ಯಾರಿ ಫಟೀಕ ಖಂಯಿ ದಿಶ್ಚಿ ಪಡಿಲ ನಾ. ಶೆಜಾರ ಫರಾ ವಿಚಾರಲೆಂ.. ಥಂಯಿ ಹಾಂಗಾ ಸೊದಲೆಂ.. ಖಂಯೀಯ ನಾ. ತ್ಯಾ ರಾತ್ರಭರ ‘ಜೋರೋ’ ಮ್ಹಣ ಪಾವಸ ರಕವಲೊ. ಚೆಲ್ಯಾಕ ಸೊದಚಾಕ ಗೆಲಿಲೆ ಸಗಲೆ ಭಿಜೂನು ವಲೆಚಿಂಬ ಜಾಲೆ. ಹಾಗೆಲೊ ಪತ್ನೊ ನಾ. ನಿರಾಶ ಜಾವನ ಮಾಗಿರ ವಿಶ್ವಂಭರಾನ ಪೋಲೀಸಾಲಿ ಮದತ ಮಾಗಲಿ.

ತ್ಯಾ ದಿವಸ ಸಾಂಜ ವೇಳಾರ ಘರಾ ಮುಕಾರ ಪೋಲೀಸ ವ್ಯಾನ ರಾಬಲೆಂ. ಪಾವಸ ಆನಿಕೂಯ ಪಡತ ಆಶಿಲೊ. ರಸ್ತೆರ ಸಗಳೆಂ ಉದಕ ಭರಿಲ್ಲೆಂ. ದೋಗ ಪೋಲೀಸ ಫಟೀಕಾಕ ಉಖಿಳೂನ ಘೇವ್ನ ಭಿತ್ತರ ಆಯಲೆ. ಫಟಿಕ ಪೂರಾಯ ಭಿಜಿಲ್ಲೊ. ಆಂಗಭರ ಚಿಖಿಲ-ಮಾತ್ರಿ, ದೋಳೆ ತಾಂಬಡೆ ಲಾಲ ಜಾಲ್ಲೆ. ತೊ ಸಾಮಕೊ ಕುಡಕುಡತಾಲೊ. ವಿಶ್ವಂಭರಾನ ತಾಕ್ಕಾ ಆಪಲೆ ವೆಂಗೇಂತ ಘೇವನು ಭಿತರ ವ್ಹೆಲೆಂ. ಥಂಯ ಆಶಿಲಿ ಮಾಮಿ “ದೇವಾ ಹ್ಯಾ ಚೆಲ್ಯಾನ ಥೊಡೆ ತ್ರಾಸ ದಿಲ್ಲಿವೆ ಆಮಕಾ? ಕಸಲಿಂ ಕರ್ಮ ಆಮಚಿಂ? ತಾಕ್ಕಾ ತಾಗೆಲೆ ಆಮ್ಮಾ ಲಾಗಿ ಧಾಡಚಾನಾವೇ ತುಮ್ಮಿ? ಬರೀ ಕರುನ ಪಳೋವನ ಘೆತಾಲಿ ಪಾಪ! ತಾಂಗತಾಂಗಲಿಂ ಚೆರಡುಂವ ತಾಂಗತಾಂಗಲೆ ಮ್ಹರ್ಯಾಂತು ಉರಚಿ ಬರೆಂ ಮ್ಹಣತಾಂ!” ಮ್ಹಣ ಫಡಫಡಲಿ.

ಫಟಿಕಾನ ತಿಗಲಿಂ ಉತರಾಂ ಆಯಕಲಿಂ ಆನಿ ಹಿಮಟೆ ಕಾಣ್ಣು ರಡತ ಮ್ಹಣಲೊ “ಹಾಂವ ಘರಾಕ ವಚಕಾಮ್ಹೋಣೂಚಿ ಗೆಲ್ಲೊಂ....ಪೂಣ ತಾಂಣಿ ಮಾಕ್ಕಾ ಓಡೂನ ಹಾಡಲೊ.”

ರಾತ್ರಿ ತಾಗೆಲೊ ತಾಪ ಭಯಂಕರ ಚಡಲೊ. ತಾಪಾ ಭರಾಕ ತೊ ಬಡಬಡಚಾಕ ಲಾಗಲೊ. ವಿಶ್ವಂಭರಾನ ಡಾಕ್ಟರಾಕ ಆಪೋವನ ಹಾಡಲೊ. ತಾಪಾನ ಭರಿಲೆ ದೋಳ್ಯಾನ ತೊ ಘರಾಚೆ ಕೊಲವಾಕ ಪೆಳಯತಚಿ “ಮಾಮ್ಹಾ..... ಶಾಳೇಕ ರಜಾ ಸುರು ಜಾಲ್ಲಿ ಕೀ? ಹಾಂವ ಘರಾ ವಚೂಂ?” ಮ್ಹಳಾಲೊ.

ವಿಶ್ವಂಭರಾನ ಆಪಣ್ಯಾಲಿಂ ದು:ಖಾಂ ಪುಸೂನ ಘೆತಲಿಂ ಆನಿ ಫಟಿಕಾಲೆ ತಾಪಾನ ಲಾಸಪಿ ಬಾರೀಕ ಹಾತ ಆಪಲೆ ಹಾತಾಂತ ಘೇವನ ತಾಕ್ಕಾ ಧಾಪಟೀತ ರಾತ್ರಭರ ತಾಚೆ ಕುಶೀನ ಬಸಲೊ. ಫಟಿಕ ಪರತೂನ ಬಡಬಡಚಾಕ ಲಾಗಲೊ. ಉಂಚಲೆ ಆವಾಜಾನ “ಆಮ್ಮಾ.. ಮ್ಹಾಕ್ಕಾ ಮಾರನಾಕ್ಕಾ ಆಮ್ಮಾ.. ಹಾಂವ ಖಿರೇಂ ಸಾಂಗತಾಂ ಹಾಂವೆ ಕಾಂಯ ಚೂಕ ಕೆಲ್ಲಿ ನಾ ಆಮ್ಮಾ.....”ಮ್ಹಣ ವದರಚಾಕ ಲಾಗಲೊ.

ದುಸರೆ ದೀಸ ಫಟಿಕಾಲೊ ತಾಪ ಮಾತಸೊ ದೆಂವಿಲ್ಲೊ ಆನಿ ತೊ ಬೆಗೇನ ಶುದ್ಧಿರಿ ಆಯಿಲ್ಲೊ. ಕೋಣಾಕಕೀ ಸೊದಲ್ಯಾವರಿ.... ಕೋಣಾಲಕೀ ವಾಟ ಪಳಯಲ್ಯಾವರಿ ತಾಂಣೆ ತ್ಯಾ ಕೂಡಾಂತು ಪಳಯಲೆಂ. ಮಾಗೀರ

ನಿರಾಶಜಾವನು ಸುಸಕಾರ ಸೊಡತ ವಣತೀ ಬಗಲೇನ ತೋಂಡ ಕರೂನ ಉಶ್ಕಾರಿ ನಿದಲೊ.

ತಾಗೆಲೆ ಮನಾಂತ ಕಿತೆಂ ಚಲತಾ ಮ್ಹಣ ವಿಶ್ವಂಭರ ಸಮಜಲೊ. ತಾಗೆಲೆ ತಕಲೀರ ಬಾಗವೂನು “ಫಟಿಕ, ತುಗೆಲೆ ಆಮ್ಕಾಕ ಸಾಂಗೂನು ಧಾಡಲ್ಯಾರೆ ಚೆರಡಾ, ತೀ ಯೆತ್ತಲಿ” ಮ್ಹಣ ಸಾಂಗಲೆಂ.

ಆನಿಕೂಯ ಏಕ ದಿವಸ ಗೆಲೊ. ಡಾಕ್ಟರಾನ ಸಾಂಗಲೆಂ ಕೀ ಪರಿಸ್ಥಿತಿ ಆದಲೆ ಪರಸ ಗಂಭೀರ ಜಾಲ್ಯಾ ಮ್ಹಣ.

ಫಟೀಕ ಮೋಳ್ತೆ ಆವಾಜಾನ ವದರತಾಲೊ “ಧಾ ಹಾತ್ತಿ.... ನಾ....ನಾ ಲಾಗೂಂನಾ.. ಹಾಂ.....ವೀಸ ಹಾತ್ತಿ....ವೀಸನಾ....ಧರಲ....ನಾ” ತಾಚೆ ಗಾಂವಚಾನ ಕಲಕತ್ತೇಕ ಯೆತಾನಾ ಸ್ವೀಮರಾಂತ ಯೆವಚೆಂ ಪಡೆಲ್ಲೆಂ.. ಸ್ವೀಮರ ಚಲೋವಪಿ ತಾಂಡೇಲ ಉದಕಾಚಿ ಖೊಲಾಯ ಮಾಪತಾಲೆ. ವ್ಹಡ ರಾಜ್ಜು ಉಡೋವನ ತೆ ದರಿಯಾಚೊ ಧಾವ ಘೆತಾಲೆ. ತಾಂಕಾ ಪಳಯಲ್ಲಿ ಹ್ಯಾ ಫಟಿಕಾನ ತಾಂಚೋಚ ಆವಾಜ ಅನುಕರಣ ಕೆಲ್ಲೊ..ಆತಾಂ ತರ ತೊ ಖೊಲಾಯ ಮೆಜಪಾಕ ಶಕ್ಯನಾಶಿಲೆ ಉದಕಾಚೊ ಧಾವ ಘೆತಾಲೊ.

ತ್ಯಾ ದಿವಸ ದನಪಾರಾಂ ಉಪರಾಂತ ತಾಚಿ ಆವಯ ವಾದಳ ವಾರೆಂಶಿ ಭಿತರ ಶಿರತ ಮೊರ್ತ್ಯಾನ ರಡಪಾ ಲಾಗಲಿ.

ವಿಶ್ವಂಭರಾನ ತಿಕ್ಕಾ ಸಮಾಧಾನ ಕರಪಾಕ ಖೊಬ ಪ್ರಯತ್ನ ಕೆಲೆಂ ಪುಣ ತೀ ಫಟಿಕಾಲೆ ಹಾಂತರುಣಾರ ಪಡೂನ ಸಾಮಕೆಂ ರಡಪಾ ಲಾಗಲಿ.. “ಫಟಿಕ ರಾಜಾ, ಮ್ಹಜೆ ಭಾಂಗರಾ, ಮ್ಹಜೆ ರತ್ನಾ..”

ಫಟಿಕಾನ ಆಪಲೊ ತಳಮಳೊ ಏಕ ಘಡಿ ಭರ ಥಾಂಬಯಲೊ. ಹಾತ ವಯರ ಸಕಯಲ ಕರಪ ಥಾಂಬಯಲೆಂ ಆನಿ “ಆಂ?” ಮ್ಹಳಾಲೊ.

ತಾಚೆ ಆವಯನ ಪರತೂನ ಬೋಬ ಮಾರಲಿ “ಫಟಿಕ, ಮ್ಹಜೆ ಮೋಗಾ, ಭಾಂಗರಾ ಮ್ಹಜಾ...”

ಕೊಣಾ ದಿಕಾನೂಯ ಪಳಯನಾಶಿ ತಾಂಣೆ ಆಪಲಿ ತಕಲಿ ಬಾಜೂನ ಫಿರಾಯತ ಮ್ಹಳೆಂ “ಆಮ್ಕಾ.. ಆತ್ತಂ ರಜಾ ಪಡಲ್ಯಾ....ಹಾಂವ ಘರಾ ವತಾಂ”

ಕಾಬುಲಿವಾಲಾ

The Cabuliwallah

ಮ್ಹಜಿ ಪಾಂಚ ವರ್ಸ ಪಿರಾಯೆಚಿ ಚಲಿ 'ಮಿನಿ'ಕ ಬಡಬಡನಾ ಗಪ್ಪ ಬಸಚಾಕ ಖಬರಚ ನಾ. ಇತ್ಲೆ ದೀಸಾಚೆ ತಿಗಲೆ ಜೀವನಾಂತ ಏ ಘಡಿಭರ ಸುದ್ದಾಂ ತೀ ಮೊನ್ಯಾನ ಬಶಿಲಿ ಮ್ಹೋಣು ನಾ. ತಿಗಲೆ ಆವಯ್ ಹಾಚೀ ಚೇಡ ಯೆತಾ ಆನಿ ಹೆಂ ಫೆರಫೆರಚೆಂ ಬಂದ ಕರ ಮ್ಹಣತಾ ಪೂಣ ಹಾಂವ ಕೆನ್ನಾಯ ಮಿನಿಕ ಉಲ್ಲೊವಪಾಚೆಂ ಬಂದಕರ ಮ್ಹಣ ನಾ. ಮಿನೀನ ಗಪ್ಪ ಬಸಪ ಮ್ಹಳ್ಳಾರ ಅಸಹಜ ತೆಂ..... ಆನಿ ತೆಂ ಮ್ಹಾಕ ಕೆನ್ನಾಯ ಸಹನ ಜಾಯನಾ. ದೆಖೊನ ತಿಚೆ ಕಡೇನ ಮ್ಹಜಿ ಉತರಾಂ ಕೆನ್ನಾಯ ಉಮೇದೀಚಿಂ ಆನಿ ಉರಬೇಸ್ತ ಉರತಾಲಿಂ.

ಏಕ ಉದಾಹರಣ ದೀವಕಾ ಮ್ಹಳ್ಳಾರ ತುಮಕಾಂ, ಹಾಂವ ಮ್ಹಜಿ ಕಾದಂಬರೀಚೆ ಸತರಾವೊ ಅಧ್ಯಾಯ ಬರೋವಪಾಕ ಸುರುವಾತ ಕೆಲ್ಯಾ ಇತ್ಲ್ಯಾಂತ ಮಿನೀನ ಗಪ್ಪಚುಪ್ ಭಿತರಸರೊನ ಮ್ಹಜೆ ಹಾತಾಂತ ಹಾತ ದವರೊನ "ಪಪ್ಪಾ, ದಾರಾವಯಲೊ ಶಿಪಾಯ ರಾಮದಯಾಳಮುಂ.. ಕಾವಳ್ಕಾಕ.. ಕಾಕ್ಲೊ ಮ್ಹಣತಾ! ತಾಕ್ಕಾ ಕಾಂಯಿ ಖಬರ ನಾ.. ನ್ಹಯ್ ಪಪ್ಪಾ?" ಮ್ಹಣ ಸುರವಾತ ಕರತಾ.

ಸಂವಸಾರಾಂತ ಕಿತ್ಲೊ ಭಾಶಾ ಆಸಾತ... ಆನಿ ತಾಂತು ಕಿತ್ಲೆ ಶಬ್ದ ಆಸತಾತ ಹೆಂ ಹಾಂವ ತಿಕ್ಕಾ ಸಮಜಾವಪಾಕ ಸುರವಾತ ಕರತಾಂ ಮ್ಹಣಚೆ ಭಿತ್ತರ ತೀ ಆನಿ ಖಂಚೆ ಕೀ ವಿಷಯಾರಿ ವಚೊನ ಸ್ಥಾಯಿ ಜಾತಾ "ಪಪ್ಪಾ... ತುಕ್ಕಾ ಹೆಂ ಖರೆಂ ದಿಸತಾ? ಭೋಲಾ ಮ್ಹಣತಾ ವಯರ ಆಕಾಶಾಂತು ಮೋಡಾಂತು ಹಸ್ತಿ ಉರತಾತ ಖಂಯ ಆನಿ ತ್ಯೊ ಆಪಲೆ ಸೊಂಡಾಳೀಂತ ಉದಕ ಭರೊನ ಜಮನೀರ ರಕಯತಾತ ಖಂಯ... ದೆಖೊನ ಪಾವಸ ಯೆತಾ ಮ್ಹಣತಾ! ಕಿತಲೆಂ ಘಟ ಮಾರತಾ ನ್ಹಯ್ ಪಪ್ಪಾ ತೊ." ಮ್ಹಣತಾ.

ಹೆ ಉತರಾಕ ಕಿತೆಂ ಸಾಂಗಪಾಚೆಂ ಮ್ಹಣ ಹಾಂವೆ ತಯಾರಿ ಕರತ ಆಸತಾನಾ ತೀಣೆ ಆನಿ ಏಕ ಪ್ರಶ್ನಾಚೊ ಬಾಣ ಮೊಖಲೊ “ಪಪ್ಪಾ, ತುಕ್ಕಾ ಆಯಿ ಕಿತೆಂ ಲಾಗತಾ? “

ಮನಾಂತಲೆ ಮ್ಹನಾಂತ “ಮೆವಣಿ” ಮ್ಹಣ ಘೆತಲೆಂ ಪುಣ ಮೊರ್ತ್ಯಾನ್ “ಚಲ ಮಿನಿ, ತೂಂ ಭೊಲಾ ಕಡೇನ ವಚೂನ ಖೇಳ... ಹಾಂವ ಕಿತೆಂ ತರಿ ಕಾಮ ಕರತಾಂ..” ಮ್ಹಳೆಂ.

ಮೆಗೆಲೆ ಕೂಡಾಚೆ ಖಿಡಕಿಂತಲ್ಯಾನ್ ಭಾಯಲೊ ರಸ್ತೊ ದಿಸತಾ. ಚೆರಡುಂ ಮ್ಹಜೆ ಟೀಬಲಾ ಕಡೇನ ಕುಶೀಕ ಆಸನಮಾಂಡಿ ಫಾಲೂನ ಬಸೂನ ದೊನಂ ದಿಂಬಿಯಾಂಚೇರಿ ಹಾತಾನ ಧಾಡಾಯತ “ಆಟ್ಪಾಮುಟ್ಪಾ ತನ್ನಾ ದೇವಿ...” ಕರೂನ ಖೇಳತಾಲಿ. ಹಾಂವ ಮ್ಹಜೆ ಸತರಾವೆ ಅಧ್ಯಾಯಾಂತ ಗುಲ್ಲ ಆಸಾಂ- ಕಥಾನಾಯಕ ಪ್ರತಾಪ ಸಿಂಗ ಕಥಾನಾಯಿಕಾ ಕಾಂಚನಲತಾಕ ಆಪಲೆ ಬಾಹುಂತ ಧರೂನ ರಾಜವಾಡ್ಯಾಚೆ ಖಿಡಕಿಂತಲ್ಯಾನ್ ಪಳೂನ ವಚಪಾಚಿ ತಯಾರಿ ಕರತ ಆಸಾ, ಇತ್ಲ್ಯಾಂತ ಮಿನೀನ ಸಟ್ಟನೆ ಆಪಲೊ ಖೇಳ ಸೊಡಲೊ ಆನಿ ಖಿಡಕೀಂತ ರಾಬೂನ “ಕಾಬೂಲಿವಾಲಾ... ಏಯ್ ಕಾಬೂಲಿವಾಲಾ...” ಮ್ಹಣ ಆಪಯಲೆಂ. ಖಿರ್ಯಾಕೂಯ ಥಂಯ ರಸ್ತಾರ್ ಏಕ ಕಾಬೂಲಿವಾಲಾ ವಚತ ಆಶಿಲೊ. ತಾಂಣೆ ಸಡಲಶೆ, ಮಾತಯೇಂತ ಲೊಳಿಲೆಶೆ ತ್ಯಾ ಲೊಕಾನಿಂ ವಾಪರಚೆ ಕಪಡೆ ಫಾಲ್ಲೆ, ಊಂಚ ಏಕ ಪಗಡಿ, ಫಾಟೀರ ಏಕ ರೋಳಿ ಆಶಿಲಿ ಆನಿ ಹಾತಾಂತ ದ್ರಾಕ್ಷಾಚೊ ಪೆಟಯೊ.

ಹ್ಯಾ ಮನಶಾಚೆ ಬದ್ದಲ ತಿಗಳ್ಲೊ ಭಾವನಾ ಕಿತೆಂ ಆಶಿಲ್ಯೊ ಹಾಂವ ನಕಳ.. ಪುಣ ತಾಕ್ಕಾ ಪಳೋವನ ತೀಂಣೆ ಮೊರ್ತ್ಯಾನ್ ಉಲೊ ಕೆಲೊ “ಕಾಬೂಲಿವಾಲಾ”. “ಏಹ್”! ಹಾಂವೆ ವಿಚಾರ ಕೆಲೊ.... “ಆತಾಂ ಹೊ ಭಿತರ ಯೆತಲೊ ಆನಿ ಮ್ಹಜೊ ಸತರಾವೊ ಅಧ್ಯಾಯ ತಶೇಂಚ ಉರತಾಲೊ. ತೀಂಣೆ ಆಪಯಲೆಂ ಆನಿ ಕಾಬೂಲಿವಾಲಾನ ಏಕ ಘಡಿ ತ್ಯಾ ಚಲಿಯೇಕ ಪಳಯಲಿ ಆನಿ ಭಿತರ ಯೆವಪಾಕ ಲಾಗಲೊ. ಜೆನ್ನಾ ಮಿನೀನ ಹೆಂ ಪಳಯಲೆಂ, ತೀ ಭೀವನು ಗಾಂಡಿ ಪಾಯ ಲಾವನು ಧಾಂವನು ಆವಯಲೆ ಮ್ಹರ್ಯಾಂತು ವಚುನು ಬಸಲಿ. ಅಸಲೆ ಮನಶಾಲೆ ರೋಳಯೇಂತ ತಿಚೆ

ತಸಲೆ ಲ್ಲಾನ ಲ್ಲಾನ ತೀನಚಾರ ಭುರಗಿಂ ಉರತಾತ ಮ್ಹಣ ಅಂಧ ವಿಶ್ವಾಸ ತಿಚೊ. ಹಾಂ ಇತ್ಲ್ಯಾಂತ ತೊ ಫೆರಿವಾಲೊ ಘರಾಂತ ಶಿರಿಲ್ಲೊ ಆನಿ ಮ್ಹಾಕಾ ಪಳೋವನ ಮುಮುರಖೊ ಹಾಸಲೊ.

ಮ್ಹಜೊ ಕಥಾನಾಯಕ ಆನಿ ನಾಯಿಕಾ ಹಾಂಚಿ ಪರಿಸ್ಥಿತಿ ತ ಮೊಬ ಗಂಭೀರ ಆಶಿಲಿ. ತರೀಯ ಹ್ಯಾ ಮನಶಾಕ ಭಿತರ ಆಪಯಲಾ ದೆಖೊನ ಕಾಂಯತರಿ ಖರೀದಿ ಕರಯಾಂ ಅಶೆಂ ವಿಚಾರ ಕೆಲೊ ಹಾಂವೆಂ. ಕಿತೆಂ ತರಿ ಥೊಡೆಂ ಥೊಡೆಂ ಘೆತಲೆಂ ಆನಿ ಕಿತೆಂ ತರಿ ಉಲೊವಕಾ ಬೀ ಜಾಲೆಂ, ಅಬ್ದುರ್ರಹಮಾನ್, ರಶಿಯಾ, ಇಂಗ್ಲೆಂಡ ಹೆ ಸಗಲೆ ವಿಶಯ ಜಾತಕೀರ ಆಮಚೆ ದೇಶಾಚಿ ವಾಯವ್ಯ ಸರಹದ್ದಾಚಿ ರಾಖಣ ಕರಪಾಚಿ ನೀತ ತಾಚೋಯ ವಿಚಾರ ಜಾಲೊ.

ಉರೂನ ವತನಾ ತಾಂಣೆ “ಬಾಬೂಜೀ ತುಮಚಿ ತೀ ಚಲಿ ಖಿಯ ಗೆಲಿ?” ಅಶೆಂ ವಿಚಾರಲೆಂ.

ಮಿನಿಚೊ ಅಂಧ ವಿಶ್ವಾಸ ನಿವಾರಣ ಕರಪಾಚಿ ಉದ್ದೇಶಾನ ಹಾಂವೆ ತಿಕಾ ಭಿತ್ತಲ್ಯಾನ ಆಪಯಲೆಂ. ತೀ ಯೇವ್ನ್ ಆಪಲೆ ಹಾತಾನ ಮಾಕಾ ವೆಂಗಾವನ ಕಾಬೂಲಿವಾಲಾಚೆ ತೋಂಡ ಆನಿ ತಾಚೆ ರೋಳಯೆ ಕಡೆನ ಥೊಡೆಂ ಭಂಯ, ಆನಿ ಥೊಡೆ ದುಬಾವಾನ ಪಳಯತ ರಾವಿಲಿ. ಕಾಬೂಲಿವಾಲಾ ಆಪಲೆ ರೋಳಯೆಂತಲ್ಯಾನ ಕಿಸ್‌ಮಿಸ ಆನಿ ಬದಾಮ ತಿಕಾ ದಿವಪಾಕ ಗೆಲೊ. ಪುಣ ತೀ ಕಿತೆಯೆಂ ಕೆಲ್ಯಾರ ತೆಂ ಘೆವಪಾಕ ಪುಡೆ ಯೇನಾ ಜಾಲಿ. ಮ್ಹಜೆ ಪಾಯ ಘಟ್ಟ ಧರೂನ ದುಬಾವಾಚೆ ನದರೇನ ತಾಕ್ಚಾ ಪಳಯತ ರಾವಲಿ.

ಹೀ ತಾಂಚಿ ಪಯಲಿ ವಯಲಿ ಭೇಟ. ಥೊಡೆ ದಿಸಾ ಉಪರಾಂತ ಸಕಾಳಿಂ ಹಾಂವ ಕಾಂಯತರಿ ಕಾಮಾಕ ಲಾಗೂನ ಭಾಯರ ವಚಪಾಕ ತಯಾರಿ ಕರತಾಂ ತೆನ್ನಾ ಸಟ್ಟನೆ ನದರ ಗೆಲಿ ಕಿ ಮ್ಹಜಿ ಸುಪುತ್ರಿ ದಾರಾಲಾಗಚಿ ಬೆಂಚಾವಯರ ಬಸೂನ ಖಿಳಖಿಳೂನ ಹಾಸತ, ಉಲಯತ ಆಸಾ. ಆನಿ ತೊ ಕಾಬೂಲಿವಾಲಾ ತಿಚೆ ಪಾಯಾಮುಳಾಂತ ಬಸೂನ ಹಾಸತ ಸಗಲೆಂ ಆಯಕತ ಆಸಾ. ಮದೆಂ ಮದೆಂ ಬಂಗಾಳಿ ಮಿಶ್ರಿತ ಹಿಂದೂಸ್ಥಾನೀಂತ

ಉಲಯತ ಆಸಾ. ಮ್ಹಜೆ ಧುವೇಕ ಜೀವನಾಂತು ತಿಚೆ ಬಾಪಾಯಕ ಸೊಡಲ್ಯಾರಿ ತಿಗೇಲಿಂ ಉತರಾಂ ಇತ್ಲೆ ಸೊಶಿಕಪಣಾನ ಆಯಕತಲೊ ಆನಿ ಕೊಣೇಯ ಮೆಳಿಲ ನಾ. ಆನಿ ಪಳಯಲ್ಯಾರ. ತಿಗೇಲೆ ಹೊಂಟಯೇಂತ ಕಿಸ್‌ಮಿಸ್, ಬದಾಮ ಸಗಳೆಂ ಭರಲ್ಯಾಂ. “ತೆಂ ಸಗಳೆಂ ತೂಂವೆ ಕಿತ್ಯಾಕ ದಿಲೆಂ ತಿಕಾ?” ಹಾಂವೆ ಮ್ಹಳೆಂ; ಆನಿ ಖಿಶ್ಯಾಂತಲ್ಯಾನ ಆರಆಣೆಚಿ ಪಾವಲಿ ಹಾಂವೆ ತಾಕ್ಚಾ ದಿಲಿ. ಘಾಟಿ ಪುಡೆ ಪಳಯನಾಸತಾನಾ ತಾಂಣೆ ತೀ ಪಾವಲಿ ಘೇವನ ಖಿಶ್ಯಾಂತ ಘಾಲಿ.

ಏಕ ತಾಸಾನ ಹಾಂವ ಪರತೂನು ಘರಾ ಆಯಲ್ಯಾರ ಕಿತೆಂ ಪಳಯತಾ! ದುದೈವಿ ತ್ಯಾ ಆರಾಣ್ಯಾನ ಸೋಳಾ ಆಣೆಚೊ ಬೊವಾಳ ನರ್ಮಾಣ ಕೆಲಾ! ಕಾಬೂಲಿವಾಲಾಕ ಹಾಂವೆ ದಿಲ್ಲೆ ಆರಾಣೆ ಪಾವಲಿ ತಾಂಣೆ ಮಿನೀಕ ದಿಲಿ ಆಸತಾಲಿ. ಪೂಣ ಮಿನಿಲಾಗಿಂ ತೆ ಪಯಶೆ ಪಳೋವನ “ತುಜೆ ಕಡೇನ ಪಯಶೆ ಖಿಂಯಚಾನ ಆಯ್ಲೆ?” ಅಶೆಂ ತಿಚೆ ಆವಯ ತಿಕಾ ತಾಪಯತ ಆಸಾ.

“ಕಾಬೂಲಿವಾಲಾನ ದಿಲೆ!” ಮಿನೀನ ಖೊಶಯೇನ ಮ್ಹಳೆಂ,

“ಕಿತೆಂ ಕಾಬೂಲಿವಾಲಾನ ತುಕಾ ದಿಲೆ? ಓ ಮಿನೀ, ತಾಗೆಲೆ ಕಣಚಾನ ತೂಂವೆ ಪಯಶೆ ಘೆತಲೆ, ಏ ದೇವಾ!” ಆವಯ ಕಿರಡಲಿ.

ಹ್ಯಾ ಖೀಣಾರ ಹಾಂವ ಭಿತರ ಪಾವಲೊಂ ಆನಿ ಘಡಚಾಂತ ಆಶಿಲೆಂ ಅರಿಷ್ಟ ಹಾಂವೆ ಪಯಸಾವಲೆಂ.

ತ್ಯಾ ದೊಗಾಂಚೆಂ ಭೇಟಪ ಏಕ ದೋನದಾ ಮಾತ್ರ ನ್ಹಯ ಹಾಂವೆ ಪಳಯಲ್ಲೆಂ, ಕಿಸ್‌ಮಿಸ್ ಆನಿ ಬದಾಮಾಚೊ ಹಾತಭರ ಲಾಂಚ ದಿವೂನ ಕಾಬೂಲಿವಾಲಾನ ಮಿನಿಚೆಂ ಭಂಯ ಪಯಸಾಯಿಲ್ಲೆಂ. ಆತಾಂ ತೆ ದೊಗಾಂಚೆ ದೋಸ್ತಿ ಬರೀ ಗಾಢ ಜಾಲ್ಲಿ. ತಾಂಚೆ ದೊಗಾಂ ಮಜಗತಿ ಕಿತ್ಲೆ ತರೀಯ ವಿನೋದ, ಮಸ್ಕರಿ ಆನಿ ಫಕಾಣಂ ಚಲತಾಲಿಂ. ತ್ಯಾ ಅಗಡಬಂಬ ಆಂಗಲೋಟಾಚೆ ಮುಖಾರ ಹೆಂ ಪಿಟಕುಲೆಂ ಮಿನಿ ಬಸೂನ ಖಳಖಳೂನ ಹಾಸತ “ಓಯ್ ಕಾಬೂಲಿವಾಲಾ.... ಕಾಬೂಲಿವಾಲಾ! ತುಜೆ ರೋಳಯೇಂತ ಕಿತೆಂ ಆಸಾರೆ?” ಮ್ಹಣ ವಿಚಾರತಾಲೆಂ.

ಆನಿ ತೊ ಪರ್ವತವಾಸಿ ನಾಕಾಂತಲ್ಯಾನ ಉಲಯತ “ತಾಂತೂನ ಹಾಂಥಿ ಆಸಾ” ಮ್ಹಣಾ. ಮ್ಹಳ್ಳಾರ ತ್ಯಾ ರೊಳಯೇಂತ ಹಸ್ತಿ ಆಸಾ ಮ್ಹಣ! ಹಾಂತು ಖೊಬ ವಿನೋದ ಆಸಾ ಮ್ಹಣ ನ್ಹಯ; ಪುಣ ದೊಗಿಂ ಮೆಳೂನ ಹೆಂ ವಿನೋದೀ ವಾಕ್ಯಾಚೊ ಕಿತ್ಲೆ ಖೊಶಯೇನ ಆನಂದ ಘೆತಾಲೆ ಮ್ಹಣಚೆಂ ಮುಖ್ಯ. ಮ್ಹಾಕಾ ತರ ಹೆಂ ಲ್ಹಾನ ಚಲಿ ಹ್ಯಾ ಪ್ರೌಢ ಮನಶಾ ಕಡೇನ ಇತ್ಲೆ ರುಚೀನ ಉಲೊವಪ ಭಾರೀ ಓಡಲಾವಣೆ ದಿಸತಾಲೆಂ.

ಆನಿ ಕಾಬೂಲಿವಾಲಾಯ ತಿಕಾ ಮಸ್ಕರಿ ಕರಚಾಂತ ಕಾಂಯ ಘಾಟಿ ಊರನಾಶಿಲೊ. “ಬರೆಂ ಬಾಳಾ, ತೂಂ ತುಜೆ ಮಾಂವಾಲೆ ಘರಾ ಕೆನ್ನಾ ವತಾ?” ಮ್ಹಣ ವಿಚಾರತಾಲೊ.

ತಶೆಂ ಬಂಗಾಲಿ ಚಲಿಯಾಂನಿ ಸಗಲ್ಯಾಂನಿ ‘ಮಾಂವಾಲೆ ಘರ’ ಹೊ ಶಬ್ದ ಆಯಕಲ್ಲೊ ಆಸತಾಲೋಚ. ಪೂಣ ಆಮಚೆಂ ಘರಾಣೆ ಮಾತಶೆ ನವೀನ ಧರತಿಚೆ ಜಾವಚಾ ದೆಖೊನ ಆಮಿಂ ಮಿನೀಕ ಹೀ ಕಲ್ಪನಾ ಅಜೂನ ದಿವೂಂ ನಾಸಲಿ. ದೆಖೊನ ಹ್ಯಾ ಪ್ರಶ್ನಾಕ ಮಿನಿ ಮಾತಶೆಂ ಗೊಂದಳಲಿ. ಪೂಣ ಶಿಟೂಕ ಪೋರ ತೆಂ... ಆಪಣ ಹರಲೆಂ ಅಶೆಂ ದಾಖೊವನ ಘೆವಪ ನಾ. ಚಟಕನ ವಿಚಾರಲೆ ತೀಂಣೆ - ಆನಿ? ತೂಂ ಥಂಯ ವತಲೊ?”

ಕಾಬೂಲಿವಾಲಾ ತಸಲೆ ಲೋಕಾಂ ಮದಿಂ. ‘ಮಾಂವಾಚೆ ಘರ’ ಹ್ಯಾ ಶಬ್ದಾಕ ದೋನ ಅರ್ಥ ಆಸಾತ ಹೀ ಸಗಲ್ಯಾಂಕ ಖಬರ ಆಶಿಲೀಚ ಗಜಾಲ. ಪಯಶೆ ಖರ್ಚಿನಾಶಿ ಬಶಿಲ ಕಡೇನ ಜೆವಣ ಖಾಣ ಮೆಳಪಿ ‘ಜೈಲಾ’ಕ ‘ಮಾಂವಾ ಘರ’ ಮ್ಹಣಚೊ ಶಬ್ದ ಚಾಲೀಂತ ಆಸಾ. ಹ್ಯಾ ಅರ್ಥಾರ ತ್ಯಾ ಫೆರಿವಾಲ್ಯಾನ ಮ್ಹಜೆ ಮಿನೀಚೊ ಪ್ರಶ್ನೊ ಘೆತಲೊ ಕಿ ಕಾಯ? “ಽ”ಆಪಲೆ ಹಾತಾಚೆ ಮುಷ್ಟಿ ಘಟ್ಟ ಬಾಂದೂನ ದೊಳೆ ಮುಖಾರ ನಾಶಿಲೆ ಪೋಲೀಸಾಕ ಕಲ್ಪನಾ ಕರೂನ “ಹಾಂವ ಮ್ಹಜೆ ಮಾಂವಾಂಕ ಅಶೆಂ ಮಾರತಾಲೊಂ” ಮ್ಹಣಾ. ಹೆಂ ಆಯಖೊನ ಆನಿ ಮಾರಖಾವಪಿ ತ್ಯಾ “ಮಾಂವಾಂಕ” ಕಲ್ಪನಾ ಕರೂನ ಮಿನಿ ಹಾಸೂನ ಹಾಸೂನ ಪಡತಾಲಿ. ಆನಿ ಹ್ಯಾ ಹಾಸಾಚೆ ಗಡಗಡಾವಪಾಂತ ತಿಚೊ ಜಾಣಟೊ ದೋಸ್ತಾಯ ಜಮತಾಲೊ.

ಆತಾಂ ಶರತ್ಕಾಲಾಚೆ ದೀಸ. ಫಾಟಿ ಅಸಲೆ ದಿಸಾಂನೀಚೆ ರಾಜಾ-
ಮಹಾರಾಜಾ ದಿಗ್ವಿಜಯಾಕ ವತ್ತಲೆ. ಪೂಣ ಹಾಂವ ಕಲಕತ್ತಾ ಸೊಡೂನ
ಖಂಯಿಚ ಭಾಯರ ವಚನಾಸತಾಂನಾ ಮ್ಹಜೆಂ ಮನ ಮಾತ್ರ ಸಬಂದ
ಜಗಭರ ಹೆಡತಾಲೆಂ. ಹಾಂವ ಮ್ಹಜೆ ಘರಾಂತ ಬಸೂನಚೆ ಸಮಸ್ತ
ಸಂವಸಾರಾಚೆ ಯಾತ್ರಾ ಕರತಾಲೊಂ. ಖಂಚೇಯ ಏಕ ದೇಶಾಚೆ ನಾಂವ
ಆಯಖತಕೀರ ಮ್ಹಜೆ ಮನ ಥಂಯ ಆಕರ್ಷಿತ ಜಾತಾಲೆಂ, ತಶೇಂಚ
ಖಂಯಚೆ ತರಿ ವಿದೇಶಿ ನಾಗರಿಕಾಂಕ ಪಳಯಲ್ಯಾರ ಮ್ಹಜೆಂ ಮನ ಸ್ವಪ್ನಾಚೆಂ
ಕಾಲ್ಪನಿಕ ಜಾಳೆಂ ವಿಣಚಾಕ ಲಾಗತಾಲೆಂ - ನ್ಹಂಯೊ, ಪರ್ದತ ಆನಿ
ರಾನಾಂ ಮದೆಂ ತ್ಯಾ ವ್ಯಕ್ತಿಚೆಂ ಏಕ ಕುಟೀರ ಆನಿ ರಾನಾ-ವನಾಂ ಮದೆಂ
ಏಕ ಮೆಕಳೆಂ ಜೀವನ, ಮ್ಹಜೆ ಕಲ್ಪನೇಂತ ಪರತೂನ ಜಿತೆಂ ಜಾತಾಲೆಂ,
ಕದಾಚಿತ ಭೊಂವಂಡಿಚೆ ದೆಖಾವೆ ಮ್ಹಜೆ ಕಲ್ಪನೇಂತ ಹೂಬೇಹೂಬ ಯೆತಾಲೆ
ಕಾರಣ ಹಾಂವ ಇತ್ಲೆ ಆಳಶಿಪಣಾಂನ ಜಿಯೆತಾಲೊಂ ಕಿ ಕೊಣೇಯ ತರಿ
ಮ್ಹಾಕಾ ಪ್ರವಾಸಾಕ ಚಲ ಮ್ಹಳ್ಯಾರ ಮಾತ್ಯಾರ ವೀಜ ಪಡಿಲಭಾಶೇನ
ಜಾತಾಲೆಂ. ಹ್ಯಾ ಕಾಬೂಲಿವಾಲಾ ಸಾಂಗಾತಾ ಉಲೊವಪಾ ಬಸಲ್ಯಾರ
ಮ್ಹಾಕಾ ತಾಚೆ ದೇಶಾಚೊ ಪ್ರವಾಸ ಕರೂನ ಆಯಲೆವರಿ ಜಾತಾಲೆಂ -
ತೆ ಶುಷ್ಕ ಆನಿ ನೀರಸ ಪರ್ದತ ಶಿಖರ, ಮದೆಂ ಬಾರೀಕ ರೆವೆಂಚೆ ವಾಟೀರ
ವಿಕಪಿ ಮ್ಹಾಲ ಫಾಟೀರ ದವರೂನ ಸಾಲಾನ ಚಲಪಿ ಊಂಟ, ತಕಲೀರ
ವ್ಹಡಲೆ ವ್ಹಡಲೆ ಮುಂಡಾಸ ಬಾಂದಿಲ್ಲೆ ವ್ಯಾಪಾರಿ - ಕೊಣಾಲೆ ಹಾತಾಂತ
ಪೊರನಿ ಪಿಸ್ತೂಲಾಂ, ಆನಿ ಕೊಣಾಲೆ ಹಾತಾಂತ ಭಾಲೊ, ಭರ್ಚಿ, ಹೆ
ಸಗಲೆ ಚಲತ ಊಂಚ ಪ್ರದೇಶಾಂತಲ್ಯಾನ ಸಕಯಲ ದೆಂವಪ ಹೆಂ ಮ್ಹಾಕಾ
ಪ್ರತ್ಯಕ್ಷ ದಿಸತಾಲೆಂ. ಪೂಣ ಅಸಲೆ ಉಮೇದೀಚೆ ಘಡಯೇರ ಮಿನಿಚಿ
ಆವಯ ಮದೆಂಚ ತೋಂಡ ಫಾಲೂನ “ಹಾಂ... ತ್ಯಾ ಮನಶಾಲೆ ಬದ್ದಲ
ಬೆಗೇನಶಿ ಜಾಗ್ರತಾಯ ಆಸೊಂ.” ಮ್ಹಣತಾಲಿ.

ಮಿನಿಚಿ ಆವಯ ದುದೈವಾನ ಖೂಬ ಭಿವಕೂರಿ ಬಾಯ್ಲಮನೀಸ.
ರಸ್ತ್ಯಾರ ಕಾಂಯತರಿ ಬೊವಾಳ-ಬೋಬ ಆಯಕಲ್ಯಾರ ಕಿಂವಾ ಥೊಡೆ
ಲೋಕ ಆಮಗಲೆ ಘರಾ ದಿಕೇನ ಧಾವೂನ ಯೆವಚೆ ದಿಸಲ್ಯಾರ ತೆ ಸಗಲೆ
ಚೋರ, ನಾ ತರ ಡಕಾಯತ, ನಾ ತರ ಪಿವಡೆ ಅಶೆಂ ವಿಚಾರ ಕರೂನ

ಘಾಬರೆತಾಲಿ. ಹೆಂ ಜಗ ಸಗಲೆಂ ಚೋರ, ಪಿವಂಡೆ, ಕಿಂವಾ, ಸರ್ಪ, ವಾಗ, ಜರಲೆ, ಕುಸಾಂ ಕೀಡಿ ಆನಿ ಪೀಡಾ ದಿವಪಿ ಫಿರಂಗಿ ನಾವಿಕ ಅಸಲೆ ವಾಯಟ ಲೋಕಾನ ಭರಲಾಂ ಅಶೆಂ ತಿಚೆಂ ಮತ. ಇತ್ಲೆ ವರ್ಸಾಚೆ ಅಣಭವಾನಂತರ ಸುದ್ದಾಂ ತಿಚೆ ಅಭಿಪ್ರಾಯಾಂತ ಬದಲ ನಾಶಿಲೊ. ದೆಖೊನ ತೀ ಕಾಬೂಲಿವಾಲಾಲೆ ಬದ್ದಲ ಸಂಶಯಿತ ಆಶಿಲಿ ಆನಿ ತಾಕ್ಚಾ ದೂರ ದವರ ಮ್ಹಣ ಮಾಕ್ಚಾ ಸಾಂಗತಾಲಿ.

ಹಾಂವ ಹಾಸೂನ “ತಶಿಂ ಕಾಂಯನಾಗೊ” ಮ್ಹಣ ವಿಸರಾವಚಾಕ ಪಳಯಲ್ಯಾರಿ ತೀ ಮ್ಹಣ್ಣಾ ಹಜಾರ ಪ್ರಶ್ನ ಘಾಲತಾಲಿ- ಕೋಣಾಲೇಯ ಚೆರಡುವಾಂಕ ಕೋಣೇಯ ಖಾಂಪುನು ವ್ಹೆಲ್ಲೆಂ ನಾಂವೆ? ಕಾಬೂಲ ದೇಶಾಂತ ಗುಲಾಮಗಿರಿ ಪ್ರಚಲಿತ ಆಸಚೆ ಫಟ್ಟಿವೆ? ಸೈಂಧವಸೊ ಆಶಿಲೆ ಹೆ ಕಾಬೂಲಿವಾಲಾಕ ಏಕ ಸಾನ ಚೆರಡಾಕ ಖಾಂಪುನು ವ್ಹರಚಾ ಜಾಯನಾ ಮ್ಹಣ ಲೆಕಚೆಂ ಪಿಶೆಪಣ ನ್ಹಯವೇ?- ಇತ್ಯಾದಿ.

ಹಾಂವೆ ಸಾಂಗಲೆಂ ತಿಕಾ - ತೆಂ ಅಸಾಧ್ಯ ನ್ಹಯ ಜಾಲ್ಲ್ಯಾರೊಯ ಅಸಂಭಾವ್ಯ ವ್ಹಯ. ಪುಣೂನ ಇತ್ಲೆ ಸಾಂಗಲೆ ತರೀಯ ತಿಗಲೆಂ ಭಂಯ ಕಮ್ಮಿ ಜಾಯನಾಶಿಲೆಂ. ಪರಂತು ಹ್ಯಾ ಕಾರಣಾಕ ಲಾಗೂನ ತಾಕ್ಚಾ ಆಮಗಲೆ ಘರಾಕ ಯೇವನಾಕಾ ಮ್ಹಣಚೆಂ ಬರೆಂ ದಿಶಿಲನಾ ಮ್ಹಣ್ಣಾ. ದೆಖೊನು ಆಮಚಿ ದೋಸ್ತಿ ಚಾಲ್ತಾ ಉರಲಿ.

ದರ ವರ್ಸಾಕ ಜನವರಿ ಮೈನ್ಯಾಂತ ರಹಮಾನ-ಮ್ಹಳ್ಳಾರ ಕಾಬೂಲಿವಾಲಾ ಆಪಲೆ ದೇಶಾಕ ವತಾಲೊ. ಆನಿ ತೆ ದೀಸ ಲಾಗಿಂ ಯೆತಕೀರ ರೀಣ ಘೆತಿಲ್ಯಾನಿ ಜೆ ಪಯಶೆ ದಿವಪಾಚೆ ಆಸಾತ ತೆ ವಸೂಲಿ ಕರಪಾಕ ಘರೋನ ಘರಾ ಭೊಂವತಾಲೊ. ದೆಖೊನು ತಾಕಾ ಪುರಸತ ಊರನಾಶಿಲಿ. ಪೂಣ ಹ್ಯಾ ವರ್ಸಾ ತೊ ತ್ಯಾ ಗಡಬಡಿಂತೂಯ ಮಿನಿಕ ಭೆಟಪಾಕ ಚುಕಯ ನಾಶಿಲೊ. ತಾಂಕಾ ಪಳಯಲ್ಯಾರ ದೊಗಿಂ ಕಿತೆಂಯ ತರಿ ಮಸಲತ ಕರತಾತಕೀ ಅಶೆಂ ದಿಸತಾಲೆಂ. ಸಕಾಳಚೆ ಯೆವಚಾಕ ಜಮಿಲನಾ ಜಾಲ್ಯಾರ ಸಾಂಜೆತರಿ ಯೇವನ ವತಾಲೊ. ಸಾಂಜೆ ವೇಳಾರ ಕಾಳೋಖಿ ಜಾಲ್ಲೊ ಆಸಾ ತೆನ್ನಾ ಘರಾಚೆ ಏಕ ಕೊನಶಾಂಕ ಸಡಲಶೆಂ

ಏಕ ಪಾಯಜಮ ಆನಿ ಜುಬ್ಬಾ ಫಾಲಾನ, ಖಾಂದ್ಯಾರ ಏಕ ರೋಳಿ
 ಲಾಂಬೋವನ ಸೈಂಧವಸೊ ರಾಬಿಲೆ ಮನಶಾಕ ಪಳಯಲ್ಯಾರ ಅಚಕೀತ
 ಏಕ ದುಬಾವಸೊ ಯೆತಾ ವ್ಹಯ. ಪೂಣ ಮಿನಿ 'ಕಾಬೂಲಿವಾಲಾ ಏಯ್
 ಕಾಬೂಲಿವಾಲಾ' ಮ್ಹಣ ಹಾಸತ ಹಾಸತ ಧಾವೂನ ಆಯಲೆ ತೆನ್ನಾ ವಯಾಚೆ
 ಇತ್ಲೆ ಅಂತರ ಆಶಿಲಿಂ ಹೀಂ ದೊಗಾಂ ಇತ್ಲೆ ಸಲಗೀನ ಹಾಸತ ಖೆಳತ
 ಆಶಿಲೆ ಪಳಯಲ ಭಿತರ ದುಬಾವ ಸಗಲೊ ಪಯಸಾವೂನ ಮನ ಏಕದಂ
 ಪ್ರಸನ್ನ ಜಾತಾಲೆಂ.

ತಾಂಣೆ ತಾಚೆ ದೇಶಾಕ ವಚ್ಚೆಂ ಅಶೆಂ ನಿರ್ಧಾರ ಕರಚೆ ಥೊಡೆ
 ದೀಸ ಪಯಲೆಂ ಏಕ ದೀಸ ಸಕಾಳಿಂ ಹಾಂವ ಮ್ಹಜೆ ಬರಪಾವಳಿಕೆಂ
 ಪ್ರೂಫ್ ಶುದ್ಧೀಕರಣಾಕ ಬಶಿಲೊಂ. ಭಾಯರ ಏಕದಂ ಥಂಡ ಆಶಿಲೆಂ.
 ಖಿಡಕಿಂತಲ್ಯಾನ ಸೂರ್ಯಾಚಿ ಕಿರಣಾಂ ಮ್ಹಜೆ ಪಾಯಾರ ಪಡತಾಲಿಂ; ಆನಿ
 ತಾಕಾ ಲಾಗೂನ ಮಾತಶಿ ಹೂನಸಾಣ ಮಿಂಬ ಸುಖದ ಆಶಿಲಿ. ಫಂಟೆ
 ಸುಮಾರ ಆಠ ಜಾಯತ ಆಯಿಲ್ಲೆ. ಸಕಾಳಿಂ ಪಾಸೆಯೆ ಗೆಲ್ಲೆ ಲೋಕ
 ಸಗಲೆ ಮಾತ್ತ್ಯಾರ ಪರೈಂತ ಶಾಲ ಪಾಂಗರೂನು ಘರಾ ಪರತತಲೆ. ಏಕಾಏಕಿ
 ರಸ್ತ್ಯಾರ ಕಾಂಯತರಿ ಬೋಬಶಿ ಆಯಕಲಿ; ಪಳಯಲ್ಯಾರ ರಹಮಾನಾಕ
 ದೋಗ ಲೋಕ ಪೋಲೀಸ ಪಕಡೂನ ವ್ಹರತ ಆಸಾತ. ಆನಿ ತಾಂಚೆ
 ಫಾಟಲ್ಯಾನ ಉತ್ಸುಕ ಪೊರಾಂಲಿ ಟೋಳಿ. ಕಾಬೂಲಿವಾಲ್ಯಾಲೆ ಕಪಡೆಂಚೇರ
 ರಗತಾಚಿಂ ಖಿತಾಂ ಆನಿ ಏಕ ಪೋಲೀಸವಾಲಾಲೆ ಹಾತಾಂತ ರಗತಲಾಗ್ಗಿಲಿ
 ಸೂರಿ. ತಾಕತೀಕೇನ ಧಾಂವತ ಹಾಂವೆ ಭಾಯರ ವಚೂನ ವಿಚಾರಪೂಸ
 ಕೆಲಿ. ವಿಶಯ ಕಳಿತಾಕ ಆಯಲೊ ತೊ ಇತ್ಲೊ - ಕೋಣತರಿ ಶೆಜಾರ್ಯಾನ
 ಆಮಗಲೆ ಹಾಚೆಲಾಗಿಂ ಏಕ ರಾಮಪುರಿ ಶಾಲ ವಿಕತೆಂ ಘೆತಿಲೆಂ ಆನಿ
 ತಾಚೆ ಪಯಶೆಂ ಅಜೂನ ದಿವಪಾಚೇಚ ಆಶಿಲೆ. ಆತಾಂ ಪಯಶೆ ಮಾಗಪಾಕ
 ಗೆಲ್ಯಾರ ಆಪಣೆ ತಶೆಂ ಕಾಂಯ ಘೆತಲೇಚನಾ ಅಶೆಂ ತಾಂಣೆ ಮ್ಹಳೆಂ.
 ಝಗಡೆ ಜಾಲೆ. ತಿಡಕ ಮಾರಿಲೆ ಕಾಬೂಲಿವಾಲಾನ ತಾಕ್ಕಾ ಸೂರಿ ಫಾಲಿ.
 ಆನಿ ತಾಕ್ಕಾ ತೊಂಡಾ ಆಯಲ ತಶಿಂ ಸೊವಪಾ ಲಾಗಲೊ. ತೆನ್ನಾ ಏಕಾಏಕಿ
 ಮ್ಹಜೆಂ ಮಿನಿ ವರಾಂಡಾಚೇರಿ ಆಯಲಿ ಆನಿ ತೀಂಣೆ ತಾಕಾ ಪಳೋವನ
 'ಕಾಬೂಲಿವಾಲಾ ಏಯ್ ಕಾಬೂಲಿವಾಲಾ' ಅಶೆಂ ಉಲೊ ಕೆಲೊ. ಮಿನೀಕ

ಪಳಯತಕೀರ ತಾಗೆಲೆ ತೊಂಡಾರ ಹಾಸ ಆಯಲೊ. ಆಯಜ ತಾಗೆಲೆ
ಖಾಂದ್ಯಾರ ರೋಳಿ ನಾಶಿಲಿ. ದೆಖೊನ ತಾಂತೂನ ಆಸಪಿ ಹಸ್ತಿ ಬದ್ದಲ
ತಿಕಾ ಉಲೋವಪಾಕ ಶಕ್ಯ ಜಾಲೆಂ ನಾ. ತೀಂಣೆ ಬೆಗೊಂ-ಬೇಗ
ಮುಖಾವಯಲೊ ಪ್ರಶ್ನ ವಿಚಾರಲೊ “ತೂಂ ಮಾಂವಾಲೆ ಘರಾಕ ವಚತ
ಆಸಾ?” ರಹಮಾನಾನ ಹಾಸೂನ ಮ್ಹಳೆಂ - “ಥಂಯಿಚ ವಚತ ಆಸಾಂ
ಬಾಳಾ”. ಪುಣ ತೆ ಉತರಾನ ಚೆರ್ಡಾಕ ಹಾಸ ಯೇನಾಶಿಲೆ ಪಳೋವನ
ಆಪಣ್ಯಾಲೆ ಬೇಡಿ ಫಾಲ್ಲೆ ಹಾತ ವಯರ ಉಖಿಳತ ಮ್ಹಳೆಂ - ಟ್ಲ! ಮ್ಹಜೆ
ಹಾತ ಬಾಂದೂನ ಫಾಲ್ಯಾತ. ನ್ಹಯ ಜಾಲ್ಯಾರ ತ್ಯಾ ಮ್ಹಾಂತಾರೆ ಮಾಂವಾಕ
ದೋನ ಸಮ್ಮ ಘಾಲತಾಶಿಲೋ.”

ಮರಣಾಂತಿಕ ಹಲ್ಲೊ ಕರಚೆ ಆರೋಪಾಚೇರ ರಹಮಾನಾಕ ಥೊಡೆ
ವರ್ಸಾಂಚಿ ಬಂದಖಣಿಚಿ ಖ್ಯಾಸ್ತ ಜಾಲಿ.

ದೀಸ ಸರಲೆ ಆನಿ ಕಾಬೂಲಿವಾಲಾಕ ಸಗಲೆ ವಿಸರಲೆ. ಆಮ
ಆಮಗೆಲೆ ಘರಾಂತ ಬಸೂನ ಆಮಗೆಲೆ ದೀಸಪಟ್ಟಿ ಕಾಮಾಂತ ಮಗ್ನ
ಜಾವ್ನ್ ಆಮಿಂ ಆಸತಾನಾ ಎಕಾ ತೇಪಾರ ಮೆಕಳೊ ಜಾವನ ಫಿರೂನ
ಆಶಿಲೊ ಪರ್ದತವಾಸಿ ಆತಾಂ ಬಂದಖಣೀತ ಬಸೂನ ಕಶೆಂ ದೀಸ ಧುಕಳತಾ
ಆಸತಾಲೊ ಹೊ ವಿಚಾರ ಆಮಚೆಂ ಮಾತ್ತ್ಯಾಂತ ಯೇನಾಶಿಲೊ. ಖರೆಂ
ಮ್ಹಳ್ಯಾರ ಮ್ಹಾಕಾ ಸಾಂಗಪಾಕ ಲಾಜ ದಿಸತಾ ಕೀ ಇತ್ಲೆ ನಾಂಚೂನ ಖೆಳಚಿ
ಮಿನಿ ಸುದ್ದಾಂ ತಿಚ್ಯಾ ಜಾಣಿಟ್ಕಾ ದೋಸ್ತಾಕ ವಿಸರಲಿ. ತಿಚೆ ಜೀವನಾಂತ
ನವೆ ನವೆ ವಾಂಗಡಿ ಜಮಲೆ. ಆನಿ ತೀ ವಾಡತ ಗೆಲ್ಲೆ ತಶೆಂ ತೀ ಚಡ
ಕರೂನ ಚಲಿಯಾಂ ವಾಂಗಡಾ ಖೆಳತಾಲಿ. ತಾಂಗೆಲೆ ಸಾಂಗಾತೀಕ ತೀ
ಇತ್ಲೊ ವೇಳ ಘಾಲತಾಲಿ ಕೀ ಆದಲೆ ಭಶೇನ ತಿಚೆ ಬಾಪಾಯಚೆ ಕೂಡಾಂತ
ಯೆವಪಾಚೆಂ ಸುದ್ದಾಂ ವಿಸರೂನ ಗೆಲಿ. ಹಾಂವ ತಿಚೆ ಕಡೇನ ಖಿಂಯತರಿ
ಅಪರೂಪ ಉಲಯತಾಲೊಂ.

ಅಶಿಂ ಕಿತಲಿಂಶಿಂ ವರ್ಸಾಂ ಸರಲಿಂ. ಪರತೂನ ಶರತ್ಕಾಲ
ಆಯಲಾ. ಆಮಚೆ ಮಿನೀಚೆಂ ಲಗ್ನ ರರಲಾಂ. ನವರಾತ್ರಿ ವೇಳಾರ ಲಗ್ನಾಚೊ
ಮ್ಹೂರ್ತ್ ದವರಲಾ. ನವರಾತ್ರಿಚೆ ಅಖೇರಿಕ ದುರ್ಗೇನ ಕೈಲಾಸಾಕ ಪರತೂನ

ಗೆಲೆ ಫಾಟೋಫಾಟ ಆಮ್ನೆಲೆ ಫರಚೊ ದಿವ್ವೊ ಹಾಂಗಚಾನ ತಿಚೆ ಫೋವಾಚೆ ಫರಾಕ ವತಾಲೊ ಆನಿ ತಿಚೆ ಬಾಪಾಯಚೆ ಫರ ಕಾಳಖಾಂತ ಉರತಲೆಂ.

ಆಯಚೆ ಸಕಾಳ ಝಗಝಗೀತ ಆಸಾ. ಪಾವಸ ಥಾಂಬಲೆ ಮಾಗೀರ ವಾರಯಾಂತು ಏಕ ನಮೂನ್ಯಾ ಪವಿತತ್ರಾಯಶಿ ಭಾವತ ಆಸಾ; ಭಾಯರ ಸೊನ್ಯಾಳೆಂ ವತ ಆಸಾ. ಇತ್ಲೇಂಚಿ ನ್ಹಯಿ ಕಲಕತ್ತೆಚೆ ಭಿತ್ತಲ್ಯೊ ಗಲ್ಲಿ ಗಲ್ಲಿಂಚಿ ಆಸಪಿ ಖೊಬ ಪೊರಣಿ ಆನಿ ಬುರಶೆ ವೀಟೀಚೆ ಫರಾಂಚೇರ ಸುದ್ದಾಂ ಹೀಂ ಭಾಂಗರಾ ಕಿರಣಾಂ ಪಡೊನ ಏಕ ಅಪೂರ್ವ ಸುಂದರತಾಯಿ ಆಯಲ್ಯಾ.

ಆಯಜಿ ಮ್ಹಜೆ ಫರಾಂತ ಉಷ: ಕಾಲಾರ ಲಗ್ನಾಚೆ ಮಂಗಳವಾದ್ಯ ವಾಜಪಾ ಲಾಗಲಾಂ..... ಆನಿ ಹ್ಯಾ ವಾಜಪಾಚೆ ಪ್ರತೀ ಏಕ ಧಪಕ್ಯಾಕ ಮೆಗೆಲೆ ಹರ್ದಾಂಚು ಧಡಧಡಚಾ ಲಾಗಲಾಂ, ಭೈರವಿ ರಾಗಾಚೊ ವಿಲಾಪ ಭವಿಷ್ಯಾಂತ ಮ್ಹಜೆ ಜೀವನಾಂತ ಜಾವಪಿ ವಿಯೋಗಾಚೆ ದು:ಖ ಆನಿಕೂಯಿ ವಾಡಯತ ಆಸಾ. ಆಜಿ ರಾತ್ರಿ ಮ್ಹಜೆ ಮಿನಿಚೆಂ ಲಗ್ನ.

ಸಕಾಳ ಪಾಸೂನ ಫರಾಂತ ಆವಾಜ ಆನಿ ಗಡಬಡಿ ಏಕದಂ ಚಲಲ್ಯಾ. ಆಂಗಣಾಂತ ವಾಶೆ ಪುರೊನ ಮಾಂಟವ ಫಾಲಪಾ ಜಾಯ. ಪ್ರತ್ಯೇಕ ಕೂಡಾಂತ ಆನಿ ವರಾಂಡಾಚೇರ ಝುಮರ ಲಾವಚೆ ಆಸಾತ. ಧಾಂವಪಳ ಆನಿ ಗಡಬಡೀ ತರ ಸರಲಿ ಮ್ಹಣಚೇಚಿ ನಾ. ಹಾಂವ ಮ್ಹಜೆ ಕೂಡಾಂತ ಬೆಗೆನ ಪಯಶಾಂಚೊ ಹಿಶೋಬ ಪಳಯತ ಆಶಿಲೊಂ, ತೆನ್ನಾ ಕೋಣ ತರಿ ಭಿತ್ತರ ಶಿರಲೊ, ಆನಿ ಮ್ಹಾಕಾ ಸಲಾಮ ಕರೊನ ಉಭೊ ರಾವಲೊ. ಅರೆ! ಹೊ ರಹಮಾನ್ - ಕಾಬೂಲಿವಾಲಾ! ಏಕದಂ ಹಾಂವ ತಾಕಾ ವಳಖಿಲಿ ನಾ. ತಾಚೆ ಹಾತಾಂತ ರೋಳಿ ನಾಸಲಿ, ಲಾಂಬ ಕೇಸ ನಾಶಿಲೆ, ಪಯಲೇಚಿ ತಾಕತ ಆನಿ ಕುವತೂಯಿ ನಾಶಿಲಿ. ಪುಣಿ ಜೆನ್ನಾ ತೊ ಹಾಸಲೊ ಹಾಂವ ಚಟಕನ್ ವಳಖಿಲೊಂ.

“ಅರೆ! ರಹಮಾನ್ ಕೆನ್ನಾ ಆಯಲೊ ತೂಂ?” ಹಾಂವೆ ವಿಚಾರಲೆಂ. “ಕಾಲಿ ಸಾಂಜೆ” ತಾಂಣೆ ಮ್ಹಳೆಂ “ಮ್ಹಾಕಾ ಜೈಲಾಂತಲ್ಯಾನ ಸೊಡಲೊ.”

ಹೆ ಶಬ್ದ ಮ್ಹಜೆ ಕಾನಾಂಕ ಕರೋರಶೆ ಆಯಕಲೆ. ಕೋಣಾಕ ಮಾರ-ಪೀಟ ಕರಪಾ ಗೆಲ್ಯಾಂಕ ಕಿಂವಾ ಖೂನ ಕರಪಾಕ ಗೆಲ್ಯಾಂಕ ಹಾಂವೆ ಇತ್ಲೆ ಲಾಗಿಜಾನ ಪಳಯಲ ನಾಶಿಲೆಂ ಆನಿ ಹಾಂವೆ ತಾಂಚೆ ಕಡೇನ ಉಲಯಲಬೀ ನಾಶಿಲೆಂ, ತಾಕ್ಯಾ ಪಳೋವನ ಮ್ಹಜೆ ಮನ ಲ್ಹಾನ ಜಾಲೆಂ. ಆಯಚೆ ಹ್ಯಾ ಶುಭ ದಿಸಾಕ ತಾಂಣೆ ಯೇನಾ ಜಾಲ್ಯಾರ ಬರೆಂ ಆಶಿಲೆಂ ಅಶೆಂ ದಿಸಲೆಂ.

“ಆಮಗಲೆ ಘರಾ ಕಾಂಯತರಿ ಶುಭ ಸಮಾರಂಭ ಆಸಾ ಆನಿ ಹಾಂವೆ ಮಾತಸೊ ಕಾಮಾಂತ ಬುಡಿಯೊ ಆಸಾಂ, ತೂಂ ಆನಿ ಕೆನ್ನಾಯ ಯೇನಾ ಕಿತ್ಯಾಕ?” ಹಾಂವೆ ಮ್ಹಳೆಂ.

ತಕ್ಷಣ ತೊ ಪರತ ಘಂವಲೊ ಆನಿ ಬಾಗಲಾ ಕಡೇನ ಪಾವಲೆ ಭಿತ್ತರಿ ಥಾಂಬೂನು ಅನಮಾನಾನ ವಿಚಾರಚಾ ಲಾಗಲೊ - “ಬಾಬೂಜೀ ಹಾಂವೆ ಏಕ ಘಡಿ ಭರ ಮಿನಿ ಪೋರಾಕ ಪಳೋಂವುಕೀ?” ತಾಗಲೆ ಮನಾಂತು ಮಿನಿ ಅಜೂನೂಯ ಲ್ಹಾನ ಪೋರ “ಕಾಬೂಲಿವಾಲಾ.. ಕಾಬೂಲಿವಾಲಾ” ಮ್ಹಣತ ತಾಜೆ ಕಡೇನ ಥಾವ್ನ್ ಯೆತಾಲಿ..... ಅಶೆಂ ತಾಂಣೆ ಚಿಂತಿಲ್ಲೆಂ. ಪಯಲೇಚಾವರಿ ತೀಂ ದೊಗಿಂ ಮೆಳೂನ ಖೂಬ ಉಲಯತಾಲಿಂ, ಹಾಸತಾಲಿಂ. ಘಾಟಲೆ ದಿಸಾಚೆ ತೇಚಿ ಯಾದೀನ ಏಕ ಲ್ಹಾನಶೆ ಕಾಗದಾಂತ ಥೊಡೆಂ ಬದಾಮ, ಪಿಸ್ತಾ, ಕಿಸ್‌ಮಿಸ್ ಬಾಂದೂನು ಘೇವನು ಆಯಿಲ್ಲೊ. ತೆಂವಯಿ ತಾಗೆಲಾಗ್ಲಿ ನಾಶಿಲೆಂ ಹೆಂ..... ಕೋಣತರಿ ತಾಗಲೆ ಗಾಂವಚೆ ಫೆರಿವಾಲಾ ಲಾಗಿಂ ಘೇವನು ಆಯಿಲ್ಲೊ.

ಹಾಂವೆ ಪರತೂನು ಮ್ಹಳೆಂ “ಆಜ ಆಮಗಲೆ ಘರಾ ಕಾಂಯತರಿ ಶುಭಕಾರ್ಯ ಆಸಾ. ದೆಖೂನು ತುಕ್ಯಾ ಕೋಣಾಕೂಯ ಭೆಟಪಾಕ ಜಾಯನಾ”

ಹೆಂ ಆಯಕೂನು ತಾಗಲೆಂ ತೋಂಡ ಏಕದಂ ಉತರಲೆಂ. ಏಕ ಖೀಣಭರ ಉದಾಸ ಭಾವಾನ ತಾಂಣೆ ಮಾಕ್ಯಾ ಪಳಯಲೆಂ ಆನಿ “ಬರೆಂ ಬಾಬೂಜೀ..... ದೇವ ಬರೆಂ ಕರೂಂ.” ಅಶಿಂ ಮ್ಹಣತ ಭಾಯರ ಗೆಲೊ.

ಮ್ಹಾಕಾ ವಾಯಟ ದಿಸಲೆಂ ಆನಿ ತಾಕ್ಯಾ ಪರತೂನ ಆಪೋವಯಾಂ ಮ್ಹಣ ವಿಚಾರ ಕರತ ಆಸತಾನಾ ತೋಚ ಪರತೂನ ಯೆವಚೊ ದಿಶ್ಪೀ

ಪಡಲೊ. ತೊ ಮ್ಹಜೆ ಲಾಗಿಂ ಆಯಲೊ ಆನಿ ತಾಂಣೆ ಹಾಡ್ಲೆಂ ಉಡಗೀರೆಂ ಹಾತಾಂತ ಧರೂನ ಮ್ಹಣಪಾಲಾಗಲೊ- ಹಾಂವೆ ಹೆಂ ಸಗಳೆಂ ಧಾಕಟ್ಯಾಕ ಮ್ಹಣ ಹಾಡಿಲೆಂ..... ಬಾಬೂಜೀ ತುಮಿ ಮಾತಶೆಂ ತಿಕ್ಕಾ ಪಾವಯತಾತ್?”

ಹಾಂವೆ ತೆಂ ತಾಚೆ ಹಾತಾಂತಲ್ಯಾನ್ ಕಾಡೂನ್ ಘೆತಲೆಂ ಆನಿ ತಾಕ್ಯಾ ಪಯಶೆ ದಿವಚಾಕ ಗೆಲೊಂ. ತೆನ್ನಾ ತಾಂಣೆ ಮ್ಹಜೆ ಹಾತ ಘಟ್ಟ ಧರನು “ತುಮಗೆಲೆ ಮಸ್ತ ಉಪಕಾರ ಜಾಲ್ಲೆ ಬಾಬೂಜೀ! ಹೆ ಪಯಶೆ ತುಮ್ಮೀಚ ದವರನ ಘೆಯಾತ. ಮಾಕ್ಯಾ ಪಯಶೆ ದಿವಚೆ ನಾಕ್ಯಾ ತುಮ್ಮಿ. ತುಮಕಾಂ ಏಕ ಧಾಕಟಿ ಚಲಿ ಆಸಾ..... ಅಸಲೀಚ ಚಲಿ ಮ್ಹಾಕಾಯ ಮಜೆ ಗಾಂವಾಂತ ಆಸಾ. ತಿಚೆ ಯಾದೀನ್ ಹಾಂವ ತುಮಗೆಲೆ ಚಲಿಯೇಕ ಕಿತೆಯ ದ್ರಾಕ್ಷ - ಅಂಜೂರ, ಬದಾಮ ಘೇವನ ಯೆತಾಂ ಶಿವಾಯ ತಾಜ್ಜೇನ್ ಪಯಶೆ ಕಮೋವಚಾಕ ನ್ಹಯ”

ಇತ್ಲೆಂ ಉಲಯತ ಉಲಯತ ತಾಂಣೆ ಆಪಣ್ಯಾಲೊ ಹಾತ ಖಿಶ್ಯಾಂತ ಫಾಲ್ನು ಏಕ ಲ್ಹಾನಸೊ, ಬುರಶೆಂಸೊ ಕಾಗದಾ ಕುಡಕೊ ಭಾಯರ ಕಾಡಲೊ. ಕಾಳಜೀನ್ ತಾಜ್ಜೆ ಘಡಿಯೊ ಸೊಡಯಲ್ಯೊ ಆನಿ ಮ್ಹಜೆ ಟೀಬಲಾರ ದವರನು ದೋನ್ನೀಯ ಹಾತಾಂನ ಸಪಾಟ ಕೆಲೆಂ. ತಾಜ್ಜೇರ ಲ್ಹಾನ ಭುರಗ್ಯಾಚೆ ಹಾತಾಂಚೆ ಛಾಪ ಆಶಿಲೆ. ಹಾಂವೆ ಪಳಯಲೆಂ- ತೊ ಪೋಟೊ ನ್ಹಯ; ತೆಂ ಚಿತ್ರಯ ನ್ಹಯ. ಲ್ಹಾನ ಹಾತಾಂಚೇರ ಶಾಯ ಫಾಪ್ಪುಡನು ತೆ ಹಾತ ಕಾಗದಾಚೇರ ಅಡಚಿಲ್ಲೆ. ಹೆಂ ತಾಗೆಲೆ ಧುವೆಲೆ ಹಾತಾಂಚೆ ಸ್ಪರ್ಶ..... ತೊ ಕೆನ್ನಾಯ ಆಪಲೆ ಕಾಳಜಾ ಲಾಗಿಂ ಖಿಶ್ಯಾಂತ ದವರನು ಘೇವನು ಪ್ರತಿ ವರ್ಸ ಗಾಂವಾಕ ವಚೂನು ಸಾಮಾನ್ ಹಾಣ್ಲು ತೆ ಕಲಕತ್ತೆಚೆ ರಸ್ತಾಂಚೇರ ವಿಕತ ಭೊಂವತಾಲೊ.

ಮ್ಹಜೆ ದೋಳೆ ಭರೂನ್ ಆಯಲೆ. ಘಡಯೆ ಹಾಂವ ವಿಸರಲೊಂಕಿ ಹೊ ಏಕ ಕಾಬೂಲಿವಾಲಾ.... ಕಾಬೂಲಚೆ ದ್ರಾಕ್ಷ, ಬದಾಮ ವಿಕಪಿ - ಆನಿ ಹಾಂವ ಏಕ ವ್ಹಡ.... ನಾ.... ಹಾಂವ ಕೋಣ? ಹಾಂವ ತಾಜೆ ಪರಸ ಕಿತೆಂ ವ್ಹಡ? ತೊವೂಯ ಏಕ ಬಾಪೂಯ ಹಾಂವೂಯ ಏಕ ಬಾಪೂಯ.

ದೂರ ಪರ್ದತಾಂತ ರಾವಪಿ ತಾಗೆಲಿ ಧೂವ ಪಾರ್ವತೀಲೆ ಹಸ್ತಾಂಚೊ ಛಾಪ ಪಳಯತಾಂನಾ ಮ್ಹಾಕಾ ಮ್ಹಜೆ ಮಿನೀಚೊ ಉಡಗಾಸ ಆಯಲೊ.

ಹಾಂವೆ ಮಿನೀಕ ಘರಾಂ ಭಿತ್ತಲ್ಯಾನ್ ಆಪೋವನ ಹಾಡಯಲೆಂ. ವ್ಹಕಲೇಕ ಅಶೆಂ ಭಾಯರ ವ್ಹರತಾ ಮ್ಹಣ ಖೊಬ ವಿರೋಧ ವ್ಹಕ್ತ ಜಾಲೊ.... ಪೂಣ ಹಾಂವೆ ಕಾಂಯ ಕಾನ ದಿಲ್ಲೆ ನಾ ತಾಕ್ಯಾ. ಲಗ್ನಾಚಿ ತಾಂಬಡಿಲಾಲ ಸಾಡಿ ನ್ಹೆಸೂನ, ಕಪಲಾಕ ಗಂಧ-ಚಂದನ ಲಾವನು, ಸಗಳಿಂ ಆಭರಣಾಂ ಘಾಲೂನ ಧಾಕಟಿ ವ್ಹಕಲ ಮಿನಿ ಲಾಜತ ಲಾಜತ ಯೇವ್ನ್ ಮ್ಹಜ ಮುಖಾರ ರಾಬಲಿ.

ತಿಕಾ ಪಳೋವನ ಕಾಬೂಲಿವಾಲಾ ಏಕದಂ ದಿಗ್ವಮಸೊ ಜಾವನ ದಚಕೂನ ರಾವಲೊ. ಏಕದಂ ಉತ್ತರ ಸುರು ಕರಚಾಕ ತಾಕ್ಯಾ ಶಕ್ಯ ಜಾಲ್ಲೆಂ ನಾ. ಮಾಗೀರ ಹಾಸತ “ಬಾಳಾ.. ತೂಂ ಆತಾಂ ಮಾಂವಾ ಘರ ವತಾ ಕೀ?” ಮ್ಹಳಾಲೊ. ಮಿನೀಕ ಆತಾಂ ಮಾಂವಾಲೆ ಘರ ಮ್ಹಳ್ಯಾರಿ ಕಿತೆಂ ಮ್ಹಣ ಅರ್ಥ ಜಾತಾ. ಪೂಣ ಪಯ್ಲೆಂ ದಿಲ್ಯಾವರಿ ಉತ್ತರ ದಿವಚಾಕ ಜಮಿಲನಾ ತಿಕಾ. ರಹಮಾನಾಚೊ ಪ್ರಶ್ನ ಆಯಕೂನು ಲಜೇನ ತಾಂಬಡೆ ಲಾಲ ಜಾಲ್ಲೆಂ ತೋಂಡ ತ್ಯಾ ವಾಟೇನ ಫಿರಾವನ ರಾಬಲಿ. ಕಾಬೂಲಿವಾಲಾಚೆ ವಾಂಗಡಾ ಮಿನಿಚಿ ಪಯಲಿ ಭೇಟ ಯಾದ ಆಯಲಿ ಮ್ಹಾಕಾ. ಮನಾಂತ ಕಿತ್ಯಾ ತರೀ ಬೇಜಾರ ಜಾಲೊ.

ತೀ ಪರತೂನ ಭಿತ್ತರ ಗೆಲೆ ಉಪರಾಂತ ರಹಮಾನಾನ್ ಏಕ ಹೋಡ ಸುಸ್ಕಾರೊ ಸೊಡಲೊ ಆನಿ ಸಕಯಲ ಜಮನೀರ ಬಸಲೊ. ಇತ್ಲೆ ವರ್ಸಾಂತ ಆಪಣಾಲಿ ಧೂವ ಸುದ್ದಾಂ ಅಶೆಂಚ ಹೋಡ ಜಾಲ್ಯಾ ಆಸತಾಲಿ ಮ್ಹಳ್ಳಿ ಗಜಾಲ ತಾಚೆ ಲಕ್ಷ್ಯಾಂತ ಆತಾಂ ಆಯಲಿ. ಆತಾಂ ತಿಚೆ ಕಡೇನ ಪಯಲೆವರಿ ಉಲೊವಚಾಕ ಜಾಯಶ ನಾ, ಆತಾಂ ಪರತೂನ ತಿಚೆ ದೋಸ್ತಿ ಕರಕಾ ಜಾತ್ತಲಿ, ಆನಿ ಕೋಣಾಕ ಗೊತ್ತು ಹ್ಯಾ ಆಠ ವರ್ಸಾಂತ ತಿಕ್ಕಾ ಕಸಲೆಂ ಜಾಲ್ಯಾಂ ಆಸತಾಲೆಂ?

ಶರತ್ಕಾಲಾಚೊ ಸಕಾಳಚೊ ಸೂರ್ಯ ಆಪಲಿಂ ಸೊನ್ಯಾಳಿಂ ಕಿರಣಾಂ ಘಾಂಕತ ಆಶಿಲೊ; ಲಗ್ನಾಚೆಂ ವಾಜಪ ವಾಜತ ಆಶಿಲೆಂ, ಪುಣೂನ ರಹಮಾನ

ಕಲಕತ್ತಾಚೆ ಗಲ್ಲಿಂತ ಬಸೂನ ದೊಳ್ಳಾ ಮುಖಾರ ಅಪಘಾನಿಸ್ತಾನಾಚೆ
ನಿಸ್ಸಾರ ಪರ್ವತಾಚೆ ದೃಶ್ಯ ಪಳೋವಪಾಕ ಲಾಗಿಲೊ.

ಹಾಂವೆ ಭಿತರ ವಚೂನ ಇತ್ತಿಂ ರುಪಯೇಚೆ ನೊಟಾಂ ಹಾಡೂನ
ತಾಕ್ಕಾ ದಿಲ್ಲಿಂ ಆನಿ ಮ್ಹಳೆಂ - “ರಹಮಾನ್ ತೂಂ ತುಗೆಲೆ ದೇಶಾಕ
ಪರತೂನು ವಚ. ತುಗೆಲೆ ಧುವೇಕ ಪರತೂನ ಭೆಟಲೆ ಆನಂದಾನ ಮೆಗೆಲೆ
ಧೂವೇಕ ಬರೆಪಣ ಜಾವೊಂ!”

ಹೆಂ ಭಕ್ಷೀಸ ದಿವಚಾ ದೆಖೊನು, ಆಮ್ಗೆಲೆ ಘರಚೆ ಲಗ್ನಾ
ಖರ್ಚಾಂತಲ್ಯಾನ ಮ್ಹಾಕಾ ಥೊಡೆ ಬಾಬ್ತೀಂತ ಕಮ್ಮಿ ಕರಕಾ ಜಾಲೆಂ,
ಮ್ಹಜೆ ಆಶಯಾ ಪರಮಾಣೆಂ ಇಲೆಕ್ಟ್ರಿಕ್ ಲ್ಯಾಟ್ರ, ಮಿಲಿಟರಿ ಬ್ಯಾಂಡ್ ಇತ್ಯಾದಿ
ಹಾಡಚಾಕ ಜಮಿಲನಾ. ಹಾಕ್ಕಾ ಲಾಗೂನ ಘರಾಚೆ ಬಾಯಲಾಂಕ ನಿರಾಶಾ
ಜಾಲಿ. ಪೂಣ ಮ್ಹಾಕಾ ಪಯಸುಲ್ಲೆ ಏಕ ದೇಶಾಂತ ಖೊಬ ವರ್ಸಾಂ
ಮಾಗೀರ ಏಕ ಬಾಪೂಯ ಆಪಲೆ ಎಕಲೆ ಏಕಸುರೆಂ ಚೆರ್ಡಾಕ ಮೆಳ್ಳೊ,
ಹ್ಯಾ ವಿಚಾರಾನೂಚೆ ಲಗ್ನ ಸುವಾಳೊ ಭಾರೀ ಗಡದೇರಿ ಜಾಲೊ ಅಶೆಂ
ಮನಾಕ ತೃಪ್ತಿ ಮೆಳ್ಳಿ.



ಜೀವಂತ ಭೂತ Living or Dead?

ರಾಣಿಹಾಟ್‌ಚೆ ಜಮೀನ್ದಾರ ಶಾರದಾಶಂಕರಾಲೆ ಘರಾಂತ ಆಶಿಲೆ ವಿಧವೇಕ ತಿಗಲೆ ಕುಳಾರಚೆ ದಿಕಾನ ಕೋಣೂಯ ಸಂಬಂಧಿಕ ನಾತ. ಎಕಲ್ಯಾ ಘಾಟ್ಲೆ ಎಕಲೊ ಸಗಲೆ ಮೋರ್ನ್ ಗೆಲ್ಲೆ. ಹೆತಾಂತು ಘೋವಾಲೆ ಘರಾ ಸುದ್ದಾಂ ಆಪಲೋಚಿ ಮ್ಹಣ ಸಾರಖೆಂ - ಎಕಯ ಘೋವು, ನಾಜಾಲ್ಲ್ಯಾರಿ ಚೆರಡುಂ-ಕೋಣೂಯ ನಾತ. ತಿಗಲೆ ಮೋಗಾಚೆಂ ಚೆರಡುಂ ಮ್ಹಳ್ಯಾರಿ ತಿಗಲೊ ಭಾವ್ಣಿ ಶಾರದಾಶಂಕರಾಲೊ ಚೆಲ್ಲೊ. ಹ್ಯಾ ಚೆಲ್ಯಾನ ಜಲ್ಮಾ ಆಯಲೆ ಭಿತ್ತರಿ ತಾಗಲೆ ಆವಯಕ ವಾಯಟಶೆಂ ಏಕ ಶಿಕನೀಸ ಜಾಲೆಂ. ದೆಖೊನು ತಾಗಲಿ ಹೀ ವಿಧವಾ ಮಾವಶಿ - ಕಾದಂಬಿನೀಚಿ ತಾಕ್ನಾ ಪೊಸೂನು ವ್ಹಡ ಕೆಲೊ.

ಕೋಣೆಯ ತರಿ ಸ್ತ್ರೀ ದುಸರ್ಯಾಲೆ ಚೆರ್ಡಾಕ ಪೊಸೂನು ವ್ಹಡ ಕರತ ಜಾಲ್ಯಾರಿ, ತ್ಯಾ ಚೆರ್ಡಾಚೇರಿ ತಿಚೊ ಮೋಗ ಖೊಬ ಘಟ್ಟ ಉರತಾ. ಕಿತ್ಯಾಕ ಕೀ ಮ್ಹಳ್ಯಾರಿ ತಿಕ್ನಾ ತ್ಯಾ ಚೆರಡಾಚೇರಿ ನಾತ್ಯಾಚೊ ಕಾಂಯ ಹಕ್ಕ ನಾಸತಾ; ಆಸತಾ ತೆಂ ಫಕತ ಕಾಳಜಾಚೆಂ ಬಂಧನ, ಆಂತಾಚೊ ಮೋಗ. ಆಸಲೊ ಮೋಗ ಸಮಾಜಾನ ಮಾನ್ಯ ಕರಪಿ ಖಿಂಚೇಯ ಪ್ರಮಾಣಪತ್ರಾಂತ ಸಮರ್ಥನ ಕರುಂಕ ಜಾಯನಾ; ತರೀಯ ಆಪಲೆ ಜೀವಾಚೆ ಅನಿಶ್ಚಿತ ಭಾಂಡಾರ ದುಪ್ಪಟ ಮೋಗಾನ ಆರಾಧನ ಕರತಾ. ಅಶೆಂ ಹ್ಯಾ ವಿಧವೇನ ಆಪಲೆ ಜೀವನಾಂತ ಸಾರೋವನ ದವರಲೊ ಮೋಗ ಸಗಲೊ ಹ್ಯಾ ಭುರ್ಗ್ಯಾಕ ದಿಲೊ. ಅಶೆಂ ಆಸತಾಂನಾ ಶ್ರಾವಣ ಮಾಸಾಚೆ ಏಕ ರಾತ್ರಿ ಕಾದಂಬಿನಿ ಅಕಸ್ಮಾತ್ ಮೆಲ್ಲಿ. ಕಾಂಯ ತರಿ ಕಾರಣಾಕ ಲಾಗೂನ ತಿಚೆ ಕಾಳಜಾಚೊ ಖಿಪಖಿಪ ರಾಬಲೊ. ಸಂವಸಾರಾಚೆ ಸಗಲೆ ಕಡೇನ ಕಾಳ ಸಾರಖೋಚ ಚಲತ ಆಶಿಲೊ ಪುಣೂನ ಮೋಗಾ ಖಾತಿರ ತಳಮುಳಪಿ ಹ್ಯಾ ಲ್ಹಾನ ಕಾಳಜಾಂತ ಮಾತ್ರ ಕಾಳ ಕಾಯಮಚೊ ಧಾಂಬಿಲ್ಲೊ.

ಪೋಲೀಸಾಲೆ ಕಟಕಟಬಿ ನಾಕಾ ಮ್ಹಣ ಜಮೀನದಾರಾಲೆ ಚಾರ ಬ್ರಾಹ್ಮಣ ಸೇವಕಾಂನಿ, ಕಾಂಯ ವಿಧಿ ಬೀ ಕರನಾಸತಾನಾ, ಮಡೆಂ ಲಾಸಚಾಕ

ವೊಲೆಂ. ರಾಣಿಹಾಟ್‌ಚಿ ಮಸಣಭೂಂಯ ತ್ಯಾ ಗಾಂವಚಾನ ಖೊಬ ಪಯಸ ಆಶಿಲಿ. ತಳ್ಕಾ ದೆಗೇರ ಏಕ ರೊಪಡಿ ಆಸಾ ಆನಿ ತಾಕ್ಕಾ ಲಾಗೂನ ಏಕ ವ್ಹಡಲೊ ವಡಾಚೊ ರೂಖ ಇತಲೆಂ ಸೊಡಲ್ಯಾರ ಆನಿ ಕಾಂಯ ನಾ.

ಪಯಲೆಂ ಹಾಂಗಾ ಏಕ ನ್ಹಂಯ ವ್ಹಾಂವತಾಲಿ. ಮಾಗೀರ ತೀ ಸುಕಲಿ. ತ್ಯಾ ನ್ಹಂಯಚೆ ಉದಕಾಚೊ ಮಾರ್ಗ ಇತ್ಲೊಸೊ ಖಣೂನು ಹೆಂ ತಳೆಂ ನಿರ್ಮಾಣ ಕೆಲಾಂ. ಹಾಜ್ಜೇನ ಮಡೆಂ ಲಾಸಚಾ ಯೆತಾಲ್ಯಾಂಕ ಉಪೇಗ ಜಾತಾಲೊ. ಇತ್ಲೆಂಚ ನ್ಹಂಯ ಹೆಂ ತಳೆಂ ತ್ಯಾ ನ್ಹಂಯಚೊಚ ಏಕ ಭಾಗ ಜಾವಚಾ ದೆಖೊನ ತಾಕ್ಕಾ ಪವಿತ್ರ ಭಾವನೇನ ಮಾನತಾ ಆಸಲೆ.

ಮಡೆಂ ತ್ಯಾ ಕುಟೀರಾಂತ ದವರೂನು ತೆ ಚಾರೀಯ ಲೋಕ ಜಳೊವಚೆಂ ಲಾಕ್ವಡ ಯೆವಚಿ ವಾಟ ರಾಕತ ಬಸಲೆ. ಬರೋ ವೇಳ ಜಾಲೊ ತರೀಯ ಜಳಾವ ಹಾಡಿಲ ನಾ ಮ್ಹಣ ತೆ ಗಡಬಡಲೆ ಆನಿ ತಾಂತೂಲೆ ದೋಗ ಕಿತೆಂಜಾಲೆಂ ತೆಂ ಪಳೋವನ ಯೆತಾಂ ಮ್ಹಣ ಗೆಲೆ. ನಿತಾಯ್ ಆನಿ ಗುರುಚರಣ ಭಾಯರ ಗೆಲೆ ತರ ಬಿಧೂ ಆನಿ ವನಮಾಲಿ ಮಡೆಂ ರಾಕತ ಬಸಲೆ.

ತೀ ಶ್ರಾವಣ ಮಾಸಾಚಿ ಕಾಳಖಿ ರಾತ್ರ್, ಆಕಾಶಪೂರಾ ಮೋಡಾಂನಿ ದಾಟಲಾ. ತ್ಯಾ ಕಾಳಖಾ ಕೂಡಾಂತ ಹೆ ದೊಗಿಂ ವೊಗಿಂ ಬಸಲ್ಯಾತ. ತಾಂಚೆ ಲಾಗಿಂ ಆಶಿಲಿ ಉಜ್ವಾಪೇಟ ಥಂಡೆಲ್ಯಾ ದೆಖೊನು ಕಿತ್ಲೆ ಪೆಟಯಲ್ಯಾರೀಯ ಕಂದಿಲು ಜಳನಾ ಜಾಲ್ಲೊ. ಥೊಡೋ ವೇಳ ಗಪ್ಪ ಬಸಲೆಮಾಗೀರ ಎಕ್ಲ್ಯಾನ್ ಮ್ಹಳೆಂ - “ಅಣ್ಣಾ ಆಮಕಾಂ ಖಾವಚಾಕ ಎದ್ನೊ ತಂಬಾಕು ಆಸಲ್ಯಾರ ಬರೋ ಜಾತಾಶಿಲೊ ಪಳೆ. ಏಕ ಕಾಮ ಕರ್ಯಾಂ. ಹಾಂವ ಸಟ್ಟನೆ ವಚೂನ ಘೇವನ ಯೆತಾಂ.”

“ಹಾಂವ ಧಾವ್ನ್ ವಚೂನ ಆಮಕಾಂ ಜಾಯತೆಂ ಘೇವನ ಯೆತಾಂ” ಮ್ಹಳೆ ಆನ್ನೇಕಲ್ಯಾನ್.

ವನಮಾಲಿ ಕಿತ್ಯಾಕ ಆಪಣ ವತಾಂ ಮ್ಹಣತಾ ಮ್ಹಳೆಂ ಕಳೆಂ ಬಿಧೂಕ. “ಹಾಂವ ಖಾತ್ರೀನ ಸಾಂಗತಾಂ ತೂಂ ಕಿತ್ಯಾಕ ವತಾ ಮ್ಹಣ. ಮ್ಹಳ್ಯಾರ ಹಾಂವ ಎಕಟೋಚ ಹಾಂಗಾ ಬಸೊಂ ಮ್ಹಣ್!”

ಬಸ್, ದೋಗಾಂ ಮದೆಂ ಉಲೊವಣೆಂ ಬಂದ ಜಾಲೆಂ. ಪಾಂಚ ಮಿನೀಟಾಂ ಮ್ಹಳ್ಯಾರ ಪಾಂಚ ವ್ಹರಾಂಶಿಂ ದಿಸಲಿಂ. ಲಾಕ್ಸೂಡ ಹಾಡಪಾ ಗೆಲ್ಲೆಂ ತ್ಯಾ ದೋಗಾಂಕೂಯ ಹಾಂಣಿ ಮನಾಂತಲೆ ಮನಾಂತ ಶಾಪ ಘಾಲೆ. ಖಿಯ ತರಿ ಆರಾಮೇರಿ ಬಸೂನ ಗಪ್ಪಾ ಮಾರತ ಆಸತಾಲೆ ಅಶೆಂ ತಾಂಕಾ ಸಂಶಯ ಆಯಲೊ.

ತಳ್ಕಾಂತಲೆ ಬೆಬ್ಯಾನ್ರಿ ಆನಿ ರಾತಕೇಡ್ಯಾನ್ರಿ 'ಜಿರ್' ಕರಚೊ ಸತತ ಆವಾಜ ಸೊಡಲ್ಯಾರಿ ಆನಿ ಕಾಂಯ ಆವಾಜ ನಾಶಿಲೊ. ಇತ್ಲ್ಯಾಂತ ಮಡ್ಯಾಕ ನಿದಯಲ್ಲೆಂ ವಾಶಾಚೆಂ ಚೌಖಟ ಹಾಲ್ಲೆಂಶೆಂ ಆನಿ ತೆಂ ಮಡೆಂ ಬರಿಸರನು ನಿದಲೆಂ ಅಶೆಂ ಭಾಸ ಜಾಲೊ ತಾಂಕಾ. ಬಿಧೂ ಆನಿ ವನಮಾಲಿ ಭೀವನ ಕಡಕಡಚಾ ಲಾಗಲೆ ಆನಿ "ರಾಮ್...ರಾಮ್" ಮ್ಹಣಚಾ ಲಾಗಲೆ.

ಇತ್ಲ್ಯಾಂತ ಏಕ ಲಾಂಬ ಸುಸ್ಕಾರೊ ಆಯಕಲೊ ತಾಂಕಾ. ದೋಗಿಂ ತ್ಯಾ ಕುಟೀರಾಂತಲ್ಯಾನ್ ಭಾಯ್ರ ಉಡಲೆ ಆನಿ ಗಾಂವಚೆ ದಿಕಾನ್ ಧಾಂವಚಾ ಲಾಗಲೆ.

ಸುಮಾರ ತೀನ್ ಮೈಲ ಅಶಿಂ ಧಾಂವತಕೀರ ತಾಂಚೆ ವಾಂಗಡಿ-ನಿತಾಯ್ ಆನಿ ಗುರುಚರಣ-ಕಂದೀಲ ಘೇವನ ಯೇತ ಆಶಿಲೆ ಮೆಳ್ಳೆ. ಖರೆಂ ಮ್ಹಳ್ಯಾರ ತೆ ದೋಗಿಂ ವೀಡಿ ಒಡಪಾಕ ಗೆಲ್ಲೆ. ತಾಂಕಾ ಲಾಕಡಾಚೆಂ ಬೀ ಕಾಂಯ ಖಬರ ನಾಶಿಲೆಂ; ತರೀಯ ಏಕ ವ್ಹಡ ರೂಖಿ ಖಣಲೊ ಆನಿ ಆತಾಂ ತಾಜ್ಜೆ ಕುಡಕೆ ಕರೂನ್ ಹಾಡತ ಆಸಾತ ಅಶೆಂ ಸಾಂಗಲೆಂ ತಾಂಣಿ. ತೆನ್ನಾ ಬಿಧೂನ್ ಆನಿ ವನಮಾಲೀನ್ ತ್ಯಾ ರೋಪಡೀಂತ ಜೆಂ ಘಡಲೆಂ ತೆಂ ಪೂರಾಯ ಸಾಂಗಲೆಂ. ಹೆಂ ಆಯಕೂನ್ ದೋಗಾಂನಿ ತಾಂಚಿ ಫಕಾಣಾಂ ಕೆಲಿಂ ಆನಿ ದಿಲ್ಲೆಂ ಕಾಮ ಅರ್ಧಕೂಟ್ಯಾರ ಉಡೋವನ್ ಬೇಜವಾಬ್ದಾರಿಪಣಾನ್ ಧಾವ್ನ್ ಆಯ್ಲೆ ಮ್ಹಣೂನ್ ಅಪಶಬ್ದಾನ್ ಸೊವಲೆಂ.

ಆನಿ ತಡವು ಕರಚಾಕ ನಾ ಮ್ಹಣ ಚೌಗಯಿಂ ತ್ಯಾ ಕುಟೀರಾಕ ಆಯ್ಲೆ. ಪಳಯ್ಲಾರಿ ಮಡೆಂ ನಾ. ಮಡೇಕ ನಿದಕಾರಾಯಲ್ಲೊ ಚೌಖಟ ಮಾತ್ರ ಆಸಾ. ಎಕ್ಲ್ಯಾ ಮೆಕ್ಲ್ಯಾಂಕ ತೋಂಡ ಪಳೋವನ್ ಘೆತಲೆ ತಾಂಣಿ,

ಕೊಲ್ಲ್ಯಾನ ಬೀ ಓಡೂನ ವ್ಹೆಲೆಂ ಕಾಯ!? ಪುಣ ಮಡ್ಯಾರ ಫಾಲ್ಲೆ ಏಕ ವಸ್ತಾ ಕುಡಕೊ ಸುದ್ದಾಂ ನಾಶಿಲೊ ಥಂಯ. ಭಾಯ್ರ ಯೇವನ ಪಳಯಲ್ಯಾರ ತ್ಯಾ ಕುಟೀರಾಚೆ ಭಾಯ್ರ ಆಶಿಲೆ ಮಾತಯೇಂತು ಆತ್ತಾಂ ಚಲೂನ ಗೆಲ್ಲೆ ಬಾಯಲಮನಶಾಲಿಂ ಸಾನ್ನ ಸಾನ್ನ ಪಾವಲಂ ದೃಷ್ಟಿ ಪಡಲಿಂ. ಆಸಲೆ ಭೂತಾಚ್ಯೊ ಕಾಣಯೊ ಬಿ ವಿಶ್ವಾಸ ಕರಪಾಕ ಶಾರದಾಶಂಕರ ಕಾಂಯ ಅಕ್ವಲಶೂನ್ಯ ನ್ಹಯ. ದೆಖೂನ ತ್ಯಾ ಚೌಗಾನೂಯ ಉಲ್ಲೊನ-ಘೇವನು ನಿರ್ಧಾರ ಕೆಲೊ ಕಿ ಮಡೆಂ ಲಾಸ್ಸುನೂಚ ಆಯಲೆ ಮ್ಹಣ ಸಾಂಗಚೆಂ.

ಫಾಂತೊಡ್ಯಾರಿ ಲಾಕ್ಸೂಡ ಘೇವನ ಆಯಿಲ್ಲೆ ಲೋಕಾಂಕ, ತುಮ್ಮಿ ಯೇವನ ಪಾವಚಾಕ ಖೂಬ ವೇಳ ಜಾಲ್ಲೊ ದೆಖೂನ ಹಾಂಗಾ ಆಶಿಲೆ ಲಾಕಡಾನಚ ಕಾಮ ಆಟಾಪಲೆಂ ಮ್ಹಣ ಸಾಂಗಲೆ. ತಶಿಂ ಮ್ಹಣಚಾ ಗೆಲ್ಯಾರ ತ್ಯಾ ಕುಟೀರಾಂತ ಥೊಡೆಶೆಂ ಲಾಕ್ಸೂಡ ಆಶಿಲೆಂ ವ್ಹಯ. ಆನಿ ಅಸಲೆ ಸಗಳೆ ಕೋಣೀಯಿ ಬಾರೀಕಸಾಣೀನ ಚವಕಶಿ ಕರನಾತ ಮ್ಹಣಾ, ಕಿತ್ಯಾಕ ಕೀ ಮ್ಹಳ್ಯಾರ ಮೆಲ್ಲಿಲೆಂ ಮಡೆಂ ಕಾಂಯ ಅಮೂಲ್ಯ ವಸ್ತು ನ್ಹಯ ಕೀ ಕೋಣೀಯ ಉಬಾರ್ನ್ ವ್ಹೆಲೆಂ ಕಿಂವಾ ಚೋರನು ವ್ಹೆಲೆಂ ಮ್ಹಣಚಾಕ?

II

ದೇಹಾಂತ ಥೊಡೆ ಫಾವಟ ಜೀವ ಆಶಿಲೆ ಲಕ್ಷಣ ದೀಸನಾ ಜಾಲ್ಯಾರಬೀ ಥೊಡೆ ವೇಳ ಪರ್ಯಂತ ಪ್ರಾಣ ಗುಪ್ತ ಜಾವನ ಉರತಾ ಆನಿ ಥೊಡೆ ವೇಳಾ ಉಪರಾಂತ ಪರತ ಕಾಮ ಕರಪಾಕ ಲಾಗತಾ ಹೆಂ ಸಗಳೆ ಜಾಣಾತ! ಕಾದಂಬಿನಿಚೆ ವಿಶಯಾಂತೂಯ ಅಶೆಂಚ ಕಿತೆಂ ಘಡಿಲ್ಲೆಂ. ಆಚಕೀತ ಕಾಂಯ ಕಾರಣಾಕ ಲಾಗೂನ ತಿಚೊ ಪ್ರಾಣ ಮಾತಸೊ ಥಾಂಬಿಲ್ಲೊ.

ತಿಕ್ಕಾ ದೇಹಭಾನ ಆಯ್ಲೆಂ ತರ ದೊಳೆ ಸೊಡಲ್ಯಾರಿ ಚಾರೀಯ ದಿಕ್ಕಾನ್ ಘನದಾಟ ಕಾಳೋಖ. ಆಪಣ ಸದಾಂ ನ್ಹಿದಪಾಚೊ ಜಾಗೊ ನ್ಹಯ ಹೊ. “ಆಕ್ಕಾ” ಮ್ಹಣ ಏಕಫಂತ ಜಾವೇಕ ಆಪಯಲೆಂ ತೀಂಣೆ, ಪುಣೂನ ಕೋಣೀಯ ಜಾಪ ದಿಲ್ಲಿನಾ. ಭೀವನು ಉಠೂನ ಬಸತಕೀರ

ತಿಕಾ ಆಪಲೆಂ ಮರಣ ಸಂಕಟ ಯಾದ ಆಯಲೆಂ - ಅಚಕೀತ ಆಪಣ್ಯಾಲೆ ಹರ್ದೆಂತ ಅಸಹನೀಯ ದೂಕಿ ಆಯಿಲ್ಲಿ, ಶ್ವಾಸ ಕಾಡಚಾಕ ಜಾಯನಾಶಿ ಥಂಯಿ ಹಾಂತೂರಣಾಚೇರ ಬೇಶುದ್ಧ ಜಾವನ ಪಡಿಲ್ಲೆಂ-ಸಗಳೆಂ ಯಾದ ಆಯಿಲೆಂ, ತಿಚಿ ವ್ಹಡಲಿ ಜಾವ ಭುರಗ್ಯಾ ಖತೀರ ದೂಧ ತಾಪಯತ ಆಶಿಲಿ. ತೆನ್ನಾ ಕಾದಂಬಿನಿ ಹಾಂತೂರಣಾ ವಯಲ್ಯಾನ ಉಠಪಾಕ ಪ್ರಯತ್ನ ಕರೀತ, ಶಕ್ಯನಾಸ್ತಾನಾ ಥಂಯೀಚ ಪಡಿಲ್ಲಿ. “ಆಕ್ಯಾ... ಚೆರ್ಡಾಕ ಬೆಗೇನ ಹಾಂಗಾ ಹಾಡತವೆ? ಮ್ಹಾಕಾ ಕಿತಕೀ ಜಾಯತ ಆಸಾ” ಇತ್ಲೆಂಚ ಯಾದ ಯೆತಾ... ಮಾಗೀರ ಕಿತೆಂ ಘಡಲೆಂ ಯಾದಯೇನಾ. ಸಗಳೆಂ ಪುಸಟ ಪುಸಟ - ಬರೋವಚೆ ಕಾಗದಾಚೇರ ಶಾಯಿಚಿ ದೌತ ಉಮತೂನ ಪಸರಲ್ಲಿವರಿ-ಕಾದಂಬಿನಿಚೆ ಉಡಗಾಸ ಆನಿ ಚೇತನಾ, ಸಂವಸಾರಾಚೆ ಪುಸ್ತಕಾಂತಲಿಂ ಅಕ್ಷರಾಂ ಸಗಳಿಂ ಏಕ ಘಡಿಭಿತ್ತರ ನಿರಾಕಾರ ಜಾಲಿಂ, ಭುರಗ್ಯಾನ ಆಪಲ್ಯಾಕ ಆಖೇರಿಚ ಫಾವಟ ‘ಮಾವಶೀ’ ಮ್ಹಣ ತಾಚೆ ಸುರಬೂಸ ಆವಾಜಾಂತ ಆಪಯಲೆಂ ಕಿ ನಾ ಮ್ಹಣ ತಿಕಾ ಯಾದ ಯೇನಾ. ಆಪಲಿ ಅನಂತ ಆನಿ ಅಜಾತ ಮರಣ ಯಾತ್ರೇಚೆ ವಾಟ ಖರ್ಚಾಕ ಮ್ಹಣ ತ್ಯಾ ಭುರ್ಗ್ಯಾನ ಆಪಲ್ಯಾಕ ಮೋಗಾಚೆ ಉಡಗೀರೆಂ ತೆಂ ದಿಲ್ಲೆಂ ಕೀ ಕಿತೆಂ? ಹೆಂವೂಯ ತಿಕಾ ಯಾದ ಯೇನಾ. ತಿಕಾ ಶುದ್ಧಿ ಯೆತಕೀರ ದಿಸಲೆಂ ಕೀ ಯಮಾಲೆ ಘರಾಂತ ಕೆನ್ನಾಯ ಅಸೋಚ ಕಾಳೋಖಿಕಿ ಕಿತಕೀ. ಹಾಂಗಾ ಪಳೋವಚಾಕ, ಆಯಕುಪಾಕ ಕಾಂಯ ನಾ; ಕರಪಾಕೂಯ ಕಾಂಯ ನಾ. ಕರೀನ ತೊ ಫಕತ ಶಾಶ್ವತ ಪಹರೊ. ಪೂಣ ಥಂಡ ವಾರೋ ಯೇವನ ಜೆನ್ನಾ ಕುಟೀರಾಚೆಂ ದಾರ ಉಕತೆಂ ಜಾಲೆಂ ತಿಕಾ ಬೆಬ್ಯಾಂಚೊ ‘ವಟರ್ ವಟರ್’ ಆವಾಜ ಆಯಕಲೊ. ಏಕದಂ ತಿಕಾ ಪಾವಸಾಳೆಚ್ಯೊ ಸಗಳ್ಯೊ ಯಾದಿ ಮನಾಂತ ರುಜಲ್ಯೊ. ಆತಾಂ ತಿಕಾ ಜಮನೀಚೊ ಆನಿ ಆಪಲೊ ಸಂಬಂಧ ಯಾದ ಆಯಲೊ. ಇತ್ಲ್ಯಾಂತ ವೀಜ ಚಕಚಕಲಿ ಆನಿ ತ್ಯಾ ಉಜವಾಡಾಂತ ತಳೆಂ, ವಡಾಚೊ ರೂಖ, ಲಾಂಬಚೆ ಲಾಂಬ ತಳಾವಯಲಿ ಜಮೀನ, ಪಯಸುಲ್ಲೆ ರೂಖ ಸಗಲೆ ಯಾದ ಆಯಲೆ. ಪುನವೇಚೆ ರಾತಚೆ ಕೆನ್ನಾತರಿ ತೀಂಣೆ ಹ್ಯಾ ತಳ್ಳಾಂತ ನ್ಹಾವಪಾ ಆಯಿಲ್ಲೆಂ ಆನಿ ತೇಚ ವೇಳಾರ ಸ್ಮಶಾನಾಂತ ಲಾಸಚೆಂ ಮಡೆಂ

ಪಳೋವನ “ಆಬ್ಬಾ! ಮರಣ ಕಿತ್ತೆಂ ಭಯಾನಕ!” ಮ್ಹಣ ದಿಶಿಲ್ಲೆಂ-ಹೆಂ ಸಗಲೆಂ ಯಾದ ಆಯಲಿ.

ಆತಾಂ ಕಿತೆಂ ಕರಪಾಚೆಂ? ತಿಕ್ಕಾ ಪಯಲೊ ವಿಚಾರ ಆಯಲೊ ಕೀ ಘರಾ ಪರತೂನ ವಚ್ಚೆಂ. ಪೂಣ ಮಾತಸೊ ವಿಚಾರ ಕರತಕೀರ ದಿಸಲೆಂ - “ಹಾಂವ ಆತಾಂ ಮೆಲ್ಯಾಂ.... ಘರಾಕ ಕಶಿಂ ಪರತೂನ ವಚೆಂ? ತಶಿಂ ಕೆಲ್ಯಾರ ತಾಂಕಾ ಅರಿಷ್ಟ ಜಾತಲೆಂ - ಹಾಂವ ಜೀವಂತ ಮನಶಾಲೆ ರಾಜ್ಯ ಸೊಡೂನ ಆಯಲ್ಯಾಂ... ಹಾಂವ ಆತಾಂ ಮ್ಹಜೇಂಚ ಭೂತ! ಮ್ಹಾಕಾ ಘರಾಂತ ಕಶಿಂ ಘೆತಾಲೆ?” ತೀಂಣೆ ಮೆಲ್ಲಿಲನಾ ಜಾಲ್ಯಾರ ಶಾರದಾಶಂಕರಾಚೆಂ ಇತ್ತೆ ಸಾವಧ ಅಂತಃಪುರಾಂತಲ್ಯಾನ್ ಅಶೆಂ ಮಧ್ಯರಾತ್ರಿ ಹ್ಯಾ ಮಸಣ ಭೂಂಯಚೇರ ಕಶಿಂ ಆಯಲಿ? ಆತಾಂ ಗ್ರಹೀತಧರ ಕೀ ತಿಚೆ ಮರಣ ಸಂಸ್ಕಾರ ಕಾಂಯ ಜಾಲ್ಲೆನಾಂತ ತರ ತಿಕ್ಕಾ ಲಾಸಪಾಕ ಮ್ಹಣ ಹಾಡಿಲೆ ಲೋಕ ಸಗಲೆ ಖಂಯ ಗೆಲೆ? ಶಾರದಾಶಂಕರಾಲೆ ಝಗಝಗೀತ ಘರಾಂತಲ್ಯಾನ್ ಇತ್ತೆ ಪಯಸ ಯೇವನ ಕಾಳಖಾಂತ-ತೆಂವೂಯ ಸ್ಮಶಾನಾಂತ ಎಕಟೀಚ ಬಶಿಲ್ಲೆ ಪಳೋವನ ತಿಕ್ಕಾ ದಿಸಲೆಂ “ಹಾಂವ ಆತಾಂ ಹ್ಯಾ ಭೂಂಯಕ, ಹ್ಯಾ ಸಮಾಜಾಕ ಕೋಣೇಯ ನ್ಹಯ. ಹಾಂವ ಏಕ ಭಿರಾಂಕೂಳ, ಆನಿಷ್ಟ ಬಾಯಲ ಮನೇಶ! ಹಾಂವ ಮ್ಹಜೇಂಚ ಭೂತ!”

ಹೊ ವಿಚಾರ ಆಯಿಲ್ಲೋಚ. ಹ್ಯಾ ಸಂವಸಾರಾಚೆ ಸಗಲೆ ಬಂಧನಾಂತಲ್ಯಾನ್ ಆಪಣ ಮುಕ್ತ ಜಾಲಿಂ ಅಶೆಂ ದಿಸಲೆಂ ತಿಕಾ. ಆಪಲ್ಯಾಕ ಏಕ ಅದ್ಭುತ ಶಕ್ತ ಆಸಾ, ಅಸೀಮ ಸ್ವತಂತ್ರತಾಯ ಆಸಾ ಅಶೆಂ ಭಾವಲೆಂ ತಿಕಾ. ತೀ ಆತಾಂ ಜಾಯತೆಂ ಕರಪಾಕ ಶಕತಾ. ಜಾಯಥಂಯ ವಚಪಾಕ ಶಕತಾ. ಅಸಲೊ ಏಕ ಉತ್ಸ್ಕೂರ್ತ ವಿಚಾರ ಆಯಿಲ್ಲೋಚ, ತೀ ವಾರ್ಯಾಚೊ ಹೋಡ ಝಟಕೊಸೊ ಏಕದಂ ಧಾಂವಲಿ, ಆನಿ ಸ್ಮಶಾನಾಂತ ವಚೂನ ರಾಬಲಿ. ತಿಚೆ ಮನಾಂತ ಆಸಪಿ ಲಾಜ, ಭಂಯ ಸಗಲೆಂ ಸೊಡೂನ ಗೆಲ್ಲೆಂ.

ಪೂಣ ಚಲತ ಚಲತ ತಿಚೆ ಪಾಯ ಧಕಲೆ; ತಿಚೆಂ ಶರೀರ ಖೂಬ ಅಶಕ್ತ ಜಾಲೆಂ. ತಳಾವಯಲಿ ಜಮೀನ ಚಮಕಲ ತಿತ್ಲೆ ಆಶಿಲಿ; ಅಧೂನ-ಮಧೂನ ಭಾತಾಂಚಿ ಶೆತಾಂಯ ಆಶಿಲಿಂ. ಏಕೇಕದಾ ತಿಕಾ ದಿಂಬಿ ಭರ ಉದಕಾಂತಲ್ಯಾನ್ ಚಲೂನ ವಚಕಾ ಪಡತಾಶಿಲೆಂ.

ಫಾಂತೊಡ್ಯಾಚೊ ವ್ಹಯ ನ್ಹಯಸೊ ಉಜವಾಡ ಜಾಯತ ಆಸಾ.... ತಿಕಾ ಪಯಸುಲ್ಲೆ ಘರಾಂ ಲಾಗಚೆ ವಾಶಾಚೆ ಹಿಂಡಾಂತಲ್ಯಾನ್ ಏಕ-ದೋನ ಪಕ್ಷಿಯಾಂನಿ ರಡಚೆಂ ಆಯಕಲೆಂ, ಆತಾಂ ಏಕ ಧರೆಚೆಂ ಭಂಯ ದಿಸಲೆಂ ತಿಕಾ - ಹ್ಯಾ ಜಮನೀಕ, ಹ್ಯಾ ಜೀವಂತ ಮನಶಾಂಕ ತಿಚೊ ಸಂಬಂಧ ಕಿತೆಂ! ಜೊ ಪರ್ಯಂತ ತೀ ಮಳಾಂತ ಚಮಕತ ಆಶಿಲಿಕೀ, ಜೊ ಪರ್ಯಂತ ತೀ ಶ್ರಾವಣಾಚೆ ಕಾಳಖಿ ರಾತೀಂತ ಸ್ಮಶಾನಾಂತ ಆಶಿಲಿಕೀ ತಿಕ್ಪಾ ಕಾಂಯಚ ಭಂಯ ನಾಸಲೆಂ. ಆಪಲ್ಯಾಲೆ ರಾಜ್ಯಾಚಿ ಸಮ್ರಾಜ್ಞಿ ಆಶಿಲಿ ತೀ. ಪರಂತು ದಿಸಾಚೆ ಉಜವಾಡಾಂತ ಜೀವಂತ ಮನಶಾಂಲಿ ಘರ ಪಳಯತಕೀರ ಭಿಯೆಲ್ಲಿ ತೀ. ಮನೀಸ ಆನಿ ಭೂತಾಂ ಎಕಾಮೆಕಾಂಕ ಭಿಯೆತಾತ. ಮರಣಾಚೆ ನ್ಹಂಯಚೆ ಎಕಾಮುಖಾರಚೆ ದೆಗೇರಮುಂ ಹ್ಯಾ ದೊನಿಂ ಜಾತಿಚಾನ ರಾವಪ!

III

ಚಿಖಿಲಾಂತ ಲೊಳಿಲ್ಲೆ ಕಪಡೆ; ರಾತ್ರಭರ ವಿಚಿತ್ರ ವಿಚಾರ ಕರತ ಚಲೂನ ಆಯಿಲ್ಲೆ ಪಳಯಲ್ಯಾರ ಕೋಣೂಯ ತೀ ಪಿಶ್ತಿ ಮ್ಹಣಚಾಕ ಹರಕತನಾಶಿಲೆಂ. ಖರೇಂಚ ತಿಚೊ ಚೆಹರೊ ಪಳಯಲ್ಯಾರ ಕೋಣೂಯ ಭೀವನ ಪಡಚೇಂಚ. ಚೆರಡುವಾಂನ ಪಳಯಲ್ಯಾರ ತರ ಘಾತ್ತರ ಮಾರನು ಧಾಂವಂಡಾಂಯತಾಶಿಲಿಂ, ಸುದೈವಾನ ಪಯ್ಲ್ಯಾಂಪಯ್ಲೆ ಏಕ ಭೊಂವಂಡೆಕಾರಾನ ತಿಕಾ ಪಳಯಲೆಂ. ತಿಚೆ ಲಾಗಿಂ ಯೇವನ “ಆಮ್ಕಾ, ತೂಂ ಬರೀ ಘರಾಣ್ಯಾಚಿ ಬಾಯಲಶಿ ದಿಸತಾ. ಆಸಲೆ ವೇಶಾಂತ ತೂಂ ಎಕಟೀಚ ಖಂಯ ವಚತ ಆಸಾ?” ಮ್ಹಣ ವಿಚಾರಲೆಂ.

ಕಾದಂಬಿನೀಕ ಏಕ ಘಡಿ ಭರ ಕಾಯ ಸುಚಿಲನಾ. ದೋಳೆ
ವಿಸ್ಫಾಟೂನ ತಾಕ್ಕಾ ಗಪ್ಪ ಪಳಯಲೆ. ಆಪಣ ಅಜೂನ ಹ್ಯಾ ಸಂವಸಾರಾಂತ
ಆಸಾಂ, ಆಪಣ ಏಕ ಗೌರವಾನ್ವಿತ ಬಾಯಲಶಿಂ ದಿಸತಾಂ, ಹೊ ಪ್ರವಾಸಿ
ಆಪಲ್ಯಾಕ ಪ್ರಶ್ನ ವಿಚಾರೀತ ಆಸಾ - ಹೆಂ ಸಗಳೆ ತಿಕಾ ವಿಶ್ವಾಸ ಕರಚಾಕ
ಜಾಲ್ಲೆಂ ನಾ.

ತೀ ಗಪ್ಪ ರಾವಿಲ್ಲಿ ಪಳೋವನ ತೊ ಪರತೂನ “ಯೊ ಆಮ್ಮಾ.....
ತೂಂ ಖಿಂಯ ರಾವಪಿ ಮ್ಹಣ ಸಾಂಗ. ಹಾಂವ ಥಂಯ ಮೆರೇನ
ಪಾವಯತಾಂ.” ಮ್ಹಳಾಲೊ.

ಕಾದಂಬಿನೀನ ವಿಚಾರ ಕೆಲೊ - ಆತಾಂ ಮಾಂವಾಘರ ಪರತ
ವಚ್ಚೆಂ ಪಿಶೆಪಣ ಜಾತಾಲೆಂ. ಆಪಲ್ಯಾಕ ಕುಳಾರ ತರ ನಾ. ತೆನ್ನಾ ತಿಕ್ಕಾ
ಏಕದಂ ಯಾದ ಆಯಲಿ ತಿಗಲೆ ಬಾಲ್ಯಕಾಲಾಚಿ ಮೈತ್ರಿಣಿಲಿ. ಯೋಗ
ಮಾಯಾಕ ತೀಂಣೆ ಆಪಲೆ ತರುಣಪಣಾಂ ನಂತರ ಪಳಯಲೇಚ ನಾಶಿಲೆಂ.
ಪುಣೂನ ದೊಗಾಂ ಎಕಾಮೆಕಾಂಕ ಪತ್ರ ಬರಯತ ರಾವತಾಲಿಂ. ಏಕೇಕದಾ
ದೊಗಾಂ ಮದಿಂ ಝಗಡೇಯ ಜಾತಾಲೆ - ಯೋಗಮಾಯಾ ಮ್ಹಣಾ
ಕಿ ಆಪಣಚ ಕಾದಂಬಿನೀಕ ಚಡ ಮೋಗ ಕರತಾಂ ಮ್ಹಣ. ಪುಣೂನ್
ಕಾದಂಬಿನಿ ಆಪಲೊ ಹಕ್ಕ ಸೊಡೂನ ದೀನಾಶಿಲಿ - ಆಪಣಚ ಜಾಸ್ತ
ಪ್ರೇಮ ಕರತಾಂ ಯೋಗಮಾಯಾಕ ಮ್ಹಣತಾಶಿಲಿ. ತೆ ಝಗಡೆ ನ್ಹಯ-
ಪ್ರೇಮ ಕಲಹ ಮ್ಹಣೂಯೆ.

ಕಾದಂಬಿನೀನ ತ್ಯಾ ಗೃಹಸ್ಥಾಕ “ಹಾಂವ ನಿಶಿಂದಾಪುರಾಂತ
ಶ್ರೀಪತಿಬಾಬೂಲೆ ಘರಾ ವತಾಂ” ಮ್ಹಳೆಂ.

ತೊ ಗೃಹಸ್ಥ ಕಲಕತ್ತೇಕ ವಚಪಿ. ನಿಶಿಂದಾಪುರ ಲಾಗಿಂ ನ್ಹಯ,
ಪುಣ ತಾಂಣೆ ವಚ್ಚೆ ವಾಟ್ಟೇರಚ ಆಶಿಲೆಂ. ಅಶೆಂ ತಾಂಣೆ ಕಾದಂಬಿನೀಕ
ಶ್ರೀಪತಿ ಬಾಬೂಲೆ ಘರಾಕ ವ್ಹರೂನ ಸೊಡಲಿ ಆನಿ ಥಂಯ ದೊಗಿಂ
ಮೈತ್ರಿಣಿ ಮೆಳ್ಳೊ. ಸುರವಾತೀಕ ಎಕಾಮೆಕಾಂಕ ವಳಖಿಲನಾತ ಪುಣ
ಸಾವಕಾಶ ಬಾಲಪಣಾಚ್ಯೊ ಯಾದಿ, ರೂಪ ಸಗಳೆಂ ಲಕ್ಷ್ಮ್ಯಂತ ಯೆತಕೀರ
ಮಿೂಶ ಜಾಲ್ಯೊ.

“ಸುದೈವ ಆಮಚೆಂ!” ಯೋಗ ಮಾಯಾನ ಮ್ಹಳೆಂ “ಹ್ಯಾ ಜಲ್ಮಾಂತ ಆಮ್ಚಿ ಪರತ ಭೆಟತೀತ ಮ್ಹಣ ಯೆವಜಿಲ್ಲೆಂ ನಾಶಿಲೆಂ ಹಾಂವೆ. ಪೂಣ, ಮ್ಹಾಕಾ ಸಾಂಗ, ತೂಂ ಕಶೆಂ ಪಾವಲಿ ಹಾಂಗಾ? ತುಗೆಲೆ ಮಾಂವಾ ಘರಚೆ ಲೋಕಾಂನ ತುಕ್ಕಾ ಹಾಂಗಾ ಯೆವಚಾಕ ಸೊಡಲೆಂಮುಂ!”

ಕಾದಂಬಿನೀ ಥೊಡೆ ವೇಳ ಗಪ್ಪ ರಾವಲಿ. ನಂತರ “ಮೆಗೆಲೆ ಮಾಂವಾ ಘರಚೆ ಬದ್ದಲ ಕಿತೆಂಯ ವಿಚಾರನಾಕಾ. ಮ್ಹಾಕಾ ತುಗೆಲೆ ಘರಾಚೆ ಏಕ ಮುಲ್ಲೇಂತು ರಾಬಚಾ ದಿಲ್ಯಾರಿ ಪುರೊ; ತುಗೆಲಿ ಘರಚಿ ವಾವರಾಡಿ ಮ್ಹಣ ಲೇಕ ಮ್ಹಾಕಾ. ಹಾಂವ ತುಗೆಲೆಂ ಸಗಲೆಂ ಕಾಮ ಕರತಾಂ.” ಮ್ಹಳಾಲಿ.

“ಕಿತೆಂ?” ಯೋಗಮಾಯಾ ಕಿರಡಲಿ. “ತುಕ್ಕಾ ಮೆಗೆಲೆ ಘರಚಿ ಕಾಮಾಚಿಶಿ ದವರ್ನ್ ಘೇವಕಾ ಕೀ! ತೂಂ ಮೆಗೆಲಿ ಆತ್ಮೀಯ ಮೈತ್ರಿಣ. ತೂಂ ಮೆಗೆಲಿ ಪ್ರೀತೀಚೆ.....”

ಇತ್ಲ್ಯಾಂತ ಶ್ರೀಪತಿಬಾಬೂ ಘರಾ ಆಯಲೊ. ಕಾದಂಬಿನೀನ ಘಡಿ ಭರ ದೋಳೆ ವಿಸ್ಫಾಟೂನು ತಾಕ್ಕಾ ಪಳಯಲೊ ಆನಿ ಕಾಂಯ ಉಲಯನಾಸ್ತಾನಾ ಗಪ್ಪಚಿಪ್ಪ ಭಾಯ್ರ ಗೆಲಿ. ವತನಾ ಗೌರವ ಸೂಚಕ ಜಾವನ ತೀಂಣೆ ಆಪಲೆ ಮಾತ್ಯಾರ ಪದರ ಓಡೂನ ಘೆತಿಲನಾ, ಆನಿ ಥೊಡೀಶಿ ಸುದ್ದಾಂ ಮಾನ, ಮರ್ಯಾದಾ, ಗೌರವ ದಾಖಿಯಲನಾ. ಆಪಣ್ಯಾಲೊ ಘೋವ ಶ್ರೀಪತಿಬಾಬೂ ಮೈತ್ರಿಣೆಲೆ ಬದ್ದಲ ಚೂಕ ಲೆಕ್ಕತ ಮ್ಹಣ ಯೋಗಮಾಯಾ ತಿಗಲೆ ಬದ್ದಲ ಬರೆಂ ಬರೆಂ ಕರೂನ ಸಾಂಗಚಾ ಲಾಗಿಲಿ. ಪರಂತು ಶ್ರೀಪತಿ ಬಾಬೂ ಮಾತ್ರ ಯೋಗಮಾಯಾನ ಸಾಂಗಿಲೆ ಸಗಲೆಂ ಕಬೂಲಕರತ, ತಿಗಲಿ ಕಾಣಿ ಅರ್ಧಾರೀಚಿ ರಾಬ್ಬೊನು ಉಠೂನು ಗೆಲ್ಲೊ. ಹಾಜ್ಜೀನ ಯೋಗಮಾಯಾಲೆ ಮನಾಕ ತಿತ್ಲೆ ಹಿತ ಜಾಲ್ಲೆಂ ನಾ.

ಕಾದಂಬಿನಿ ಮೈತ್ರಿಣಿಲೆ ಘರಾ ಆಯಲಿ ವ್ಹಯ ಪೂಣ ಮೈತ್ರಿಣಿ ಬರೋಬರ ಮೇಳ್ನು ಮಿಸಳನು ವಚ್ಚಾಕ ಜಾಯನಾಶಿಲೆಂ - ದೊಗಾಂಲೆ ಮದೆಂ ಮೃತ್ಯುಚಿ ಭಿಂತ ಆಶಿಲಿ. ಆಪಲ್ಯಾಲೆ ವಿಷಯಾಂತ ಕೆನ್ನಾಯ ಏಕ ಗೊಂದೋಳ ಆನಿ ಘುಸಪಾವಣಿಶಿಂ ತಿಚೆ ಜೀವಾಂತ ಲಾಸತ ಉರತಾಲೊ. ದೆಖೂನ ತಿಕಾ ದುಸರ್ಯಾಂ ಬರೋಬರ ಆತ್ಮೀಯತೇನ

ಉರಚಾಕ ಜಾಯನಾಶಿಲೆಂ. ಕಾದಂಬಿನಿ ಯೋಗಮಾಯಾಕ ಪಳೋವನ ಯೆವಜೀತ ರಾವತಾಲಿ - “ತಿಕ್ಕಾ ತಿಚೊ ಫೋವ ಆಸಾ, ತಿಚೆಂ ಕಾಮ ಆಸಾ, ತೀ ಸಗಲ್ಯಾಂ ಬರೋಬರ ಹ್ಯಾ ಸಂವಸಾರಾಚೊ ಮೋಗ ಆನಿ ಮಾಯಾ ವಾಂಟೂನ ಘೆತಾ. ಪೂಣ ಹಾಂವ್? ಹಾಂವ್ ಏಕ ರಿಕಾಮಿ ಸಾವಳಿ. ತೀ ಜೀವಂತ ಮನಶಾಂ ಮಜಗತಿ ಜಿಯೆತಾ; ಆನಿ ಹಾಂವ್ ಅನಂತತೇಂತ ರಾವತಾಂ.”

ಯೋಗಮಾಯಾ ಸುದ್ದಾಂ ಬೇಚ್ಯೆನಶಿ ರಾವತಾಲಿ-ಪೂಣ ಕಾರಣ ಕಿತೆಂ ಮ್ಹಣ ಸಾಂಗಪಾ ಶಕನಾಶಿಲಿ. ಬಾಯಲಾಂಕ ಗುಪಿತ ಕರಚೆಂ ಆವಡನಾ, ಕಿತ್ಯಾಕಕೀ ಮ್ಹಳ್ಳಾರ ಆನಿಶ್ಚಿತತಾಯ ಕಾವ್ಯಾಂತ, ವೀರತಾಯೇಂತ, ವಿದ್ವತ್ತೇಂತ ರೂಪಾಂತರ ಜಾವೂಂ ಶಕತಾ; ಪೂಣ ಘರಕಾಮಾಂತ ನ್ಹಯ್. ದೆಖೂನ ಬಾಯಲಾಂ ಆಪಲ್ಯಾಕ ಅರ್ಥ ಜಾಯನಾಶಿಲೆ ವಿಶಯಾಚೆಂ ಅಸ್ತಿತ್ವಚ ಉರಚಾನಾ ತಶೆಂ ನಾ ನಪೈತ ಕರೂನ ತಾಚೊ ಸಂಪರ್ಕಚ ದವರೂನ ಘೇನಾತ. ಕಿಂವಾ ಜಮಲ್ಯಾರ ತಾಚೆಂ ರೂಪಚ ನವೆಂ ಘಡೋವನ ತಾಚೆ ಬರೋಬರ ವೆವ್ವಾರ ಕರತಾತ. ಹೆಂ ದೋನೀಂಯ ಜಾಯನಾ ಜಾಲ್ಯಾರ ತೀಂ ರಾಗಾನ ಫಡಫಡತಾತ. ಕಾದಂಬಿನಿಚೆಂ ಭ್ರಮಿಷ್ಟಪಣಾಂ, ಶೂನ್ಯಚಿತ್ತತಾಯ್ ವಾಡತ ಗೆಲ್ಲೆ ತಶಿಂ ಯೋಗಮಾಯೇಚಿ ಅಸಹನಶೀಲತಾಯ ಚಡತ ವತಾಲಿ. “ದೇವಾ ಹಾಂವೆ ಹೆ ತ್ರಾಸ ಜಾಯಮ್ಹಣ ಆಂಗಾರ ಒಡೂನ ಘೆತಲೆಮುಂ!” ಅಶೆಂ ವಿಚಾರ ಕರತಾಲಿ.

ಇತ್ಲೆ ನಪುರೊ ಮ್ಹಣ ಆತಾಂ ಏಕ ನವೆಂ ಸಂಕಷ್ಟ ಉಪರಾಸಲೆಂ, ಕಾದಂಬಿನೀಕ ಆಪಲೇಂಚೆ ಭಂಯ್ ದಿಸಚಾ ಲಾಗಲೆಂ. ಆತಾಂ ತೀಣೆ ತಿಗಿಲ್ಯಾಂತೂನಚಿ ಭಾಯ್ರು ಧಾಂವಚೆ ಕಶಿಂ? ಭೂತಾಂಚೆ ಭಂಯ್ ಆಶಿಲ್ಲೆ ಲೋಕ ಆಪಣ್ಯಾಲೆ ಫಾಟ್ಲಿ ಕೋಣ ತರಿ ಆಯಲ್ಯಾರ ಭಿಯೆತಾತ. ಖಂಯ್ ಕಿತೆಂ ದೃಷ್ಟೀಕಪಡನಾಕಿ ತಾಚೆ ಬದ್ದಲ ಭಂಯ್‌ದಿಸತಾ. ಪೂಣ ಕಾದಂಬಿನೀಕ ತಿಗಿಲೇಂಚಿ ಭಂಯ್; ಭಾಯಲೆ ಕಸಲ್ಯಾಕೂಯ ಭೀನಾಶಿಲಿ. ಹ್ಯಾ ಕಾರಣಾಕ ಲಾಗೂನ ಮಧ್ಯರಾತ್ರಿಚೆಂ ಕೂಡಾಂತ ಎಕಲೀ ಆಸ್ಲ್ಯಾರ ಭೀವನ ಕಿಣಚಿ ಮಾರತಾಲಿ. ಸಾಂಜೆ ವೇಳಾರಿ ದಿವ್ಯಾಚೆ ಉಜವಾಡಾಕ ತಿಗಿಲೀಚಿ ಸಾವಳಿ ದಿಸಲ್ಯಾರಿ ಭೀವನು ಥರಥರತಾಲಿ. ತಿಗಿಲೆಂ ಹೆಂ ಭಂಯ್ ಪಳೋವನು

ಘರಚೆ ಸಗಲೆ ಲೋಕ ಭಿಯೆತಾಲೆ; ಯೋಗಮಾಯೆಚ್ಯೊ ದಾಸೀ ತರ ಭೂತಚ ಪಳೋವಪಾಕಲಾಗಲ್ಯೊ.

ಏಕ ಮಧ್ಯರಾತ್ರಿ ಕಾದಂಬಿನಿ ಆಪಲೆ ಕೂಡಾಂತಲ್ಯಾನ ರಡತ ಭಾಯರ ಆಯಲಿ ಆನಿ ಯೋಗಮಾಯೆಚ್ಯಾ ದಾರಾರ ರಾಬೂನ ವಿಲಾಪ ಕರಪಾಕ ಲಾಗಲಿ “ಬಾಯಗೋ.....ಯೋಗಾ....ಯೋಗಾ.....ತುಕಾ ಪಾಂಯಾ ಪಡತಾಂ.. ಮಾಕ್ಚ ಅಶೆಂ ಏಕಟ್ಯಾಕಚ ಸೊಡೂನ ವಚೂನಾಕಾ ಗೋ”

ಯೋಗಮಾಯಾಕ ಭಂಯಾ ಪರಸ ರಾಗ ಮಾರಲೊ. ಹೇಚ ಘಡಯೇಕ ಕಾದಂಬಿನೀಕ ಘರಾ ಭಾಯರ ಫಾಲಪಾಕ ತೀ ಆತ್ತಾಂ ತಯಾರ ಆಶಿಲಿ. ಪೂಣ ಸಜ್ಜನ ಶ್ರೀಪತಿಬಾಬೂನ, ಖೂಬ ಪ್ರಯತ್ನ ಕರೂನ ಬರೇ ಉತರಾನ ಸಮಜಾವನ ಕಾದಂಬಿನೀಕ ತಾಂಚೆ ಶೆಜಾರಚೆ ಕೂಡಾಂತ ನ್ಹಿದಪಾಚೆ ವ್ಯವಸ್ಥಾ ಕೆಲಿ.

ಹೆರದಿವಸ ಯೋಗಮಾಯಾನ ಆಪಲೆ ಘೋವಾಕ ಅಂತಃಪುರಾಂತ ಆಪೋವಪಾಕ ಧಾಡಲೊ. ತಾಂಣೆ ಯೆತಕೀರ ತಾಕಾ ಸಾಮಕೆಂ ತಾಪಯಲೊ - “ಕಿತೆಂ ತುಮಿ ಏಕ ದಾದಲೊ ವ್ಹಯ? ಅಂ? ನ್ಹಯ ಏಕ ಬಾಯ್ಲ ಮನೀಸ ಆಪಲೆ ಮಾಂವಾ ಘರಚಾನ ಧಾವನ ಯೆತಾ ಆನಿ ತುಮಗೆಲೆ ಘರಾ ಆಶ್ರಯ ಘೆತಾ, ಆನಿ ಹ್ಯಾ ಉತರಾಕ ಏಕ ಮ್ಹಯನೊ ಜಾಲೊ..... ತಿಕ್ಕಾ ಪರತೂನ ವಚ ಮ್ಹಣ ಸಾಂಗಚೆ ನ್ಹಯ ತುಮ್ಮಿ? ಏಕ ದೀಸ ತರಿ ತಿಚೆ ಬದ್ದಲ ಕಾಂಯ ಅಸಮಾಧಾನ ಆಯಖಲನಾ ಹಾಂವೆ ತುಮಚೆ ತೊಂಡಾನ! ತುಮ್ಮಿ ಮ್ಹಜೇರ ಮೆಹರಬಾನ ಕೆಲಿ ಮ್ಹಣ ಚಿಂತಪ ಕೀ ಹಾಂವೆ? ತುಮ್ಮಿ ದಾದಲೆ ಸಗಲೆ ಅಶೇಂಚ!”

ಚಡಕರೂನ ದಾದಲ್ಯಾಂಕ ಆಪಲೆ ಬಾಯಲಾಂ ಬದ್ದಲ ಖೂಬಚ ಪ್ರೇಮ ಆಸತಾ ತಾಕ್ಚಾ ಲಾಗೂನ ಚೂಕ ಆಪಣೇಚ ಕೆಲ್ಯಾ ಅಶೆಂ ಮಾನತಾತ. ಅಸಹಾಯಕ ಪೂಣ ಸುಂದರ ಕಾದಂಬಿನೀಚೆ ಬದ್ದಲ ಶ್ರೀಪತಿ ಬಾಬೂಕ ಕಿತಲಿ ದಯಾ-ಮಾಯಾ ಉರಪಾಜಾಯ ಆಶಿಲಕೀ ತಾಚೆ ಪರಸ ಕುಸಕೂಟಾ ಇತಲೀಯ ಚಡನಾ ಮ್ಹಣ ಯೋಗಮಾಯಾಚಿ ಶಪ್ಪತ ಘೆವಚಾಕ ತೊ ತಯಾರ ಆಶಿಲೊ, ತರೀಯ, ಆಪಲೆ ವಾಗಣೂಕೀನ ತೆಂ ಸಿದ್ಧ ಕರಪಾಕ

ಶಕಲೋನಾ. “ಹ್ಯಾ ಅನಾಥ ಆನಿ ನಿರಾಧಾರ ವಿಧವೇಕ ತಿಗಲೆ ಮಾಂವಾ ಘರಚಾಂನಿ ಅತಿ ವಾಯಟ ರೀತಿನ ಚಲೊವನ ಘೆತಲೆಂ, ಆನಿ ತೆಂ ತಿಕ್ಕಾ ಸಹನ ಜಾಯನಾ ಜಾಲ್ಲೆ ಭಿತ್ತರಿ ತಿಕ್ಕಾ ಘರಚಾನ ಧಾಂವಂಡಾಯಲೆ, ದೆಖೊನ ತೀಂಣೆ ಹಾಂಗಾ ಯೇವನ ಆಶ್ರಯ ಘೆತಲೊ ಆಸತ. ತಿಕಾ ಆವಯ-ಬಾಪೂಯ ಕೋಣ ನಾ. ಅಸಲೆ ಪರಿಸ್ಥಿತೀಂತ ತಿಕ್ಕಾ ಹಾಂಗಚಾನ ಭಾಯರ ಫಾಲಪ ಹೆಂ ಸಮ ಕೀ? ಅಶೆಂ ಮ್ಹಣತ ಶ್ರೀಪತಿ ಬಾಬೂನ ಹೊ ವಿಶಯ ಹಾಂಗಾಚ ಸೊಡೊನ ದಿವಪಾಕ ಪಳಯಲೆಂ ತಶೆಂ ತಿಚೆ ಜೀವನಾಂತ ಕಿತೆಂ ಘಡಲೆಂ ಹೆಂ ಸಮಜೂನ ಘೆವಪಾಕ ತೊ ಉತ್ಸುಕ ಆಶಿಲೊ ವ್ಹಯ. ಪೂಣ ಅಶೆಂ ಪ್ರಶ್ನ ವಿಚಾರೊನ ಕಾದಂಬಿನೀಕ ಆನಿಕೂಯ ಅಸ್ವಸ್ಥ ಕರಪಾಕ ತೊ ತಯಾರ ನಾಶಿಲೊ.

ತಾಚಿ ಬಾಯಲ ಆಪಲೆ ಆಳಶಿ ಘೋವಾಚೆಂ ನಿರ್ಲಕ್ಷ್ಯ ಪಳೋವನ ತಾಚೇರ ವೆಗಳೆ ಧರಾನ ಉತರಾಂಚೆ ಆಕ್ರಮಣ ಕರಪಾಕ ಲಾಗಲಿ. ಮಾಗೀರ “ಪಾಡಪಡೊಂ ಘರಾಂತ ಶಾಂತತಾಯ ತರ ಊರೊಂ” ಮ್ಹಣ ಶ್ರೀಪತೀನ ಕಾದಂಬಿನೀಲೆ ಮಾಂವಾಲೆ ಘರಾಕ ಹೊ ವಿಶಯು ಕಳೋವಚೊ ಅಶೆಂ ಚಿಂತಲೆಂ - ಕಾಗದ ಕೋಣಾಕ ಬರೋವಚೆಂ? ಕಿತೆಂ ಮ್ಹಣ ಬರೋವಚೆಂ? ಬರಯಲ್ಯಾರ ಹೀ ಸಮಸ್ಯಾ ಹಾಂಗಾಕಚ ಪರಿಹಾರ ಜಾತಾ ಮ್ಹಣ ಸಾಂಗಚಾ ಜಾತ್ತವೆ? ಅಶೆಂ ವಿಚಾರ ಕರುನ ಕರುನ ತೊ ಅಖೇರಿಕ ಆಪ್ಪಣಚ ರಾಣಿಹಾಟಾಕ ವಚೂನ, ಘಡಲೆ ಕಿತೆಂ ಹೆಂ ಸಮಜೂನ ಯೆತಾಂ ಅಶೆಂ ನರ್ಧಾರಾಕ ಆಯಲೊ.

ಶ್ರೀಪತಿ ರಾಣಿಹಾಟಾಕ ಭಾಯ್ರಸರೂನ ಗೆಲೊ. ಹ್ಯಾ ವಾಟೀನ ಯೋಗಮಾಯಾನ ಕಾದಂಬಿನೀಕ ಲಾಗಿಂ ಆಪೋವನ “ಹೆ ಪಳೆ.. ತುಂವೆ ಆನಿ ಹಾಂಗಾ ಥಾಂಬಪ ಬರೆಂ ದಿಸನಾ. ಪಳಯಲ್ಲಿ ಲೋಕ ತರಿ ಕಿತೆಂ ಮ್ಹಣತಾಲೆ ಸಾಂಗ?” ಮ್ಹಳೆಂ

ಕಾದಂಬಿನೀನ ಏಕ ಘಡಿ ಗಂಭೀರತಾಯೀನ ದೊಳೆ ಮೊಲ್ಕೆ ಕರುನ ಯೋಗಮಾಯಾಕ ಪಳಯತ ವಿಚಾರಲೆಂ - “ಲೋಕಾಂಕ ಆನಿ ಮ್ಹಾಕಾ ಕಿತಗೊ ಸಂಬಂಧ?”

ಯೋಗಮಾಯಾ ಧಕ್ಕ ಜಾವನ ರಾಬಲಿ. ಮಾಗೀರ ತಿಖಿಟ ಆವಾಜಾಂತ ತೀಂಣೆ ಮ್ಹಳೆಂ “ತುಕ್ಕಾ ಆನಿ ಲೋಕಾಂಕ ಸಂಬಂಧ ನಾ ಜಾಲ್ಯಾರೊಯ, ಆಮಕಾಂ ಆಸಾ. ಲೋಕಾಂ ಘರಚೆ ಸೂನೇಕ ಆಮ್ಗಲೆ ಘರಾ ಕಿತ್ಲೆ ದೀಸ ಮ್ಹಣ ದವರ್ನ್ ಘೆವಚಾ ಜಾತಾ?”

ಕಾದಂಬಿನೀನ ಮ್ಹಳೆಂ “ಮ್ಹಜೆಂ? ಖಿಂಯ ಆಸಾ ಮ್ಹಜೆ ಮಾಂವಾಲೆಂ ಘರ?”

“ವಿಚಿತ್ರಗೇ ಬಾಯೇ” ಯೋಗಮಾಯಾನ ಚಿಂತಲೆಂ “ಹೀ ದಳಿದ್ರ ಬಾಯಲ ಮನೀಸ ಆನಿ ಕಿತೆಂ ಉಲಯತ ಕೀ!”

ಮಾಗೀರ ಹಳೂ ಕಾದಂಬಿನೀನ ಮ್ಹಳೆಂ “ಹಾಂವ ತುಮಕಾಂ ಕಿತೆಂ ಲಾಗತಾಂ? ಹಾಂವ ಹ್ಯಾ ಜಗಾಕ ಸಂಬಂಧ ಪಾವಿಲಿಂ ಕೀ? ತುಮಿ ಸಗಲಿಂ ಹಾಸತಾತ, ಮೋಗ ಕರತಾತ, ಎಕಾಮೇಕಾಂ ಬರೋಬರ ಬರೀಂ ಕರೊನ ಆಸಾತ. ಹಾಂವ? ಹಾಂವ ಫಕತ ಪಳಯತಾಂ. ತುಮಿ ಸಗಲೆ ಮನೀಸ. ಹಾಂವ ಏಕ ಸಾವಳಿ. ದೇವಾನ ಮಾಕ್ಕಾ ತುಮಗಲೆ ಮಜಗತಿಂ ಆನಿಕೂಯ ಕಿತ್ಯಾಕ ದವರಲಾಂ ಕಿ ಮಾಕ್ಕಾ ಕಳನಾ.”

ತಿಗೆಲಿಂ ಉತರಾಂ ಆನಿ ಸ್ವರೂಪ ದೊನೂಂಯ ವಿಚಿತ್ರಶೆಂ ದಿಸಲೆಂ ಯೋಗಮಾಯಾಕ. ಪೂಣ ವಿಶಯ ಕಿತೆಂ ತೊ ಪೂರ್ಣಪಣಿಂ ಲಕ್ಷಾಂತ ಆಯಿಲನಾ. ತಿಕಾ ಪರತೂನ ಉತರ ದಿವಪಾಕ ಕಿಂವಾ ತಿಕಾ ಮುಖಾವೆಲೊ ಪ್ರಶ್ನ ವಿಚಾರಪಾಕ ಕಾಂಯೀಯ ಸೂಚನಾಶಿ ಯೋಗಮಾಯಾ ಗಂಭೀರ ಜಾವನ ವಚ್ಚಾಕ ಗೆಲಿ.

ಶ್ರೀಪತೀನ ರಾಣಿಹಾಟ್‌ಚಾನ ಪರತ ಯೆತನಾ ರಾತಚೆ ಧಾ ಘಂಟೆ. ಧಾರಾಕಾರ ಪಾವಸ. ರಕವತ ಆಸಾ. ಹೊ ಪಾವಸೂಯ ಧಾಂಬನಾ ಆನಿ ಹೀ ರಾತೂಯ ಸರನಾ ಅಶೆಂ ದಿಸತಾಲೆಂ.

“ಬರೆಂ,.. ಕಿತೆಂ ಜಾಲೆಂ?” ಯೋಗಮಾಯಾನ ಪ್ರಶ್ನ ಕೆಲೊ. “ತೆಂ ಮೊಬ ಸಾಂಗಚಾಕ ಆಸಾ.” ಅಶೆಂ ಮ್ಹಣತ ಕಪಡೆ ಬದಲೂನ ಶ್ರೀಪತಿ ಜೆವಣಾಕ ಬಸಲೊ. ಮಾಗೀರ ಹುಕ್ಕಾ ಒಡೂನ ನ್ಹಿದಪಾಕ ಗೆಲೊ. ತಾಚೆಂ ಮನ ಸಾಮಕೆಂ ಘುಸಪಾಗೊಂದಳಾಂತ ಪಡ್ಲಿಂ.

ಯೋಗಮಾಯಾನ ಆಪಲೆಂ ಕುತೂಹಲ ಬರೋಚವೇಳ ದಾಬೂನ ಧರಲೆಂ. ಮಾಗೀರ ಪಲಂಗಾರ ಬಸತ - “ಕಿತೆಂ ಜಾಲೆಂ?” ಮ್ಹಣ ವಿಚಾರಲೆಂ.

“ತೂಂವೆ ಏಕ ಹೋಡ ಚೂಕ ಕೆಲ್ಯಾ” ಶ್ರೀಪತೀನ ಮ್ಹಳೆಂ. ಯೋಗಮಾಯಾ ಸಾಮಕೆ ಪಿಕಾರ ಜಾಲಿ. ಬಾಯಲಾಂ ಕೆನ್ನಾಯ ಚೂಕ ಕರನಾತ. ಜರ ಕೆಲ್ಲಿ ಮ್ಹಣ ಸಮಜ, ಬುದ್ಧ ಆಶಿಲೆ ದಾದಲೆ ತೆಂ ಕೆನ್ನಾಯ ಉಗಡೂನ ಸಾಂಗನಾತ, ಬದಲಾಕ ತೀ ಚೂಕ ಆಪಲೇಚ ಆಂಗಾರ ಘತಾತ “ಚೂಕ ತೀ ಕಿತೆಂ ಮ್ಹಣ ಸಾಂಗತಾತ ಕೀ?” ಮ್ಹಳೆಂ ತೀಂಣೆ.

“ತೂಂವೆ ಘರಾಂತ ಆಶ್ರಯ ದಿಲ್ಲಿ ಬಾಯ್ಲ ತೀ ತುಗೆಲಿ ಬಾಲ್ಯಕಾಲಾಚಿ ಮೈತ್ರಿಣ ಕಾದಂಬಿನಿ ನ್ಹಯ” ಶ್ರೀಪತೀನ ಮ್ಹಳೆಂ.

ಹೆಂ ಆಯಕತಕೀರ ತಿಕ್ಕಾ ರಾಗಾನ ಚೇಡ ಆಯಲಿ. ತೆಂ ಸುದ್ಧಾಂ ತಿಗಲೆ ಸ್ವತಾ ಘೋವಾನ ಮ್ಹಳೆಂ ಮ್ಹಣ. “ಕಿತೆಂ ಮೆಗೆಲೆ ಮೈತ್ರಿಣಿಚಿ ವಳಖಿ ಮ್ಹಾಕ್ಕಾ ಮೇಳನಾಕೀ? ತೀ ಕೋಣ ಮ್ಹಣ ವಳಖಿವಪಾಕ ಮ್ಹಾಕಾ ತುಮ್ಮಿ ಸಾಂಗಕಾಕೀ? ಓ! ಭಾರೀ ಹುಶಾರ ತುಮೀ!” ಮ್ಹಳಾಲಿ.

ಶ್ರೀಪತೀನ ಮ್ಹಳೆಂ - “ಹೆಂ ಪಳೆ, ಹಾಂವ ಹುಶಾರ ಕೀ ಕಿತೆಂ ಹ್ಯಾ ವಿಶಯಾಚೇರ ಆಮ್ಮಿ ಝಗಡಪಾಚೆಂ ನ್ಹಾಕಾ ಆತಾಂ. ಹಾಂವೆ ಜೆಂ ಸಾಂಗತಾಂ ತೆಂ ಸತ್ಯ ಮ್ಹಣ ಸಿದ್ಧ ಕರೂನ ದಾಖಿಯತಾಂ.. ಹೆಂ ಪಳೆ ಯೋಗಮಾಯಾಚಿ ಮೈತ್ರಿಣ ಕಾದಂಬಿನಿ ಮೆಲ್ಯಾ.”

“ಏ ದೇವಾ!” ಯೋಗ ಮಾಯೇನ ಉದ್ಗಾರ ಕಾಡಲೊ- “ತುಮ್ಮಿ ಖರೋಖರ ಖಿಯಕೀ ವಚೂನ ಆಯಲ್ಯಾತ, ಕೋಣಾಚೆಕೀ ಘರಾಕ ಚುಕ್ಕೂನ ಗೆಲ್ಯಾತ; ಕಿಂವಾ ಆಯಕುವಪಾಂತ ಕಾಂಯತರಿ ಚೂಕ ಘಡಲ್ಯಾ. ತುಮ್ಮಿಚ ಕಿತ್ಯಾಕ ಗೆಲೆ ಧಂಯ? ಏಕ ಪತ್ರ ಬರೋವನ ಘಾಲ್ಯಾರ ಸಗಲೆಂ ಸುರಳೀತ ಜಾತಾ ಆಸಲೆಂ.”

ಆಪಣ್ಯಾಲಿ ಕಾರ್ಯಕಾರೀ ತಾಂಕ ಆನಿ ಬುದ್ಧ ಹಾಚೇರ ಬಾಯಲೇನ ಪ್ರಕಟ ಕೆಲ್ಲೊ ಅವಿಶ್ವಾಸ ಪಳೋವನ ಶ್ರೀಪತೀಕ ಭಾರೀ ಬೇಜಾರ ಜಾಲೊ.

ಇತ್ತೆ ಸಗಳೆ ಪುರಾವೆ ಸಾಂಗಲ್ಯಾರೂಯ ಕಾಂಯ ಲಾಭದಾಯಕ ಜಾಂವೂನಾ ಅಶೆಂ ದಿಸಲೆಂ ತಾಕ್ಯಾ ರಾತ್ರ ಭರ ದೊಗಿಂ ಆಪ-ಆಪಲೆಂ ಉತರ ಪ್ರತಿಪಾದನ ಕರತ ಆನಿ ಖಂಡನ ಕರತ ರಾವಲಿಂ. ತರೀ ಸುದ್ದಾಂ ಕಾದಂಬಿನೀಕ ಘರಾಂತಲ್ಯಾನ ಭಾಯರ ಘಾಲಪ ಹ್ಯಾ ವಿಶಯಾಂತ ಮಾತ್ರ ದೊಗಾಂಚೊ ಮತ ಏಕ ಆಶಿಲೆಂ. ಶ್ರೀಪತೀಲೆ ಸಮಜುತಿ ಪ್ರಕಾರ ತಾಂಗೇರ ಆಯಿಲ್ಲೆ ಹ್ಯಾ ಸೊಯರೀನ ತಾಗೆಲೆ ಬಾಯಲೇಕ ಆಪಣ ತಿಚಿ ಮೈತ್ರಿಣ ಮ್ಹಣ ಫಟಯಲಾಂ. ಪೂಣ ಯೋಗಮಾಯಾ ಮ್ಹಣಾ, ಕೀ ತೀ ವಾಯಟ ಚಾಲೀಚಿ ದೆಖೊನ ವಿನಾಕಾರಣ ಮಾಂವಾಚೆಂ ಘರ ಸೊಡೂನ ಆಯಲ್ಯಾ ಕಿತೇಂಯ ಜಾವೊಂ ದೊಗಾಂನಿಂ ಏಕಮತ ಜಾಲ್ಲೆ ವಿಶಯಚಾರ ಮಾತ್ರ ಅಭಿಪ್ರಾಯ ಬದಲಿಲನಾ. ಪೂಣ ಹ್ಯಾ ವಾಚಾಗಾರೀಂತ ದೊಗಾಂಚೊ ಆವಾಜ ಇತ್ಲೊ ವಯರ ಚಡಲೊ ಕಿ ಶೆಜಾರಿ ಕೂಡಾಂತ ಕಾದಂಬಿನಿ ನ್ಹಿದಲ್ಯಾ ಮ್ಹಳ್ಳೆಂ ದೊಗೀಂಯ ವಿಸರಲಿಂ.

ಏಕಲ್ಯಾನ ಮ್ಹಳ್ಳೆಂ “ಬರೇಂ ಲಚಾಂಡ ಗಾಂಟಲೆ ಹೆಂ ಆಮಕಾಂ ಹಾಂವ ಸಬಂದ ಕಾಣಿ ಆಯಕೂನ ಆಯಲಾಂ,” ಬಾಯಲೇನ ರಾಗಾನ ಮ್ಹಳ್ಳೆಂ - “ತುಮಿ ಆಯಕೂನ ಆಯಲ್ಯಾರ ಕಿತೆಂ ಜಾಲೆಂ? ಹಾಂವೆ ಸ್ವತಾ ದೊಳ್ಕಾಂನಿಂ ಪಳಯಲೆಂ ಫಟವೇ?”

ಅಖೇರಿಕ ಯೋಗಮಾಯಾನ “ಬರೇಂ ಆಸಾ ತರ. ಕಾದಂಬಿನಿ ಮೆಲ್ಲಿಲಿ ಕೆನ್ನ ಖಂಯ?” ಮ್ಹಣ ವಿಚಾರಲೆಂ. ಕಾದಂಬಿನೀನ ಆಪಲ್ಯಾಕ ಬರಯಿಲ್ಲೆ ಪತ್ರಾಚಿ ತಾರೀಖ ಆನಿ ತಾಂಣೆ ಸಮಜೂನ ಆಯಿಲ್ಲಿ ತಾರೀಖ ಹಾಂತುಲೊ ವ್ಯತ್ಯಾಸ ದಾಖೋವನದೀವನ ಶ್ರೀಪತೀನ ಆಯಕಲ್ಲೆಂ ಸಗಳೆಂ ಫಾಲ್ ಮ್ಹಣ ಸಿದ್ಧಕರೂಂಯಾ ಮ್ಹಣ ತಿಗಲೊ ವಿಚಾರ.

ಶ್ರೀಪತೀನ ತಾರೀಖ ಸಾಂಗಲಿ ಆನಿ ತೊ ದೀಸ ಆಶಿಲ್ಲೊ ಕಾದಂಬಿನಿ ತಾಂಚೆ ಘರಾ ಆಯಿಲ್ಲೊ ಆದಲೊ ದೀಸ! ಹೆಂ ಕಳ್ಳೆಂ ಭಿತ್ತರ ಯೋಗಮಾಯಾಚೆ ಕಾಳೀಜ ಧರಧರಲೆಂ; ಆನಿ ಶ್ರೀಪತೀಕೂಯ ಕಾಂಯತರಿ ಜಾಲೆಂ.

ಇತ್ಲಾಂತ ತಾಂಚೆ ಕೂಡಾಚೆಂ ದಾರ ‘ಧಡ್ಡ’ ಕರೂನ ಉಗಡಲೆಂ; ಪಾವಸಾಚೊ ಧಂಡ ವಾರೊ ‘ಬುಸ್’ ಕರೂನ ಭಿತ್ತರ ಆಯಲೊ ಆನಿ

ಜಳತ ಆಶಿಲೊ ದಿವೊ ವಾಡವಲೊ. ಆತಾಂ ಭಿತ್ತರ ಏಕದಂ ಕಾಳೋಖಿ
ಭರಲೊ. ಕಾದಂಬಿನಿ ಕೂಡಾಂತ ಯೇವನ ರಾಬಲಿ, ತೆನ್ನಾ ರಾತಚೊ
ಏಕ ವಾಜಲಾ. ಭಾಯರ ತರ ಆಕಾಂತಾಚೊ ಪಾವಸ.

ಕಾದಂಬಿನೀನ ಮ್ಹಳೆಂ - “ಮೈತ್ರಿಣೀ ಮ್ಹಜ್ಯಾ ಹಾಂವ ತುಗೆಲೀಚ
ಕಾದಂಬಿನಿ. ಪೂಣ ಹಾಂವ ಜೀವಂತ ನಾ. ಹಾಂವ ಮೆಲ್ಯಾಂ.”

ಯೋಗಮಾಯಾನ ಭಂಯಾನ ಕಿಣಚಿ ಮಾರಲಿ. ಶ್ರೀಪತೀಕ ತರ
ಆವಾಜಚ ಸುಟಿಲನಾ.

“ಹಾಂವ ಮರಣ ಪಾವಲ್ಯಾಂ ಮ್ಹಳೆಂ ಖರೆಂ... ತೆಂ ಏಕ ಸೊಡಲ್ಯಾರ
ಹಾಂವೆ ಕಿತೆಂಯ ಅನ್ಯಾಯ ಕೆಲ್ಲೊ ನಾ. ಜೀವಂತ ಮನಶಾಂ ಮದೆಂ
ಜಗಚಾಕ ಮ್ಹಾಕಾ ವಾವ ನಾ ಜಾಲ್ಯಾರ, ಮೆಲಿಲ್ಯಾಂ ಮದೇಂಯ ಮ್ಹಾಕಾ
ಜಾಗೊ ನಾ. ಓಹ್! ಹಾಂವ ಖಿಂಯ ವಚೊಂ ಆತಾಂ?” ಮ್ಹಣ
ಕಿಂಚಾಳೂನ ನ್ಹಿದಿಲೆ ತ್ಯಾ ಪರಮಾತ್ಮಾಕ ಜಾಗಯತ ಕೀ ಮ್ಹಳೆ ಭಶೇನ
ಪಾವಸಾಚೆ ತ್ಯಾ ಕಾಳ ರಾತ್ರಿಂತ “ಹಾಂವ ಖಿಂಯ ವಚೊಂ? ಖಿಂಯ
ವಚೊಂ” ಮ್ಹಣ ವದರಪಾ ಲಾಗಲಿ.

ಅಶೆಂ ವದರತ, ಬೇಶುದ್ಧ ಪಡಿಲೆ ತ್ಯಾ ಘೋವಬಾಯಲಾಂಕ
ತ್ಯಾ ಕಾಳಖಾಕೂಡಾಂತಚಿ ಸೊಡೂನ, ಹ್ಯಾ ಸಂವಸಾರಾಂತ ಆಪಲೆಂ
ಸ್ಥಾನ ಖಿಂಯ ಮ್ಹಣ ಸೊದತ ಗೆಲಿ.

V

ಕಾದಂಬಿನಿ ರಾಣಿಹಾಟಾಕ ಪಾವಲಿ ಕಶಿಂ ಮ್ಹಣ ಸಾಂಗಚೆಂ ಬೆಗೇನ
ಕಷ್ಟ ಪಯಲೆಂ ತೀಂಣೆ ಕೋಣಾಕೂಯ ದಾಖೊವನ ಘೆತಿಲನಾ. ದೀಸಭರ
ಉಪಾಶೀಚಿ ಏಕ ಮೊಡಕೆ ದೇವಳಾಂತ ಬಸೂನ ರಾವಲಿ. ಅಕಾಲಿಕ
ಪಾವಸಾಚೆ ನಿಮತಾನ ಸಾಂಜ ಕಾಳೀಕಿಟ್ಟ ಜಾಲ್ಲಿ. ತೂಫಾನ ಯೆವಚೆ
ಭಿರಾಂತೀನ ಲೋಕ ಸಗಲೆ ಆಪ ಆಪಲ್ಯಾಲೆ ಘರಾಂಕ ಧಾಂವಲೆ. ತೆನ್ನಾ
ಕಾದಂಬಿನಿ ಹಳೂ ಭಾಯರ ಆಯಲಿ. ತಿಚೆ ಮಾಂವಾಚೆ ಘರಾಚೆ ದಾರಾಂತ

ಯೆತನಾ ತಿಚೆಂ ಕಾಳಿಜ ಧಡಧಡಲೆಂ. ಭಿತರ ಸರತಾಂನಾ ಆಪಲೊ ಪದರ ತೊಂಡಾರ್ ಓಡೂನ ಘೆತಲೊ ದೆಖೊನ ಕೋಣ ತರೀ ದಾಸಿ ಆಸತಾಲಿ ಅಶೆಂ ದಾರಾವಯಲೆ ಶಿಪಾಯಾನ ಚಿಂತಲೆ ಆನಿ ತಿಕಾ ಥಾಂಬಯಲನಾ. ತೆ ವೇಳಾರ ಪಾವಸ ತರ ರಕವತ ಆಶಿಲೊ ಆನಿ ವಾರೋಯ ಜೋರಾನ ವ್ಹಾಂವಚಾಲಾಗಲೊ.

ಘರಚೆ ಯಜಮಾನಿ - ಶಾರದಾಶಂಕರಾಚೆ ಬಾಯಲ ಆಪಲೆ ವಿಧವಾ ಭಯಣಿಚೆ ಬರೋಬರ ಪತ್ತೆ ಖೆಳತ ಬಶಿಲಿ. ರಾಂಚ ಕೂಡೀಂತ ಏಕ ದಾಸಿ ಆಶಿಲಿ. ಶೀಕಾಚೆಂ ಚೆರಡುಂ ನ್ಹಿದಪಾಚೆ ಕೂಡಾಂತ ನ್ಹಿದಿಲೆಂ. ಸಗಲ್ಯಾಲಿ ನದರ ಚುಕೋವನ ಕಾದಂಬಿನಿ ಹ್ಯಾ ಕೂಡಾಂತ ರಿಗಲಿ. ಮಾಂವಾಲೆ ಘರಾಕ ತೀ ಕಿತ್ಯಾಕ ಆಯಲಿ ಹೆಂ ತಿಕಾಯ ಖಬರ ನಾಶಿಲೆಂ. ಖಬರ ಆಶಿಲೆಂ ಫಕತ ತಿಗಲೆ ತ್ಯಾ ಚೆರಡಾಕ ಪಳೋವಕಾ ಮ್ಹಳ್ಳೆಂ. ಮುಖಾರ ಖಂಯ ವಚ್ಚೆಂ, ಕಿತೆಂ ಕರಚೆಂ ಹೆ ವಿಚಾರ ತೀಂಣೆ ಕಾಂಯಚ ಕೆಲ್ಲೆ ನಾಶಿಲೆ.

ದಿವ್ಯಾ ಉಜವಾಡಾಂತ ಹಾತಾಚ್ಯೊ ಮುಷ್ಟಯೊ ಬೆಂದೂನು ನ್ಹಿದಿಲೆ ಚೆರ್ಡಾಕ ಪಳಯಲೆಂ ತೀಂಣೆ. ತಾಪಾನ ಭಾಗ್ಸುನು ಬಾರೀಕ ಜಾಲಾ. ತಾಕ್ಕಾ ಪಳಯಲೆ ಭಿತರ ತಿಚ್ಯಾ ಭಾಜಿಲ್ಲೆ ಕಾಳಜಾಕ ಮೋಗಾಚೆ ತಾನ ಲಾಗಲಿ. ತ್ಯಾ ಬಾಳಾಕ ಏಕ ಫಾವಟ ಆಪಲೆ ಕಾಳಜಾಕ ಪೊಟಲೂನ ಧರಚೆಂ ಅಶೆಂ ತೀ ಆವಂಡೇಲಿ. ಫಾಟೋಫಾಟ ತಿಕ್ಕಾ ವಿಚಾರ ಆಯಲೊ - “ನಾ, ಹಾಂವ ಅಸ್ತಿತ್ವಾಂತ ನಾ. ಮ್ಹಂಟಕೀರ ಹಾಕ್ಕಾ ಪಳೋವನ ಘೆತ್ತಲೆ ಕೋಣ? ತಾಗೆಲೆ ಆವಯಕ ತಿಗಲೆ ವಾಂಗಡ್ಯಾಂ ಬರೋಬರ ಉರಪ, ತಾಂಚೆ ಬರೋಬರ ಪಂಚಾದಿಕಾ ಮಾರಪ, ತಾಂಚೆ ಸಾಂಗಾತೀಕ ಪತ್ತೆ ಖೆಳಪ ಹೆಂ ಸಗಲೆಂ ಮಿಂಬ ಆವಡತಾ. ಹ್ಯಾ ಚೆರ್ಡಾಕ ಪಳೋವನ ಘೆವಚೆಂ ಸದಾಂ ಹಾಂವೆಚ ಆಶಿಲ್ಲೆಂ. ತಿಕ್ಕಾ ಕಾಂಯ ಚಿಂತಾನಾ. ತಾಗೆಲೆ ಖತೀರ ಏಕ ದೀಸ ಸುದ್ಧಾಂ ತೀಂಣೆ ತ್ರಾಸ ಘೆತ್ತಿಲ ಮ್ಹಣ ನಾ. ಆತ್ತಾಂ ಮೆಗೆಲೆವರಿ ಹಾಕ್ಕಾ ಕೋಣ ಪಳೋವನ ಘೆತಾ?”

ಚೆರಡುಂ ನ್ವಿದಾಂತಚಿ ಬರಿಸರಲೆಂ ಆನಿ ಅರ್ಧ ನ್ವಿದೇಂತಚಿ “ಮಾವಶಿ ಉದಕ”. ಮ್ಹಳಾಲೆಂ. ತಿಗಲೆ ಮೋಗಾಚೆ ಚೆರಡುಂ ಅಜೂನ ಮಾವಶೀಕ ವಿಸರಲನಾಶಿಲೆಂ! ಉದ್ವೇಗಾಚೆ ಭರಾಂತು ತೀಂಣೆ ಇತ್ತೆಂ ಉದಕ ರಕೋವನು ತಾಕ್ಲಾ ಉಕ್ಕಳನ ಆಪಲೆ ಕಾಳಜಾಕ ಪೊಟೋಳನ ಧರೂನ ಉದಕ ಪಿವಯಲೆಂ.

ನ್ವಿದಾಂತ ಆಸೂಂ ಪರ್ಯಂತ ಸದಾಂ ಸವಯ ಅಶಿಲೆ ಹಾತಾನ ಉದಕ ಪಿವಪಾಕ ತ್ಯಾ ಭುರ್ಗ್ಯಾಕ ವಿಚಿತ್ರ ಕಾಂಯ ದಿಸ್ಲೊನಾ. ಪೂಣ ಜೆನ್ನಾ ಕಾದಂಬಿನಿಚಿ ಮಿಂಬ ದಿಸಾಂಚಿ ಆಶಾ ಪೂರ್ಣ ಜಾಲಿ, ತೀಂಣೆ ತಾಕ್ಲಾ ಉಮ್ಮೊ ದಿಲೊ ಆನಿ ಪರತ ಥಾಪಟಾನು ನ್ವಿದವಚಾಕ ಸುರು ಕೆಲ್ಲೆಂ, ತೆನ್ನಾ ಚೆರಡುಂ ಜಾಗಿಂ ಜಾಲೆಂ ಆನಿ ತಿಕಾ ವೆಂಗಾವನು - “ಮಾವಶೇ ತೂಂ ಮೆಲ್ಲಿಗೇ?” ಮ್ಹಣ ವಿಚಾರಲೆಂ.

“ವ್ಹಯ, ಮ್ಹಜೆ ಮೋಗಾ.”

“ಆನಿ ತೂಂ ಆತಾಂ ಪರತೂನ ಆಯಲಿ? ಪರತ ಮರನಾಕ್ಲಾ ಹಾಂ?” ಹ್ಯಾ ಪ್ರಶ್ನಾಕ ಉತರ ದಿವಕಾ ಮ್ಹಣಚೆ ಭಿತ್ತರ ಏಕ ಅನಿಷ್ಟ ಘಡಲೆಂ. ದಾಸಿ ಸಾಬೂದಾಣ್ಯಾಚಿ ಪೇಜ ಘೇವನ ಭಿತ್ತರ ಯೇತ ಆಶಿಲಿ. ತಿಚೆ ಹಾತಾಂತಲ್ಯಾ ಪೇಜೆಚೆಂ ತೆಂ ಆಯದನ ಪಡಲೆಂ ಆನಿ ತ್ಯಾ ಆವಾಜಾಕ ಯಜಮಾನಿ ಪತ್ತೆ ಥಂಯಚ ಸೊಡೂನ ಉಠೂನ ಆಯಲಿ. ತೀ ಕೂಡಾಂತ ಆಯಿಲ್ಲಿ ಖಾಂಬೊಶಿ ರಾಬಲಿ - ಹೆತಾಂತು ಉಲ್ಲೊಪಾಕೂಯ ಜಾಯನಾ, ತೆತಾಂತು ಧಾಂವಚಾಕೂಯ ಜಾಯನಾ. ಹೆಂ ಒಟ್ಟು ಪಳಯತ ಆಶಿಲೆಂ ಚೆರಡುಂ ಸಾಮಕೆಂ ಭಿಯೆಲ್ಲೆಂ ಆನಿ ರಡತ ರಡತ “ಮಾವಶೇ ತೂಂ ವಚಗೇ.. ತೂಂ ದೂರ ವಚಗೇ” ಮ್ಹಣ ವದರಚಾಕ ಲಾಗಲೆಂ.

ಆತಾಂ ಕಾದಂಬಿನೀಕ ನಕ್ಕೇ ಜಾಲೆಂ ಕೀ ತೀ ಮರಣ-ಪಾವಿಲನಾ ಪರಂತು ಜೀವಂತ ಆಸಾ ಮ್ಹಣ. ತೇಂಚ ಪಯಲೇಚೆಂ ಕೂಡ, ತೇಚ

ಸಾಮಾನ, ತೋಚ ಭುರಗೊ, ತಾಗೆಲೊ ತೋಚಿ ಮೋಗು, ಖಿಂಚೇಯಿ ತಿಗಲೆ ಆನಿ ತಾಂಚೆ ಮದೆಂ ಕಾಯ್ ಅಂತರ ನಿರ್ಮಾಣ ಕರತ ನಾ. ತಿಗಲೆ ಮೈತ್ರಿಣೆಲೆ ಘರಾ ತಿಗಲಿ ಬಾಲ್ಯ ಕಾಲಾಚೆ ಸಖಿ ಮೆಲ್ಲಿ ಅಶೆಂ ಅಣಭವ ಆಯಲೊ. ಪುಣ ಆತಾಂ ಹ್ಯಾ ಚೆರಡಾಲೆ ಕೂಡಾಂತು ತಾಗೆಲಿ ಮಾವಶಿ ಮೆಲ್ಲಿಲನಾ ಮ್ಹಣ ಅನುಭವ ಆಯಲೊ ತಿಕಾ. ತೀಂಣೆ ವ್ಯಥೇನ ಆಪಲೆ ಜಾವೇಕ ಸಾಂಗಲೆಂ - “ಆಕ್ಚಾ ಮಾಕ್ಚ ಪಳೋವನ ತುಮ್ಮಿ ಕಿತ್ಯಾಕ ಭಿಯೆತಾತ? ಹೆ ಪಳೆ, ಹಾಂವ ತುಮಚೇಚ, ಪಯ್ಲೆಂ ಕಶಿಂ ಆಶಿಲಿಂ ಕೀ ತಶೇಂಚ ಆಸಾ.”

ತಿಚೆ ಜಾವೇಕ ಹೆಂ ಸಗಲೆಂ ಸಹನ ಜಾವೂಂ ನಾ. ಆನಿ ತೀ ಬೇಶುದ್ಧ ಜಾವನ ಪಡಲಿ. ಆತಾಂ ಶಾರದಾಶಂಕರಚ ಅಂತಃಪುರಾಂತ ಆಯಲೊ, ಆನಿ ಆಪಲೆ ದೋನೂಂಯ ಹಾತ ಜೊಡೂನ ಕಾಕುಳಟಾಯೇನ ಮ್ಹಣಪಾಲಾಗಲೊ - “ಬಾಯಗೊ ಕಾದಂಬಿನೀ.... ಹೆಂ ಸಾರಖೆಂ ಕೀ ಸಾಂಗ. ಸತೀಶ ಮ್ಹಜೊ ಎಕುಲತೊ ಚಲೊ. ತೂಂ ತಾಕ್ಚಾ ಕಿತ್ಯಾಕ ದಾಖೊವನ ಘೆತಾ? ಆಮ್ಮಿ ತುಗಲೆ ಸಂಬಂಧಿಕ ನ್ಹಯ? ತೂಂವೆ ವಚತ ಪಸೂನ ತೊ ಸದಾಂ ಭಾಗತ ಗೆಲಾ. ತಾಪತರ ಸತತ ಯೆತಾ. ರಾತ ದೀಸ ತೊ “ಮಾವಶೀ ಮಾವಶೀ” ಮ್ಹಣ ರಡತಾ. ತೂಂ ಕಶೆಂಯ ಹ್ಯಾ ಸಂವಸಾರಾಕ ಅಂತರಲ್ಯಾ ಹ್ಯಾ ಮಾಯೇಚೆ ಬಂಧನೂಯ ಸುಟಯಗೇ ಬಾಯೇ.... ತುಕ್ಚಾ ಕರಪಾಚೆ ಸಗಲೆ ಮರಣ ಸಂಸ್ಕಾರ ಆಮಿಂ ಕರೂಂ.”

ಕಾದಂಬಿನೀಕ ಆನಿ ಸಹನ ಜಾಯನಾ ಜಾಲೆಂ. ತೀಂಣೆ ಸಾಂಗಲೆ - “ಹಾಂವ ಮೆಲಿಲನಾ.... ಹಾಂವ ಖಿರೊಖಿರೋಚ ಮರೂಂ ನಾ. ತುಮಕಾಂ ಹಾಂವ ಕಶಿಂ ಸಮಜಾವೂಂ? ಹಾಂವ ಜೀವಂತ ಆಸಾಂ.... ಹಾಂವ ಜೀವಂತ ಆಸಾ.” ಅಶೆಂ ಮ್ಹಣತ ಥಂಯ ಆಶಿಲೆ ಕಾಶಾಚೆಂ ಆಯದನ ಕಾಡ್ನು ತೀಂಣೆ ಆಪಣ್ಯಾಲೆ ಕಪಲಾಕ ಮಾರ್ನ್ ಘೆತಲೆಂ. ಕಪಾಲ ಪುಟೂನು ರಕ್ತಬಂಬಾಳ ಜಾಲೆಂ. “ಪಳೆ-ಪಳೆ” ತೀ ವದರಪಾ ಲಾಗಲಿ “ಹಾಂವ ಜೀವಂತ ಆಸಾಂ!” ಶಾರದಾಶಂಕರ ಮೂರ್ತಿಸೊ ಸ್ಥಬ್ಧ ಜಾವನ

ರಾಬಲೊ. ಚೆರಡು ಭೀವನು ಕಿನ್ನಾಟಿ ಮಾರಚಾಕ ಲಾಗಲೆಂ.. ಬೇಶುದ್ಧ
ಜಾವನ ಪಡಿಲಿ ದೊನ್ನೀಯ ಬಾಯಲಾಂ ತಶೆಂಚ ಪಡಿಲ್ಲಿ ಆಶಿಲಿಂ.

“ಹಾಂವ ಮೆಲ್ಲಿಲ ನಾ.. ಹಾಂವ ಮೆಲ್ಲಿಲ ನಾ” ಮ್ಹಣ ಬೋಬ
ಮಾರತ ಕಾದಂಬಿನಿ ಅಂತ: ಪುರಾಚೆ ಬಾಂಯಚೆ ಲಾಗಿಂ ಆಯಲಿ ಆನಿ
ತಾಂತೂ ಉಡಕಿ ಮಾರಲಿ. ಮಾಳಯೆ ವಯಲ್ಯಾನ ಶಾರದಾಶಂಕರಾಕ
ಉದಕಾಂತ ಮಾರಿಲ್ಲಿ ಉಡಕಿಚೊ ಆವಾಜ ಆಯಕಲೊ. ರಾತ್ರಭರ ಪಾವಸ
ಪಡತ ಆಶಿಲೊ, ಹೆರದಿವಸ ಫಾಂತೊಡ್ಯಾ ಪರ್ಯಂತ ಪಡಲೊ.. ಮಾಗೀರ
ದನಪಾರಾಂ ಪರ್ಯಂತ ಸುದ್ದಾಂ ರಕವತ ಆಶಿಲೊ.

ಕಾದಂಬಿನೀನ ಮರೂನ ಆಪಣ ಮೆಲ್ಲೆನಾಶಿಲಿ ಮ್ಹಣ ಸಿದ್ಧ ಕೆಲೆಂ.



ನಯನಜೋರಚೆ ಬಾಬೂ The Babus of Nayanjore

ಎಕಾ ಕಾಳಾರ ನಯನಜೋರಚೆ ಬಾಬೂ ಖೊಬ ಫಾಮಾದ ಭಾಟಕಾರ ಮ್ಹಳ್ಳಾರ ಜಮೀನದಾರ. ತೆ ರಾಜಾಂಲೆ ಭಶೇನ ದುಡ್ಡು ಧುಮಾಡಿ ಕರಚಾಂತು ನಾಂವ ಪಾವಿಲೆ. ತೆ ಡಾಕ್ಟಾಮಸ್ಲಿನ್ ಧೋತರಾಚಿ ದೇಗ ಕಾಡೂನ ಉಡೋವನ ನ್ಹೆಸತಾಲೆ. ಕಾರಣ ಕಿತೆಂ ಕೀ ಮ್ಹಳ್ಳಾರ ತೀ ಖಿರಿಖಿರಿತ ದೇಗ ತಾಂಚೆ ಮೋವ ಆಂಗಾಕ ಲಾಗಲಾರ ತ್ರಾಸ ಜಾತಾಲೊಖಿಯ. ಮಾಜರಾ ಪೀಲಾಚೆ ಲಗ್ನಾಕ ತೆ ಕಿತ್ಲೆಕಿ ಹಜಾರ ರುಪಯೊ ಖರ್ಚಿತಾಲೆ. ಖಿಂಚೇಯತರಿ ಏಕ ಭವ್ಯ ಸುವಾಳ್ಯಾಕ ತರ ರಾತ್ರ ದೀಸಾ ಭಶೇನ ದಿಸಕಾ ಮ್ಹಣ ತಾಂಣಿ ಅಸಂಖ್ಯೆ ದಿವೆ ಜಳಯಲ್ಲಿ ಆನಿ ಸೂರ್ಯಾಚಿಂ ಕಿರಣಾಂ ಪಸರಲ್ಯಾತ ಅಶೆಂ ನಕ್ಕಲ ಕರಪಾಕ ರುಪ್ಯಾಚೆ ದೋರ ಆಕಾಶಾಂತಲ್ಯಾನ ಗಳಯಲ್ಲಿಖಿಯ. ಪೂಣ ಹೆಂ ಸಗಲೆಂ ತೊ ವ್ಹಡಲೊ ಉವಾರ ಆಯ್ಲೊ ಪಳೆ, ತಾಚೆ ಪರಸ ಪಯಲೇಚೆಂ. ಜಲಪ್ರಳಯ ಜಾಲೊ. ಹ್ಯಾ ಪಯಲೆ ಕಾಲಾಚೆ ಬಾಬೂಲೋಕಾಂಲಿ ರಾಜಶಾಹೀ ಸವಯ ಮುಖಾರ ಚಲಾವನ ವ್ಹರಪಾಕ ಸಾಧ್ಯೆ ಜಾಲೆಂನಾ. ಎಕಾ ದಿವ್ಯಾಕ ಜರ ಖೊಬ ವಾತಯೊ ಜಳಟಾತ, ತರ ತೇಲ ಕಶೆಂ ಬೆಗಿಂ ಆಟೂನ ವತಾ ತಶೆಂ ಹ್ಯಾ ಬಾಬೂಂಚೆ ಪರಿಸ್ಥಿತಿ ಜಾಲಿ.

ಆಮಗೇಲೊ ಶೆಜಾರಿ ಕೈಲಾಸಬಾಬೂ ಹ್ಯಾ ಸರತ ಆಯಿಲ್ಲೆ ವೈಭವಾಚೊ ಏಕ ಅವಶೇಷ ಮ್ಹಣೂಯೆ. ತಾಂಣೆ ವ್ಹಡ ಜಾತನಾಚಿ ಘರಾಣೆಚೆ ವ್ಹಡಪಣಾಕ ಸಾಮಕಿ ಸುಕತಿ ಲಾಗಿಲಿ. ತಾಚೊ ಬಾಪೂಯ ಮೆಲ್ಲೆ ತೆನ್ನಾ ಮರಣ ಸಂಸ್ಕಾರಾಕ ಏಕ ಫಾವಟ ಗಡದೇರಿ ಖರ್ಚಿಲ್ಲೆಂ; ಜಾಲೆಂ. ಮಾಗೀರ ಪೂರಾಯ ದಿವಾಳಿ. ಆಸ್ತಿ ಪೂರಾಯ ವಿಕ್ಪುನು ರೀಣ ಫಾರೀಗತ ಕೆಲೆಂ. ಮಾಗೀರ ಹಾತಾಂತ ಜೆಂ ಥೊಡೆಂ ಉರಲೆಂ ತೆಂ ವಾಡವಡೀಲಾಂನಿ ಭೊಗ್ಗಿಲಿ ಶ್ರೀಮಂತಕಾಯ ಭೊಗಚಾಕ ಪಾವನಾಜಾಲೆಂ.

ಕೈಲಾಸಬಾಬೂ ನಯನಜೋರ ಸೊಡೂನ ಕಲಕತ್ತೇಕ ಆಯಲೊ. ತಾಚೊ ಚಲೊ ನಿವಳಿಲ್ಲಿ ಹೀ ವ್ಹಡವಿಕಾಯ ಪಳೋವಚಾಕ ಉರಿಲನಾ. ಆಪಲೆ ಎಕುಲತೆ ಏಕ ಚಲಿಯೇಕ ಹ್ಯಾ ಜಗಾಂತ ಸೊಡೂನ ತೊ ಅಂತರಲೊ.

ಕಲಕತ್ತೇಂತ ಆಮಿ ಕೈಲಾಸಬಾಬೂಲಿಂ ಶೆಜಾರಿ. ಮಜಾ ಮ್ಹಳ್ಳಾರ, ಆಮಗೆಲೆ ಘರಾಣ್ಯಾಚೊ ಇತಿಹಾಸ ತಾಂಗಲೆ ಪರಸ ಸಾಮಕೊ ವೆಗಳೊ. ಮ್ಹಜೆ ಬಾಪಾಯನ ಕಾರೆಕಷ್ಟ ಕಾಡೂನ ಪಯಶೆ ಕಮಾಯಲ್ಲಿ ಆನಿ ಜಾಯಜಾಲ್ಲಿ ಪರಸ ಏಕ ದಮಡಿ ಸುದ್ಧಾಂ ಚಡ ವಿರ್ಚಿನಾಶಿಂ ಆಪಣ್ಯಾಲಿ ವ್ಹಡವಿಕಾಯ, ಆತ್ಮ ಸಮ್ಮಾನ ವಾಡಯಲ್ಲೊ. ತಾಂಣೆ ವಾಪರಚೆ ಕಪಡೆ ಏಕದಂ ಕಾಮಚಲಾವೂ

ಆನಿ ತಾಚೆಂ ರಹನ-ಸಹನ ಸುದ್ಧಾಂ ಸಾಮಕೆಂ ಸಾಮಾನ್ಯ ನಾಗರೀಕಾ ಭಶೇನ. ಭರಮಸಾಟ ವಿರ್ಚಾಚೊ ದೆಖಾವೊ ಕರತ ಆಪಣೆ 'ಬಾಬೂ' ಕಿಂವಾ ವ್ಹಡ 'ಜಮೀನದಾರ' ಮ್ಹಣ ನಾಂವ ಕಮೋವಪಾಚಿ ಇತ್ಲಾ ತಾಕಾ ನಾಸಲಿ; ಹಾಂವ ತಾಚೊ ಎಕುಲತೋಚ ಚಲೊ ಮ್ಹಣ ಸಾಂಗೂನ ಘೆವಪಾಕ ಮ್ಹಾಕಾ ಖೊಬ ಆನಂದ ಆನಿ ಕೃತಜ್ಞತಾಯ ಭೊಗತಾ. ತಾಂಣೆ ಮ್ಹಾಕಾ ಬರೆಂ ಶಿಕ್ಷಣ ದಿಲೆಂ ಜಾಕಾ ಲಾಗೂನ ಜಗಾಂತ ಹಾಂವ ಏಕ ಬರೆಂ ನಾಂವ ಕಮೋವಪಾಕ ಶಕಲೊಂ. ಹಾಂವ ಆಪಣ್ಯಾಲೇಚ ಕಷ್ಟಾನ ಮುಖಾರ ಆಯಿಲ್ಲೊಂ ಮ್ಹಣ ಸಾಂಗೂನಘೆವಪಾಕ ಮ್ಹಾಕಾ ಕಾಂಯ ಲಜ ದಿಸನಾ. ಘರಾಣೆಚೆ ರಿಕಾಮಿ ಪೆಟಯೇಂತ ಪಡಿಲ್ಲಿ ಸುದೀರ್ಘ ವಂಶಾವಳೀಚೆ ಯಾದೀ ಪರಸ ಮ್ಹಜೆ ತಿಜೋರೀಂತ ಆಶಿಲ್ಲಿಂ ಕುರಕುರೀತ ನೊಟಾಂಚ ಮ್ಹಾಕಾ ಚಡ ಅಪುರಬಾಯಚಿಂ ಆಶಿಲೀಂತ.

ಕೈಲಾಸಬಾಬೂನ ಆಪಲೆ ಆದಲೆಂ ಭರಮಾಚೆ ದಿವಾಳಿಕಾಡಿಲ್ಲಿ ಬ್ಯಾಂಕಾಚಿಂ ವ್ಹಡಲಿಂ ವ್ಹಡಲಿಂ ಚೆಕ್‌ಪುಸ್ತಕಾಂ ವ್ಹಡಪಣಾನ ದಾಖೊವಚೆಂ ಪಳೋವನ ಮ್ಹಾಕಾ ವೀಟ ಯೆತಾಲಿ. ಮ್ಹಜೆ ಬಾಪಾಯನ ಆಪಣ ಸ್ವತಾ ಘೋಳೂನ-ಪಯಶೆ ಕಮಾಯಿಲ್ಲಿ ಬದ್ದಲ ಕೈಲಾಸಬಾಬೂಕ ಭಿತ್ತಲ್ಯ ಭಿತ್ತರ ತುಚ್ಚತಾಯ ಆಶಿಲಿ ಅಶೆಂ ಮ್ಹಾಕಾ ದಿಸತಾ.

ಮ್ಹಜೆ ಶಿವಾಯ ಆನಿ ಕೊಣೂಯ ಕೈಲಾಸಬಾಬೂಚೇರ ಇತ್ಲೆ ಚಿಡಚಿಡನಾಶಿಲ್ಲೆ. ತಾಕ್ಕಾ ಕಾರಣ ಆಸಾ. ತಾಗೆಲ ಇತ್ಲೊ ಬರೋಮನೇಸ ಮೆಳಚೋಚ ಅಪರೂಪ. ಖಿಂಚೇಯ ಕಾಮಾಂ ಆಸೂಂದೀ ತೊ ಕುಶಾಲಕಾಯೇನ ಪಾಲವ ದಿತಾಲೊ. ಶೆಜಾರ್ಯಾಂ ಬರೋಬರ ಮೇಳೂನ-ಮಿಸಳೂನ ಉರತಾಲೊ. ತಾಂಚೆ ಸುಖಾಂತ, ದುಃಖಾಂತ, ಧಾರ್ಮಿಕ ಕಾಮಾ ಆಸೂಂ ಕಿಂವಾ ಆನಿ ಕಿತೇಂಯ ಆಸೂಂ ತೊ ಸಹಭಾಗಿ ಜಾತಾಲೊ. ಭುರ್ಗಿಂ, ತರನಾಟಿ, ಮ್ಹಾಂತಾರೆ ಕೊಣೂಯ ಆಸೂಂ ಸಗಳ್ಯಾಂ ಲಾಗಿಂ ಹಾಸೂನ ಕರುನ ಉಲಯತಾಲೊ ಆನಿ ತಾಂಚಿ ವಾಸಪೂಸ ಘೆತಾಲೊ. ತಾಚೆ ದೋಸ್ತಬೀ ರಸ್ತಾರ ಮೆಳ್ಳಾರ ಜಬರದಸ್ತೀನ ಉತರಾಂತ ಗುಂತೋವ್ನ್ ಥಾಂಬಯತಲೋಚ-ಜಸೆಂ ಕೀ ಹ್ಯಾ ಸಾರಖಿ ಪ್ರಶ್ನಾವಳ ತಾಚೆ ತೊಂಡಾಂತಲ್ಯಾನ ಸುಟತಾಲಿ -

“ಅರೆ! ಮ್ಹಜೆ ಮೋಗಾಳ ದೋಸ್ತಾ! ತುಕ್ಕಾ ಪಳೋವನ ಮಿಶೀ ಜಾಲಿ. ತೂಂ ಬರೋಮುರೆ? ಶಶಿ ಕಶಿಂ ಆಸಾ? ಆನಿ ದಾದಾ—ತೊ ಬರೋಮುರೆ? ಜಾಣಾ ತೂಂ, ತ್ಯಾ ಮಧೂಲೆ ಚಲ್ಯಾಕ ತಾಪ ಆಯ್ಲಾ ಖಿಯ.. ಆತ್ತಾಂ ಕೋಣ ತರಿ ಸಾಂಗಲೆಂ ಮ್ಹಾಕಾ. ಕಶಿ ಆಸಾ ತೊ ಆತಾಂ? ತೂಂ ಜಾಣಾ? ಆನಿ.. ಹರಿಚರಣ ಬಾಬೂ - ಖೊಬ ದೀಸ ಜಾಲೆ ದಿಶ್ಚಿ ಪಡಲೋಚ ನಾ... ಜೀವಾನ ಬರೋ ಆಸಾಮುರೆ ತೊ? ಅರೆ! ತ್ಯಾ ರಾಮಾಲಾಚೆಂ ಕಿತೆಂ? ಅರ್..ಅರ್..ತುಮಗೆಲಿ ಘರಚೆಂ ಬಾಯಲಾಂಬೀ ಸಗಲಿಂ ಬರೀಂಮುರೆ?”

ತಾಚೆಕಡೇನ ಖೊಬಶೆ ಕಪಡೆ ನಾ ಜಾಲ್ಲೆ ತರೀಯ, ತಾಂಣೆ ವಾಪರಚೆ ಕಪಡೆ ಏಕದಂ ನಿತಳ ಆನಿ ಸ್ವಚ್ಛ, ಸದಾಂ ಬಿನ್‌ಚೂಕ ತೊ ಆಪಲೆ ಕಪಡೆ ಸುಕೋವಪಾಕ ಫಾಲತಾಲೊ. ತಾಗೆಲಿಂ ಶರ್ಟ, ಬನಿಯಾನ, ಕೋಟ ಆನಿ ಪ್ಯಾಂಟಾಂ ಇತ್ಲೇಂಚಿ ನ್ಹಯ ತಾಚೆ ವಾಂಗಡಾ ನ್ಹಿದಪಾಕ ಉಪೇಗ ಕರಪಿ ಕುಲಚಾಂವ, ಉಶ್ಯಾಕವರ, ತಾಂಣೆ ಸದಾಂ ಬಸಪಾಕ ವಾಪರಚೆಂ ಲ್ಹಾನ ಜಮಖಾನ ಹೆಂ ಸಗಲೆಂ ತೊ ವಾರ್ಯಾ ಫಾಲತಾಲೊ. ಮಾಗೀರ ತೀಂ ಕಾಡೂನ, ಬರೆಂ ಕರುನ ಫಾಪ್ಪಡೂನ, ಬ್ರಶಾನ ಫಾಸೂನ,

ಘಡಿ ಕರೂನ ಖಣಾಂತ ದವರತಾಲೊ ತಾಚೆ ಕಡೇನ ಆಶಿಲೆ ಲ್ಹಾನ ಲ್ಹಾನ ಸಾಮಾನಾನೀಚ ತಾಚೆಂ ಧಾಕಟುಲೆಂ ಕೂಡ ಸಭ್ಯ ಆನಿ ಶಿಸ್ತಾಚೆಂ ದಿಸತಾಲೆಂ; ಆನಿ ಕಿತೆಂಯ ಜಾಯ ಜಾಲ್ಯಾರ ಭಿತರ ಆಸಾ ಅಸಲೊ ಪ್ರಭಾವ ದಿತಾಲೆಂ. ಕಾಮಾಕ ವಾವರಾಡಿಬೀ ನಾಶಿಲತೆನ್ನಾ ಘರಾಚೆಂ ದಾರ ಬಂದ ಕರೂನ ತೊ ಭಿತ್ತರೂಚ ಆಪಲಿಂ ಕಾಮಾಂ ಕರೀ - ಖಿಂಯ ಶರ್ಕಾಂಕ ಇಸ್ತಿ ಮಾರಪ ಆನಿ ಕಿತೆಂಯ ಲ್ಹಾನ ಲ್ಹಾನ ಕಾಮಾಂ ಕರಪ ಆದೀ. ಹೆಂ ಸಗಳೆಂ ಕರೂನ ಜಾತಕೀರ ಘರಾಚೆ ದಾರ ಉಕತೆಂ ಕರತಾಲೊ ಆನಿ ತಾಚೆ ದೋಸ್ತ ವಗೈರೆ ಆಯಲ್ಯಾರ ಭಿತರ ಆಪಯತಾಲೊ.

ಕೈಲಾಸಬಾಬೂಚಿ ಜಮೀನದಾರೀ ಸಂಪತ್ತಿ ಖೊಬಶಿ ವ್ಹಗಡೂನ ಗೆಲ್ಲೆತರೀಯ ವಂಶಪಾರಂಪರ್ಯ ಜಾವನ ಆಯಿಲ್ಲೆ ಥೊಡೆ ವಸ್ತ ಆಶಿಲೆ. ಆನಿ ತೆ ತೊ ಖೊಬ ಜತನಾಯೇನ ರಾಕತಾಲೊ - ಚಾಂದೀಚಿ ಏಕ ಲ್ಹಾನ ಗುಲಾಬದಾನಿ, ನಾಜೂಕ ಜರೀಚೆ ಕಾಮಾಚಿ ಏಕ ಪೇಟಿ, ಬೀಡಾ ದವರಪಿ ಭಾಂಗರಾಚಿ ಏಕ ಲ್ಹಾನ ಪೇಟಿ, ಮ್ಹಾರಗ ಏಕ ಪುರಾತನ ಶಾಲ ಆನಿ ಫಾಟಲೆ ಕಾಲಾಕ ಬರೆ ಸಮಾರಂಭಾ ವೇಳಾರ ಉಪೇಗ ಕರಪಿ ಪೋಶಾಖಿ ಆನಿ ಪೂರ್ವಜಾಂಚಿ ಏಕ ಪಗಡಿ- ಹೆಂ ಸಗಳೆಂ ತಾಂಣೆ ಖೊಬ ತ್ರಾಸ ಘೇವನ ರೀಣ ದಿಲ್ಲೆ ಸಾವಕಾರಾಂಲೆ ತೊಂಡಾಂತಲ್ಯಾನ ವಾಂಚೋವನ ದವರೂನ ಘೆತಿಲ್ಲೆಂ. ಖಿಂಚೇಯ ತರೀ ವಿಶೇಶ ಪ್ರಸಂಗಾರ ಮಾತ್ರ ತೆಂ ಭಾಯರ ಕಾಡತಾಲೊ ಆನಿ ನಯನಜೋರಚೆಬಾಬೂಂಚೆ ಕುಟುಂಬಾಚೊ ಮಾನ ರಾಖತಾಲೊ. ತಶೆಂ ಕೈಲಾಸ ಬಾಬೂ ಸೀದಾ-ಸಾದಾ ಮನೀಸ. ಪೂಣ ಆಪಲೆ ವಂಶಸ್ಥಾಂಕ ಆಪಣೆ ದಾಖೋವಪಿ ಗೌರವ ಮ್ಹಣ ಸಮಜಲ್ಲೊಕಾಯ ಮ್ಹಳ್ಳೆ ಭಶೇನ, ದೀಸಪಟ್ಟೆ ಉತರಾಂ ವ್ಹಡವ್ಹಡ ಉಲಯತಾಲೊ. ತಾಚೆ ದೋಸ್ತ ತಾಚೆ ಸ್ವಭಾವಾಚಿ ಹೀ ಖಾಶೆಲಿ ಖೊಬಿ ಜಾಣಾತ ಆಶಿಲ್ಲೆ ದೇಖೊನ ತೆ ತಾಕ್ಕಾ ಮಸ್ಕರಿ ಕರೂನ ತೊ ಅಸಲಿಂ ಉತರಾಂ ಉಲ್ಲೊವಚೆ ತಶಿಂ ಕರತಾಲೆ ಆನಿ ಹಾಜೇನ ತಾಂಚಿ ಬರೀ ಕರ್ಮಣೂಕ ಜಾತಾಲಿ.

ಶೆಜಾರಿ ಸಗಳೆ ತಾಕಾ 'ಠಾಕೂರ ದಾದಾ' (ಆಜೊ) ಮ್ಹಣ ಆಪಯತಾಲೆ. ತೆ ಸಗಳೆ ತಾಚೆ ಘರಾ ಎಕಠಾಂಯ ಜಾವನ ಖೊಬ ವೇಳೆ ಪರ್ಯಂತ ಉಲಯತ ಬಸತಾಲೆ. ತಾಂಣೆ ಅನಾವಶ್ಯಕ ಖರ್ಚ ಕರಪಾಚೊ ನ್ಹಾಕಾ ಮ್ಹಣ ಕೋಣ ನಾ ಕೋಣ ತರಿ ಯೆತನಾ ತಂಬಾಕೂ ಘೇವನ ಯೆತಲೆ ಆನಿ - "ಠಾಕೂರ ದಾದಾ, ಆಯಜ ಸಕಾಳಿಂ ಕೋಣೇಯ ತರಿ ಮ್ಹಾಕಾ ಗಯಾಚಾನ ಹೊ ತಂಬಾಕೂ ಧಾಡಲೊ, ತುಕ್ಕಾ ಆವಡತಾಕೀ ಪಳಯ." ಮ್ಹಣತಾಲೆ.

ಠಾಕೂರದಾದಾ ತೊ ಘೇವನ ತೊಂಡಾತ ಫಾಲಾನ "ವ್ಹಾ! ಖೊಬ.....ಖೊಬ.....ಮಸ್ತ!" ಮ್ಹಣಾ. ಪೂಣ ರೊಕಡೇಂಚ ಆಪಲೆ ನಯನಜೋರಾಚೆ ತ್ಯಾ ದೀಸಾಂತ ಏಕ ಗಿನೀಕ (ಶಿಲಿಂಗ) ಏಕ ಜೌಂಸ್ ಕಿಮತೀಚೊ ಸರ್ವೋತ್ಕೃಷ್ಟ ತಂಬಾಕೂಚೊ ಝುರಕೊ ಓಡಿಲ್ಲೊ ಯಾದ ಕರೀ.

"ಮ್ಹಾಕಾ ಆಶ್ಚರ್ಯ ದಿಸತಾ" ತೊ ಮ್ಹಣಾ.. "ಜರ ಕೋಣೇಯ ಆತಾಂ ತೊ ತಂಬಾಕೂ ಓಡಪಾಕ ಇತ್ಸೂಕ ಆಸಾ ಕೀ ಮ್ಹಣ. ಜಾಯ ಜಾಲ್ಯಾರ ಮ್ಹಜೆಲಾಗಿಂ ಅಜೂನ ಥೊಡೊ ಆಸಾ, ರೊಕಡೇಚ ಹಾಡೂನ ದಿತಾಂ"

ಜರ ಕೋಣೇಯ ಜಾಯ ಮ್ಹಳೆಂ ಮ್ಹಣ ಸಮಜಾ, ತರ, ತೆಂ ದವರಿಲೆ ಕಪಾಟಾ ಚಾವೀ ಖಿಂಯ ದವರಲ್ಯಾ ಮ್ಹಣ ಮೇಳನಾ ತಾಕ್ಚಾ, ನಾ ಜಾಲ್ಯಾರ ಘರಚೊ ನೌಕರ ಗಣೇಶಾನ ಖಿಂಯ ದವರಲ್ಯಾ ಮ್ಹಣ ಖಬರ ನಾ ಅಶೆಂ ಕಾಂಯ ತರಿ ಆಸತಾ.

"ಹೆ ನೌಕರಲೋಕ ಘರಾಂತ ಆಸಲ್ಯಾರಮುಂ....ಕಿತೆಂ, ಖಿಂಯ ದವರತಾತ ಹೆಂ ಕಾಂಯಚ ಪತ್ನೊ ಲಾಗನಾ. ಹೊ ಆಮಚೊ ಗಣೇಶ ಆಸಾಮುಂ.... ಹೊ ಕಿತ್ಲೊ ಅಕ್ವಲಶೂನ್ಯ ಆಸಾ ಮ್ಹಣ ಮೆಜ್ಜಾನ ಸಾಂಗಚಾಜಾಯನಾ. ಪೂಣ ಕಿತೆಂ ಕರಚೆಂ? ಕಾಮಾಂತಲ್ಯಾನ ಕಾಡೂನ ಉಡೋವಪಾಕ ಮನ ಆಯಕನಾ."

ಘರಾಚೆ ಮರ್ಯಾದ ರಾಖೊನ ಘೆವಪಾ ಖಾತಿರ ಗಣೇಶ ಬಾವಡೊ ಕಾಂಯ ಉಲಯನಾಸತಾಂನಾ ಸಗಳಿ ಚೊಕ ಆಪಲೆ ಮಾತ್ಪ್ಯಾರ ಘೇವನು ಗಪ್ಪ ರಾವತಾಲೊ.

ತೆನ್ನಾ ಥಂಯ ಜಮೀಲೆ ಸಗಳೆ “ಆಸೂಂ ದೀ ತಾಕೂರ ದಾದಾ....
ವಗೀಂ ತ್ರಾಸ ಘೇವನಾಕಾ. ಆತಾಂ ಆಮ್ಮಿ ಓಡತ ಆಶಿಲೊ ತಂಬಾಕು
ಭೇಸ ಬರೋ ಆಸಾ. ತುಮಚೊ ಆಮಕಾಂ ಮಾತಸೊ ಖಡಕ ಜಾತಲೊ.”
ಮ್ಹಣಾ.

ತೆನ್ನಾ ತಾಕೂರದಾದಾಕ ಆರಾಮ ದಿಸತಾಶಿಲೆಂ ಆನಿ ತೊ ಬಸೂನ
ತಾಂಚೆ ವಾಂಗಡಾ ಉಲ್ಲೊವಚಾಕ ಸುರವಾತ ಕರತಾಲೊ.

ತಾಗೇರ ಆಯಿಲ್ಲೆ ಹೆ ಸೊಯರೆ ಭಾಯರಸರಲೆ ಮ್ಹಣತಕೀರ
ತೊ ಉಡೂನ ತಾಂಕಾ ಪಾವೋಪಾಕ ದಾರಾ ಪರ್ಯಂತ ಯೆತಾಲೊ ಆನಿ
“ಮ್ಹಣತಾಂನಾ ತುಮ್ಮಿ ಆಮಗೇರ ಜೆವಣಾಕ ಕೆನ್ನಾ ಯೆತಾಲೆ?” ಮ್ಹಣ
ವಿಚಾರತಾಲೊ.

ಆಮಗೆಲ್ಯಾಂತಲೊ ಕೋಣ ತರೀ ಎಕಟೊ “ಆಸೂಂ ದೀ ತಾಕೂರ
ದಾದಾ.... ಗಡಬಡಿ ಕಾಂಯ ನಾ. ಏಕ ದೀಸ ನಕ್ಶೆ ಯೇವಯಾಂ.”
ಮ್ಹಣತಾಲೊ.

“ಅಗದಿ ಖರೆಂ ಆಸಾಂ” ತೊ ಉತ್ತರ ದಿತಾಲೊ “ಖರೆಂ ಆಸಾ
ತುಮಿ ಮ್ಹಳ್ಳೆಂ.... ಪಾವಸಾಡಿ ಯೆವೂ ಪರ್ಯಂತ ಆಮಿ ರಾವಚೆಂ ಬರೆಂ.
ಹ್ಯಾ ದೀಸಾಂನ ಖೂಬ ಗರ್ಮ.... ಆನಿ ಹಾಂವೆ ತುಮಕಾಂ ದೀವಕಾ
ಮ್ಹಣ ಕೆಲ್ಲೆಂ ಸುಗ್ರಾಸ ಭೋಜನ ಪಳೆ ಅಸಲೆ ಧಗಾ ದೀಸಾಂತ ಜೀರನಾ.”

ಪರಂತು ಪಾವಸಾಡಿ ಸುರು ಜಾಲ್ಯಾರ ಕೋಣೂಯ ತಾಕ್ಚಾ ಹೆ
ಜೆವಣಾ ಬದ್ದಲ ಯಾದ ಕರನಾಶಿಲೆ. ಜರ ಕೋಣೇಯ ವಿಶಯ ಕಾಡಲೊ
ಮ್ಹಳ್ಳಾರ, ಆನಿ ಕೋಣತರೀ ಮಿತ್ರ “ನಾ ಬಾಬಾ.. ಹ್ಯಾ ಪಾವಸಾಂತ
ಸಗಲ್ಯಾಂಕ ಜಮೋವಪಬೀ ಭಾರೀ ಅಡಚಣೀಚೆಂ. ಖರೆಂ ಮ್ಹಳ್ಳಾರ
ಪಾವಸಾಳೊ ಸರೂ ಪರ್ಯಂತ ರಾವಚೆಂ ಬರೆಂ.” ಅಶೆಂ ದೀಸ ಮುಖಾರ
ವತಾಲೆ.

ತಾಂಣೆ ಆಶಿಲೆಂ ಭಾಡ್ಯಾ ಘರ ತಾಗೆಲೆ ಅಂತಸ್ತಾಕ ಖೂಬ ಸಾನ
ಆಶಿಲೆಂ.... ಆನಿ ಆಮಕಾಂ ತಾಚೆ ಬದ್ದಲ್ ಬೇಜಾರ ಆಶಿಲೊ. ತಾಚೆ

ಮಿತ್ರ ತಾಕ್ಕಾ ಭರವಸೊ ದಿತಾಲೆ ಕೀ ತೆ ಹೆ ಸಗಳೆ ಸಂಕಷ್ಟ ಜಾಣಾತ ಪೂಣ ಕಲಕತ್ತೇಂತ ಬರೇಶೆಂ ಏಕ ಭಾಡ್ಯಾ ಘರ ಸೊದಪ ಮ್ಹಳ್ಯಾರ ಅಸಾಧ್ಯಚಿ. ಖರ್ಯಾಂನೀಂಯ ತೆ ಸಗಳೆ ತಾಕ್ಕಾ ಯೋಗ್ಯತೆಂ ಏಕ ಭಾಡ್ಯಾ ಘರ ಸೊದತ ಆಶಿಲೆ ವ್ಹಯ, ಪೂಣ ಕೋಣಾಕೂಯ ಏಕ ಘರ ಮೆಳೊಂನಾಂ. ತೆನ್ನಾ ತಾಕೂರ ದಾದಾ - “ಬರೆಂ ಆಸಾ ಬಾಬಾ, ಹಾಂವೆ ಹೇಚ ಘರಾಂತಚಿ ರಾವಪ ಅಶೆಂ ಆಸಾ.” ಅಶೆಂ ಮ್ಹಣತ ಮನಮೆಕಳೆಪಣಾನ್ ಹಾಸತ “ತುಮಕಾಂ ಖಬರ ಆಸ್ತಾತಚ್, ಮ್ಹಾಕಾ ಮ್ಹಜೆ ದೋಸ್ತಾಂಕ ಸೊಡೂನ ಪಯಸ ವಚಪ ಆವಡನಾ. ಹಾಂವ ತುಮಚೆ ಲಾಗಿಂ ರಾವಪಾಜಾಯ. ಮ್ಹಜೆ ಜೀಣೆಚೆ ಬಾಕಿ ಸಗಳಿ ಉಣಾಯ ಹಾಂಗಾ ಭರಪಾಯ ಜಾತಾ.”

ಮ್ಹಾಕಾ ಹೆಂ ಸಗಳೆಂ ಮನಾಪಾಸೂನ ಖರೆಂ ಅಶೆಂ ದಿಸ್ತಾಲೆಂ. ಮನೀಸ ಕೆನ್ನಾ ತರನಾಟೊ ಜಾವನ ಉರತಾ, ತಾಕ್ಕಾ ಮೂರ್ಖತಾಯ ಮ್ಹಳ್ಯಾರ ಏಕ ವ್ಹಡ ಅಪರಾಧ ಅಶೆಂ ದಿಸತಾ ಹೀ ಮ್ಹಜಿ ಕಲ್ಪನಾ; ಕೈಲಾಸ ಬಾಬೂ ಖರೆಪಣಾಕೂಯ ಮೂರ್ಖನಾಶಿಲ್ಲೊ. ದೀಸಪಟ್ಟೆ ವೆವ್ಹಾರಾಂತ ಪ್ರತಿ ಎಕಟೊ ತಾಚೆ ಕಡೇನ ಸಲ್ಲೊ ಘೆವಪಾಕ ತಯಾರಆಶಿಲೊ ಪೂಣ ನಯನಜೋರಾಚೆ ಸಂಬಂಧಾನ ತಾಂಣೆ ಕಾಡಪಿ ಉದಗಾರ ಖರ್ಯಾನೀಚಿ ಸಾಮಾನ್ಯಜ್ಞಾನ ಶೂನ್ಯ ಆಶಿಲೆ ವ್ಹಯ. ಕಿತ್ಯಾಕ ಕೀ ಮ್ಹಳ್ಯಾರ ತಾಚೆ ಬದ್ದಲ ಆಶಿಲೆ ಮನೋರಂಜನಪೂರ್ಣ ಮೋಗಾನ್ ಲೋಕ ತಾಂಣೆ ಸಾಂಗಿಲ ಅಸಾಧ್ಯ ಗಜಾಲಿ ಸುದ್ದಾಂ ನ್ಹಯಕಾರನಾಶಿಲೆ. ತಾಂಣೆ ನಯನಜೋರಾಚೊ ವೈಭವಪೂರ್ಣ ಇತಿಹಾಸ ಸಾಂಗತಾಂನಾ, ಕಿಂವಾ ತಾಂಣೆ ಸಾಂಗಚೆ ‘ಅಸಾಧ್ಯ’ ಅಸಲ್ಯೊ ಗಜಾಲಿ ಸುದ್ದಾಂ ಲೋಕ ಆಯಕೂನ ಖಂಡಣ ಕರನಾಶಿಲೆ ಕಿಂವಾ ನಾ ಕಬೂಲ ಕರನಾಶಿಲೆ; ವಯಲ್ಯಾನ ತಾಗೆಲೆಂ ಉತ್ತರ ಅತಿಶಯೋಕ್ತಿ ಮ್ಹಣೀನಾಸತಾಂನಾ, ಗಂಭೀರತಾಯೇನ ಸ್ವೀಕಾರ ಕರಚೆ ಪಳಯಲ್ಯಾರ, ಲೋಕಾಂಬದ್ದಲ ತಾಕ್ಕಾ ಇತ್ಲೊ ಸುದ್ದಾಂ ಅಪಪ್ರಚಾರ ಕರಚೊ ನಾಶಿಲೊ.

II

ಹಾಂವ ಕೆನ್ನಾಯ ಕೈಲಾಸಬಾಬೂಚೆ ಬದ್ದಲ ಆಶಿಲೆ ಮ್ಹಜೆ ವಿಚಾರ ಕಿಂವಾ ಕಳಕಳೊ ಪಾರಮೊನ ಪಳಯಲ್ಯಾರ, ತಾಚೆ ಬದ್ದಲ ಮ್ಹಾಕಾ ಕಿತ್ಯಾಕ ಇತ್ಲೊ ತಿಟಕಾರೊ ದಿಸತಾಲೊ ಮ್ಹಳ್ಯಾಕ ಆನಿ ಇತ್ತಿಂ ಕಾರಣಾಂ ಆಸಾತ. ತೀಂ ಹಾಂವ ಆತಾಂ ಸ್ವಪ್ನ ಕರೂನ ಸಾಂಗತಾಂ.

ಹಾಂವ ಬರೆ ಶ್ರೀಮಂತಾಲೊ ಪೂತು. ತಶೆಂ ಹಾಂವೆ ಕಾಲೇಜಾಂತ ಮ್ಹಜೊ ವೇಳ ವ್ಹಗಡಾವಪಾಕ ಜಾತ್ತಾಶಿಲೊ, ಪೂಣ ಹಾಂವೆ ತಶೆಂ ಕರಿನಾಸತಾನಾ ಕಲಕತ್ತಾ ಯುನವರ್ಸಿಟಿಚೆ ಎಂ.ಎ.ಡಿಗ್ರಿ ಬರೆ ಲ್ಹಾನ ಪಿರಾಯೇರಚ ಘೆತಲಿ. ಮ್ಹಜೆಂ ನೈತಿಕ ಜೀವನ ದೋಷರಹಿತ ಆಶಿಲೆಂ. ಇತ್ಲೇಂಯ ನ್ಹಯ ಹಾಂವ ಪಳೋವಚಾಕ ಬರೊ ಸುಂದರ ಆಶಿಲೊಂ. ಅಶೆಂ ಮ್ಹಳ್ಯಾರ ಅಹಂಕಾರ ಅಶೆಂ ದಿಸತ ಬೀ.. ಪೂಣ ಫಾಲ್ಗುನ್ಯ. ದೆಮೊನ ಬಂಗಾಲಿ ಚೆಲೆಂ ಭಿತ್ತರಿ ಲಗ್ನಾ ಮಾರ್ಕೆಂಟಾಂತ ಮ್ಹಾಕಾ ಬರೆಂ ಮೋಲ ಆಶಿಲೆಂ. ಹಾಂವೇಯ ಬೀ ಹ್ಯಾ ಮೋಲಾಚೊ ಸಂಪೂರ್ಣ ಆನಿ ಸಾರಮೊ ಉಪೇಗ ಕರೂನ ಘೆವಕಾ ಮ್ಹಣ ನಿರ್ಧಾರಕೆಲ್ಲೊ. ಅಶೆಂ ನಿರ್ಧಾರ ಕೆಲ್ಲೆತೆನ್ನಾ ಶ್ರೀಮಂತ ಬಾಪಾಯಚೆ ಎಕ್ಲಿ ಎಕುಲತಿ ಖೊಬ ಸುಂದರ ಚಲಿ ಆನಿ ಬರೀ ಶಿಕಿಲ್ಲಿ-ವಾಚಿಲ್ಲಿ ಮ್ಹಜೆ ಮನಾಚೆ ದೋಳೆ ಮುಖಾರ ಆಶಿಲ್ಲಿ. ದೇಶ-ವಿದೇಶಾಂತಲ್ಯಾನ್ ಮ್ಹಾಕಾ ಸೊಯರಿಕೊ ಯೆವಚಾಲಾಗಲ್ಯೊ ವರದಕ್ಷಿಣಾಬೀ ಬರೀ ದಿತಾಂ ಮ್ಹಳೆಂ. ತಾಂಣಿ ದಿವಪಾಚೆಂ ಮೋಲ ಹಾಂವೆ ಮ್ಹಜೇಚ ಮನಾಚೆ ತಾಕ್ಕಡೀಂತ ಫಾಲ್ಗು ಖೊಬ ಖಡಕ ಆನಿ ನಿಷ್ಪಕ್ಷಪಾತಿಪಣಾನ್ ಜೊಖಿಲೆಂ.. ಪುಣ ಕೋಣೂಯ ಮ್ಹಜೆ ಜೀವನೇಚಿ ಸಾಧಿ ಜಾವಪಾಕ ಯೋಗ್ಯ ಅಶೆಂ ದಿಸ್ಲೊನಾ. ಹಾಂವ ಮಹಾಕವಿ ಭವಭೂತೀಲೆ ಉತರಾನ್ ಮನಾಕ ಸಮಾಧಾನ ಕರೂನ ಘೆತಲೆಂ.

“ಹ್ಯಾ ಸಂವಸಾರಾಚೆ ಅನಂತ ಕಾಳಾಂತ ಆನಿ ಅಮರ್ಯಾದಿತ
ಅಂತರಿಕ್ಷಾಂತ

ಕೋಣತರೀ ಜಲ್ಮಲಾ ಆಸತ ಮ್ಹಜ್ಯಾ ಸಾರ್ವಭೌಮೀ ಲಾವಣ್ಯಾಕ
ಬರಾಬರೀ ಕರತ”

ಪರಂತು ಹ್ಯಾ ಲ್ಲಾನ ಜಗಾಂತ ಆನಿ ಆವೂಳಿಲ್ಲೆ ಆಧುನಕ ಬಂಗಾಲಾಂತ ಅಸಲಿ ಅದ್ವಿತೀಯ ಪ್ರಾಣಿ ಏಕ ತರೀ ಮೆಳತಕಾಯ ಮ್ಹಳ್ಳೊ ದುಬಾವ ಅಜೂನ ಆಸಾ.

ಮಜಗತಿಂ ಕನ್ಯಾಪಿತ್ಯ ಸಗಳೆ ಮ್ಹಜೆ ಗುಣಗಾನ ವೆಗವೆಗಳೆ ಧರೇನ ಕರತ ಆಶಿಲೆ.

ಮ್ಹಾಕಾ ತಾಂಚಿ ಚಲಿ ಆವಡಲಿ ಕೀ ನಾ ಹೆಂ ಖೊಬಶೆಂ ಲಕ್ಷ್ಯಾಂತ ವ್ಹರನಾಶಿಂ ಮ್ಹಜೆ ಸಂಬಂಧಿಕಾಂಚಿ ಆರಾಧನಾ ಚಾಲೂಚಆಶಿಲಿ. ಹಾಂವ ಖೊಬ ಬರೊಂ ದೆಖೊನ ತಾಂಣಿ ಮ್ಹಾಕಾ ಕರಪಾಚಿ ಹೀ ಫಾವೋಶಿ ಗಜಾಲ ಅಶೆಂ ಹಾಂವ ಚಿಂತತಾಲೊಂ, ಮನುಷ್ಯಮಾತ್ರಾಂಕ ವರ ದಿವಪಾಚೆಂ ದೇವ ಥಾಂಬಯತಾ, ತರೀಯ ಆಪಲ್ಯಾಕ ಕರಪಾಚಿ ಪೂಜಾ ತಿತ್ಲೇಚ ಭಯ-ಭಕ್ತೀನ ಕರಕಾ ಅಶೆಂ ತೊ ಅಪೇಕ್ಷಾ ಕರತಾ; ಇತ್ಲೆಂ ನ್ಹಯ ಪೂಜಾ ಕರನಾಚಾಲ್ಯಾರ ತೊ ರಾಗಾರ ಬೀ ಜಾತಾ-ಅಶೆಂ ಕೋಣೆ ಸಾಂಗಿಲ್ಲೆಂ ಆಯಕಲ್ಲೆಂ ಹಾಂವೆ. ಆನಿ ನಕಳತ ಮ್ಹಜೆ ಭಿತ್ತರ ಅಸಲೊ ಏಕ ದೇವಭಾವ ರುಜಿಲ್ಲೊ.

ಠಾಕೂರದಾದಾಕ ಏಕ ನಾತ ಆಶಿಲ್ಲಿ ಮ್ಹಣ ಪಯಲೇಂಚ ಸಾಂಗಲ್ಯಾಂ ತುಮಕಾಂ. ಹಾಂವೆ ತಶೆಂ ಖೊಬದಾ ಪಳಯಲ್ಯಾ ತಿಕ್ಕಾ ಪುಣೂನ 'ಸುಂದರ' ಅಶೆಂ ಹಾಂವೆ, ತಿಕಾ ಲೆಕ್ಕಾಕ ಘೆತಿಲ್ಲಾ. ಆನಿ ತೀ ಮ್ಹಜೀ ಬಾಯಲಬೀ ಜಾಯತ ಹೆಂ ಕೆನ್ನಾಯ ಚಿಂತಿಲನಾಶಿಲ್ಲೆಂ. ಪರಂತು ಖಿಂಯತರಿ ಮ್ಹಜೆ ಭಿತ್ತರ ಅಶೆಂ ನಿಶ್ಚಿತ ಪಣಾನ ದಿಸತಾಲೆಂ ಕೀ ಏಕ ನಾ ಏಕ ದಿವಸ ಕೈಲಾಸಬಾಬೂ ಸಂಪೂರ್ಣ ಭಯಭಕ್ತೀನ ಮ್ಹಜೆ ದೆವಳ್ಕಾಂತ ತಿಕಾ ನೈವೇದ್ಯ ಮ್ಹಣ ಹಾಡೂನ ಒಪತಾಲೊ ಅಶೆಂ. ಖರೆಂ ಸಾಂಗನ ಮ್ಹಳ್ಳಾರ ಮ್ಹಾಕಾ ಕೈಲಾಸಬಾಬೂ ವಯರ ತಿಡಕ ಮಾರಚಾಕ ಹೇಂಚ ಕಾರಣ - ಕಿತ್ಯಾಕ ಕೀ ಮ್ಹಳ್ಳಾರ ತಾಂಣೆ ಅಜೂನ ತಶೆಂ ಕೆಲ್ಲಿನಾಂಮೂ ಮ್ಹಣ ಮ್ಹಾಕಾ ರಾಗ ಮಾರತಾಲೊ.

ನಯನಜೋರಚೆ ಬಾಬೂ ಕೆನ್ನಾಚ ವರದಾನ ಮಾಗಚಾಕ ಆವಂಡೇನಾತ ಅಶೆಂ ತೊ ಮ್ಹಣತಾಲೊ. ಹೆಂ ತಾಚೆ - ದೋಸ್ತಾನ

ಮ್ಹಳ್ಳೆಂ ಆಯಕಲಾಂ ಹಾಂವ. ಜರ ತೀ ಚಲಿ ಲಗ್ನ ಜಾಯನಾಶಿಂ ತಶೇಂಚ ಉರಲಿ ತರೀಯ ಆಪಣ ಘರಾಣ್ಯಾಚೊ ಸಂಪ್ರದಾಯ ಕೆನ್ನಾಚ ಮೋಡನಾ ಅಶೆಂ ತೊ ಮ್ಹಣಾ. ಹೀಂ ತಾಚೆಂ ಉರ್ಮರಪಣಾಂ ಆಸ್ತಾತಮುಂ, ತಾಚೇನ ಹಾಂವ ರಾಗಾರ ಜಾತಾಲೊಂ, ಮ್ಹಜೊ ಸಂತಾಪ ಥೊಡೆ ಕಾಲ ಆಶಿಲೊ, ಮಾಗೀರ ಹಾಂವ ಏಕದಂ ಶಾಂತಜಾಲೊಂ ಆನಿ ಖೊಬ ಸಹನಶೀಲತಾಯೇನ ತೆಂ ಆಟಾಪಲೆಂ.. ಕಿತ್ಯಾಕೀ ಮ್ಹಳ್ಯಾರ ಹಾಂವ ಖೊಬ ಬರೋ ಆನಿ ಸಭ್ಯ ಜಾವ್ನ್ ಆಶಿಲೊಂ ನ್ಹಯ್?

ಗುಡಗುಡಾ ವಾಂಗಡಾ ವೀಜ ಆಸತಾ ತಶೆಂ, ಮ್ಹಜೆ ರಾಗಿಷ್ಟ ಸ್ವಭಾವಾ ಬರೋಬರ ಥೊಡೋ ವಿನೋದಬೀ ಜುಳೂನ ಆಶಿಲೊ. ಅಶೆಂ ವಿನಾಕಾರಣ ತ್ಯಾ ಜಾಣಟ್ಯಾಕ ತ್ರಾಸ ದಿವಪ ಮ್ಹಾಕಾ ಸಾರಖೆಂ ದಿಶಿಲನಾ. ಪುಣೂನ ಏಕ ದೀಸ ಮ್ಹಜೆ ತಕಲೀಂತ ಇತ್ತಿಂ ಮಜೆಶೀರ ಯುಕ್ತಿ ಸುಚಲಿ ಕೀ ತೀ ಕಾರ್ಯರೂಪಾಕ ಹಾಡಲೆ ಶಿವಾಯ ರಾಬಚಾಕ ಜಾಲ್ಲೆನಾ.

ಹಾಂವೆ ಪಯಲೇಂಚ ಸಾಂಗಲ್ಯಾಂ ಕೀ ಹ್ಯಾ ಮ್ಹಾಂತಾರ್ಯಾಕ ಖೊಶ್ ಕರಚಾಕ ವೆಗವೆಗಳೆ ಲೋಕ ವೆಗವೆಗಳೆ ಕಾಣಯೊ ಯೆವಜೂನ ಸಾಂಗತಾಲೆ. ತಾಂತೂಲೊ ಎಕಟೊ ರಿಟಾಯರ್ಡ್ ಸರಕಾರಿ ನೌಕರ ಹ್ಯಾಚ ಗಲ್ಲಿಂಚ ರಾವತಾಲೊ. ತೊ “ಠಾಕೂರದಾದಾ, ಮ್ಹಾಕಾ ಕೆನ್ನಾತರಿ ಧಾಕಟೊ ಲಾಟಸಾಬ್ (ಲೆಫ್ಟೆನಂಟ ಸಾಹೇಬ) ಮೆಳಿಲತೆನ್ನಾ ನಯನಜೋರಚೆ ಬಾಬೂ ಕಶಿಂ ಆಸಾತ ಮ್ಹಣ ವಿಚಾರತಾ. ಬಂಗಾಲಾಂತ ಫಕತ ದೋನ ಪ್ರತಿಷ್ಟಿತ ಘರಾಣೆಂ ಆಸಾತ - ಏಕ ನಯನಜೋರಚೆ ಬಾಬೂ ಆನಿ ಏಕ ಬರದ್ವಾನ್‌ಚೆ ಮಹಾರಾಜಾ - ಅಶೆಂ ಧಾಕಟೆ ಲಾಟ್‌ಸಾಬ ಮ್ಹಣತ ಉರತಾತ” ಮ್ಹಣಾ. ಹೆಂ ಆಯಕೂನು ಕೈಲಾಸ್‌ಬಾಬೂ ಖೋಸ ಜಾತಾಲೊ. ಇತ್ಲೆನ್ಹಯ ಆನಿ ಕೆನ್ನಾಯ ತರ ತೊ ಪೆನಶನ್‌ದಾರ ಭೆಟಲ್ಯಾರ “ಕಿತೆಂ? ಹ್ಯಾ ದೀಸಾಂನಿ ಧಾಕಟೆ ಲಾಟ್ ಸಾಬ್ ಬೀ ಭೆಟಿಲ್ಲೆ ಕೀ? ಬರೇ ಆಸಾತ ಮುಂ ತೇ? ಆನಿ ತಾಂಚಿ ಮೇಮ್‌ಸಾಬ್ ಬೀ ಬರೀಂ ಮುಂ? ಆನಿ ತಾಂಚಿ ಭುರಗಿಂ ಬೀ! ಬರೆಂ ಬರೆಂ.... ಆನಿ ಕೆನ್ನಾಯ ತಾಂಣೆ ಭೆಟಲ್ಯಾರ ಹಾಂವ ತಾಂಕಾ ಭೆಟಚಾಕ ಯೆತಾಂ ಮ್ಹಣ ಸಾಂಗ” ಅಶೆಂ ಮ್ಹಣಾ.

ಪುಣೂನ ತ್ಯಾ ಪೆನಶನ್‌ದಾರಾಕ ಖಬರ ಆಸಾ ಕೀ ಆನಿ ಹ್ಯಾ ಮ್ಹಾಂತಾರ್ಯಾನ್ ಥಂಯ ವಚಪಾಚಿ ತಯಾರಿ ಕರೂ ಪರ್ಯಂತ ಅಸಲೆ ಕಿತ್ತೇಯ ತರಿ ಧಾಕಟೆ ಸಾಬ್ ಆನಿ ವ್ಹಡಲೆ ಸಾಬ್ ಬದಲಿ ಜಾಯತ ಉರತಾತ.

ಏಕದೀಸ ಕೈಲಾಸಬಾಬೂಕ ಏಕ ಬಗಲೇನ ಆಪೋವನ ಹಾಂವ್ ತಾಚೆ ಕಾನಾಂತ ಸಾಂಗಲೆಂ - “ಕಾಲ ಹಾಂವ ಲೆಪ್ಪೆನಂಟ ಗವರ್ನರ ಸಾಯಬಾಕ ಭೆಟಚಾಕ ಗೆಲ್ಲೊಂ..ತಾಂಣೆ ನಯನಜೋರಚೆ ಬಾಬೂಂಲೆ ಬದ್ದಲ ಕಿತೆಂಯ ತರಿ ಉಲ್ಲೇಖ ಕೆಲೊ ತರ ಹಾಂವೆ ತಾಂಕಾ ಕೈಲಾಸಬಾಬೂ ಹಾಂಗಾಚ, ಕಲಕತ್ತ್ಯಾಂತಚ ಆಸಾತ ಅಶೆಂ ಮ್ಹಳೆಂ. ತೆನ್ನಾ ತುಮಕಾಂ ಅಜೂನ ಆಪಣ ಭೆಟಲನಾ ಮ್ಹಣ ಖೊಬ ಬೇಜಾರ ಜಾಲೊ ತಾಂಕಾ. ಭೇಟೀಚೆ ಶಿಷ್ಟಾಚಾರ ಆನಿ ಸಭ್ಯತಾಯೆಚೆ ನೇಮ ಬೀ ಸಗಳೆ ಕುಶೀಕ ದವರೂನ ಆಜ ಸಾಂಜೇಚ ತುಮಕಾಂ ಗುಪ್ತ ಏಕ ಭೇಟ ದಿತಾಂ ಅಶೆಂ ಮ್ಹಳೆಂ” ವಿಂಗಡ ಕೋಣೇಯ ಜಾಲ್ಯಾರ ಮ್ಹಜೆ ಉತರಾಂಚಿ ಅಸಂಭವತಾಯ ಲಕ್ಷ್ಯಾಂತ ವ್ಹರತಾಶಿಲೆ. ಕಿತಕೀ. ಆನಿ ಹೆಂ ಉತ್ತರ ದುಸರೆ ಕೋಣಾಕ ಲಾಗೂನ ಸಾಂಗಲ್ಯಾರ ಸ್ವತಾ ಕೈಲಾಸಬಾಬೂಚ ಹೊ ವಿನೋದ ಮ್ಹಣ ಸಮಜತಾಶಿಲೆ ಕಿತಕೀ. ಪುಣ ತ್ಯಾ ಪೆನಶನ್‌ದಾರಾನ ಖೊಬ ಫಾವಟಿ ಲೆಪ್ಪೆನಂಟ ಗವರ್ನರಾಲೆ ಬದ್ದಲ ಉಲ್ಲೇಖ ಕರಚಾ ದೆಖೊನ ಕೈಲಾಸಬಾಬೂಕ ಕಾಂಯಚ ದುಬಾವ ಮಾರಿಲ ನಾ, ಹೀ ಖಬರ ಆಯಕೂನ ತೊ ಕಿತ್ಲೊ ಉತ್ತೇಜಿತ ಜಾಲೊ ತಿತ್ಲೊಚ ಬಾವಕುಟೋಸೊ ಜಾಲೊ. ಲೆಪ್ಪೆನಂಟ ಸಾಯಬಾನ ಆಯಲ್ಯಾರ ತಾಕಾ ಕಶೆಂ ಯೆವಕಾರ ಕರಪ, ಖಿಂಯ ಬಸೋವಪ ಆನಿ ಸಗಳ್ಯಾ ಪರಸ ಚಡ ಮ್ಹಳ್ಳಾರ ತಾಚೆ ಲಾಗಿಂ ಇಂಗ್ಲೀಷಾನ್ ಕಶೆಂ ಉಲೊವಪ ಹೆಂ ಯೆವಜೂನ ಸಾಮಕೊ ಧರಧರಲೊ. ತೆನ್ನಾ ಹಾಂವೆ ತಾಕ್ಕಾ “ಕಾಂಯ ಗಡಬಡನಾಕ್ಕಾ ಇಂಗ್ಲಿಷ ಉಲಯನಾ ಜಾವಚೆಂ ಖಾನದಾನೀ ಲೋಕಾಂಚಿ ವಿಶೇಷತಾಯ. ಆನಿ ತಶೆಂ ಲಾಟ ಸ್ಯಾಬ ಆಪಲೆ ವಾಂಗಡಾ ದುಭಾಷೀಕ ಹಾಡತಾಚ. ಪುಣ ಹೀ ಭೇಟ ಏಕದಂ ಗುಪ್ತ ಉರಚಿ ಅಶೆಂ ತಾಂಣಿ ಸಾಂಗಲಾಂ” ಮ್ಹಳೆಂ.

ದನಪಾರಾಂ, ಆಮಚೆ ಚಡಶೆ ಶೆಜಾರಿ ಕಿತೆಂತರೀಯ ಕಾಮಾಂತ ಗುಂತಲ್ಯಾತ, ಆನಿ ಥೊಡೆ ದನಪಾರಚಿ ನ್ಹಿದ ಕಾಡತಾತ. ಹ್ಯಾ ವೇಳಾರ

ಏಕ ಗಾಡಿ ಆನಿ ದೋನ ಘೊಡ್ಯಾಂಚೊ ಸಂಚ ಕೈಲಾಸ ಬಾಬೂಚೆ ಘರಾ ಮುಖಾರ ರಾಬಲೊ. ಯೂನಿಫಾರಂ ಫಾಲ್ಗೆ ದೋನ ಭಪರಾಸಿನ ವಯರ ಯೇವ್ನ್ “ಧಾಕಟೆ ಲಾಟ ಸಾಬ ಆಯಲೆ” ಮ್ಹಣ ಹೋಡ ಆವಾಜಾನ ಘೋಷಣಾ ಕೆಲಿ. ಕೈಲಾಸಬಾಬು ತಾಗೆಲೆ ಪುರಾತನ ಶೈಲಿಚೆ ಸಮಾರಂಭಾಕ ಫಾಲಪಿ ಲಾಂಬ ಝಗೊ ಆನಿ ವಂಶ ಪಾರಂಪರ್ಯ ಜಾವ್ನ್ ಆಶಿಲಿ ಪಗಡಿ ಬಾಂದೂನ ತಯಾರ ಆಶಿಲ್ಲೊ. ವಾವರಾಡಿ ಗಣೇಶ ಆಪಲೆ ಧನಿಯಾಂಲೆ ಬರೇಶೆ ಕಪಡೆ ಫಾಲೂನ ಥಂಯಚ ಆಶಿಲೊ. ಧಾಕಟೆ ಲಾಟ ಸ್ಯಾಬ ಆಯ್ಲೊ ಮ್ಹಣತಕೀರ ಕೈಲಾಸಬಾಬು ಖರಸ ಕಾಡತ, ಥರಥರತ ದಾರಾ ಕಡೇನ ಗೆಲೊ ಆನಿ ಭೇಸ ಬದಲೂನ ಆಯಿಲ್ಲೆ ಮ್ಹಜೆ ದೋಸ್ತಾಕ ಹೆಜ್ಜೆ ಹೆಜ್ಜೆಕ ಸಲಾಂ ಮಾರತ ಫಾಟಲೆ ಪಾಯಾನಚ ಚಲೂನ ಆಯಲೊ. ಪೊರಣೆ ಶಾಲ ಹಾಂತೂಳ್ಳ ದವರಿಲೆ ಏಕ ಲಾಕಡಿ ಖುರ್ಚಿವಯರ ಲಾಟ ಸಾಯಬಾಕ ಬಸಯಲೆಂ. ಮಾಗೀರ ತಾಂಣೆ ಪುರಾತನ ಆಸ್ಥಾನಾಚೆ ಭಾಸ-ಉರ್ದುಂತ ಆಪಲೆಂ ಭಾಷಣ ಕೆಲೆಂ. ತಾಚೆ ಉಪರಾಂತ ಭಾಂಗರಾಚೆ ತಾಂಬೂಲ ಪೆಟಯೇಂತ ಖೊಬ ಕಾಲಾ ಪಾಸೂನ ಕಷ್ಟನ ಜತನಾಯ ಕರೂನಹಾಡಿಲ್ಲೆ ಭಾಂಗರಾಚೆ ನಾಣ್ಯಾಂಚೆ ಏಕ ಮಾಳ ಲಾಟ ಸ್ಯಾಬಾಕ ಒಪಲಿ. ನೌಕರ ಗಣೇಶ ಗುಲಾಬದಾನಿ ಆನಿ ಅತ್ತರದಾನಿ ಘೇವನ ಗೌರವಾನ ಬಗವೂನು ರಾಬಿಲ್ಲೊ.

ಲಾಟ ಸ್ಯಾಬ ಜರ, ನಯನಜೋರಾಚೆ ಘರಾಂತ ಆಯಿಲ್ಲೆ ಆಸಲ್ಯಾರ ಸಗಳೆ ಬರೆ ಕರೂನ ಅತಿಥಿ ಸತ್ಕಾರ ಕರಪಾಕ ಜಾತ್ತಾಶಿಲೆಂ....ಹಾಂಗಾ.... ಕಲಕತ್ತೇಂತ ಆಪಣಚ ಏಕ ಭೊಂವಡೆಕಾರಸೊ ಆಸಾಂ,, ಖರೆಂ ಸಾಂಗಪ ಮ್ಹಳ್ಳಾರ ಆಪಣ ಹಾಂಗಾ ಉದಕಾಂತಲ್ಯಾನ ಭಾಯ್ರಕಾಡಿಲ್ಲೆ ಮಾಸಳಿ ಭಶೇನ ಆಸಾಂ ಅಶೆಂ ಪರತೂನ ಪರತೂನ ಆಪಲಿ ಕಾಗಾಳ ಸಾಂಗಲಿ.

ಮ್ಹಜೆ ದೋಸ್ತಾನ.. ರೇಶಮಿಚೆಂ ಏಕ ಊಂಚ ಹ್ಯಾಟ ದವರಿಲ್ಲಿ ತಕಲಿ ಗಂಭೀರತಾಯೇನ ಹಾಲಯಲಿ. ಇಂಗ್ಲಿಷ ರೀತಿ ರಿವಾಜಾ ಪ್ರಮಾಣೆ ಘರಾಂ ಭಿತ್ತರ ಯೆತಕೀರ ತಕಲಿವಯಲೆಂ ಹ್ಯಾಟ ಕಾಡಕಾ ಆಶಿಲೆಂ. ತೆಂ ಹಾಂವ ಜಾಣಾ. ಪೂಣ ಖಂಯ ಆಪಣ್ಯಾಲೊ ಪತ್ನೊ ಲಾಗತ ಕೀ ಮ್ಹಣ ಭೀವನ ಮೆಗೆಲೆ ದೋಸ್ತಾನ ಹ್ಯಾಟ ಕಾಡಿಲೆಂ ನಾ. ಕೈಲಾಸಬಾಬೂ ಆನಿ ಗಣೇಶಾಕ ಹೀ ಸಭ್ಯತಾಯ ಮೊಡಿಲ್ಲಿ ಲಕ್ಷ್ಮ್ಯಂತ ಯೆವೂಂ ನಾ.

ಏಕ ಧಾ ಮಿನೀಟಾ ಉಪರಾಂತ - ಇತ್ತೆ ವೇಳಾಂಕ ಮ್ಹಜೆ ದೋಸ್ತಾನ ಮಾತ್ತೆಂ ಹಾಲಯಿಲ್ಲೆಂ ಮಾತ್ರ ತೊ ವಚ್ಚಾಕ ಉಠಲೊ. ಆನಿ ಪಯಲೆ ನಿರ್ಧಾರಿತಜಾಲ್ಲೆ ಪ್ರಕಾರ ತ್ಯಾ ದೊಗಿಂ ಭಪರಾಸೀನ ಬೀಡಾ ದವರಪಿ ಭಾಂಗರಾಚಿ ಲ್ಹಾನ ಪೇಟಿ, ಭಾಂಗರಾಚೆ ನಾಣ್ಯಾಂಚಿ ಮಾಳ, ಅತ್ತರದಾನ ಆನಿ ನಾಜೂಕ ಜರೀಚೆ ಕಾಮಾಚಿ ಪೇಟಿ ಆನಿ ತಾಚೆಂ ವಂಶ ಪಾರಂಪರ್ಯ ಜಾವ್ನ್ ಆಯಿಲ್ಲೆಂ ಶಾಲ ಹೆಂ ಸಗಲೆಂ ವ್ಹರೂನ ಲಾಟ ಸ್ಯಾಬಾಲೆ ಗಾಡಯೇಂತ ದವರಲೆಂ. ಕೈಲಾಸಬಾಬೂಕ ದಿಸಲೆಂ ಕೀ ಧಾಕಟೆ ಲಾಟ ಸ್ಯಾಬಾಚಿ ಹೀ ಪದ್ಧತ ಆಸತಾಲಿ.

ಹೆಂ ಸಗಲೆಂ ಹಾಂವ ಶೆಜಾರಚೆ ಕೂಡಾಂತಲ್ಯಾನ ಪಳಯತ ಆಶಿಲೊಂ. ಮ್ಹಾಕ್ಕಾ ಆಯಿಲ್ಲೊ ಹಾಸು ದಾಬೂನ ಧರಚಾಕ ಜಾಯನಾ. ಹಾಸ್ಸೂನ ಹಾಸ್ಸೂನ ಪೋಟ ದುಕಪಾ ಲಾಗಲೆಂ ಮ್ಹಾಕಾ. ಆನಿ ಹಾಂವ ತೊ ಹಾಸ ಆಟಾಪಚಾಕ ಜಾಯನಾಶಿಂ ಆನ್ನೇಕ ಕೂಡಾಂತ ಧಾಂವಲೊಂ. ಥಂಯ ಪಳಯಲ್ಯಾರ ಏಕ ತರುಣ ಚಲಿ ದುಃಖಾನ ಕಾಳಿಜ ಫುಟತಾ ಮ್ಹಳ್ಯಾವರಿ ಏಕ ಮುಲ್ಯಾಂತು ಹುಂದಕೆ ಕಾಡತ ಬಸಲ್ಯಾ. ತೆನ್ನಾ ತೀಂಣೆ ಮೆಗೆಲೆ ಹಾಸಾಚೊ ಕಲಕಲಾಟ ಆಯಕಲೊ ತರ ತೀ ಏಕದಂ ಉಠೂನ ರಡಕೂರೆ ಆವಾಜಾಂತ “ಮ್ಹಜೆ ಆಜ್ಯಾನ ತುಕಾ ಕಿತೆಂ ವಾಯಟ ಕೆಲ್ಲೆಂ? ತೂಂವೆ ತಾಕ್ಕಾ ಕಿತ್ಯಾಕ ಅಶೆಂ ಫಟಯಲೆಂ? ತೂಂ ಕಿತ್ಯಾಕ ಹಾಂಗಾ ಆಯಲಾ? ಕಿತ್ಯಾಕ?” ಮ್ಹಣ ಆಡ್ಡಚಾ ಲಾಗಲಿ.

ಆನಿ ಚಡ ತಿಜ್ಜಾನ ಉಲೋವಚಾಕ ಜಾಲೆಂನಾ. ಆಪಣ್ಯಾಂಲೆ ತೋಂಡ ಧಾಂಪೂನ ತೀ ಹುಂದಕೆ ಕಾಡೂನ ರಡಚಾಕ ಲಾಗಲಿ.

ಮ್ಹಜೊ ಹಾಸ ಥಟ್ಟನೆ ರಾಬಲೊ. ಹಾಂವೆ ಕೆಲ್ಲಿ ಕಾಮಾಂತ ವಿನೋದ ಸೊಡಲ್ಯಾರ ಆನಿ ಕಿತೇಂಯ ಉದ್ದೇಶ ಆಸತ ಅಶೆಂ ಮ್ಹಾಕಾ ಕೆನ್ನಾಯ ಭಾವಿಲನಾ. ಪುಣ ಏಕ ನಾಜೂಕ ಕಾಳಜಾಕ ಹಾಂವೆ ಖೊಬ ನಿರ್ದಯ ಆನಿ ನಿಷ್ಕುರ ದೂಕ ದಿಲ್ಯಾ ಅಸೆಂ ದಿಸಲೆಂ ಮ್ಹಾಕಾ, ಖೊಬ ಲಜ ದಿಸಲಿ ಮ್ಹಾಕಾ, ಆನ್ನೇಕ ವಾಟ್ವೇನ ದುಃಖಯ ಜಾಲೆಂ. ಧಾವಂಡಾಯಲ್ಲೆಂ ಸೂಣೆಶೆಂ ಗಪ್ಪಚೆಪ್ಪ ಥಂಯಚಾನ ಭಾಯ್ರ ಆಯಲೊಂ ಹಾಂವ.

ಇತ್ತೆ ದೀಸ ಕುಸುಮ - ಮ್ಹಳ್ಯಾರ ಕೈಲಾಸಬಾಬೂಚಿ ನಾತ- ಹಿಕ್ಕಾ ಹಾಂವೆ ಲಗ್ನಾಚೆಂ ಬಾಜಾರಾಂತ ನವರ್ಯಾಕ ಆಕರ್ಶಿತ ಕರಪಾಕ ವ್ಯರ್ಥ ಬಸೂನರಾವಪಿ ಏಕ ನರುಪಯೋಗೀ ವಸ್ತು ಮ್ಹಣ ಲೆಕ್ಕಲೆಂ. ಪೂಣ ಆಯಜ ಹ್ಯಾ ಕೊನಶಾಂತ ವಿಪವಿಪವಿ ಏಕ ಮಾನವೀಯ ಕಾಳೀಜ ಆಶಿಲೆಂ ಮ್ಹಜೆ ದಿಶ್ತಿ ಪಡಲೆಂ.

ರಾತ್ರಭರ ಮ್ಹಾಕಾ ನ್ಹಿದ ಲಾಗಿಲನಾ. ಮನ ಸಗಳೆಂ ವಿವದಳಿಲ್ಲೆಂ. ದುಸರೆ ದಿವಸ ಸಕಾಳಿ ಹಾಂವ ಕಾಲ ಕೈಲಾಸಬಾಬೂಚೆ ಘರಾಂತಲ್ಯಾನ ಫಾರಾಯಲ್ಲೆ ವಸ್ತು ಸಗಳೆ ಗಪ್ಪಚಿಪ್ಪ ನೌಕರ ಗಣೇಶಾಕಡೇನ ವ್ಹರೂನ ದಿವಕಾ ಮ್ಹಣ ಗೆಲೊಂ. ಭಾಯರ ಕೋಣೂಯ ದಿಶಿಲ ನಾ ಮ್ಹಣ ವಯರ ಕೈಲಾಸಬಾಬೂಚೆ ಕೂಡಾಂತ ವಚಕಾ ಮ್ಹಣ ಗೆಲೊಂ.. ಥಂಯ ವಾಟ್ವೇರ ಆಯಕಲೆಂ ಕೀ ಕುಸುಮ ಆಪಲೆ ಓಡಲಾಯಣೆ ಆವಾಜಾಂತ “ಆಜ್ಜಾ, ಕಾಲ ಧಾಕಟೆ ಲಾಟ ಸ್ಯಾಬಾನ ತುಕಾ ಕಿತೆಂ ಮ್ಹಳೆಂ? ಏಕ ಅಕ್ಷರ ಸುದ್ಧಾಂ ಚೂಕನಾಶಿಂ ಸಾಂಗ ಹಾಂ? ಸಗಳೆಂ ಆಯಕೂಕಾ ಮ್ಹಣ ಜೀವ ತಾಂಡತಾ ಮೆಗೆಲೊ” ಮ್ಹಣತಾ. ಆನಿ ದಾದಾಕ ತರ ಪುಲೋವಪಾಕ ಸಾಂಗಕಾ ಮ್ಹಣನಾ. ದಾದಾ ಖೊಬ ಉಮೇದೀನ ಲಾಟ ಸ್ಯಾಬಾಚೆ ತೊಂಡಾಂತಲ್ಯಾನ ಆಯಿಲ್ಲೆವರಿ ಕಲ್ಪನಾಕರೂನ ನಯನಜೋರ ವಂಶಾಚೊ ಗುಣಗಾನ ವಿಸ್ತಾರಾನ ಸಾಂಗಪಾ ಲಾಗಲೊ. ತಾಚೆ ಮುಖಾರ ಬಸೂನು ಗುಲ್ಲ ಜಾವನ ಆಯಕತ ಚಲಿ ಸುದ್ಧಾಂ ತೊಂಡಾಚೇರ ಖೊಬ ಉತ್ಸಾಹ ದಾಖಿಯತ ಆಸಾ. ಹ್ಯಾ ಜಾಣಟ್ಯಾ ಆಜಾಲೆ ಮೋಗಾ ಖಾತೀರ ತೀ ಆಪಲೆ ಕರ್ತವ್ಯ ನಿಭಾಯತ ಆಸಾ.

ಹೆಂ ಪಳೋವನ ಮ್ಹಾಕಾ ಖೊಬ ಜೀವಾಕ ಲಾಗಲೆಂ; ಮ್ಹಜೆ ದೊಳ್ಯಾಂತಲ್ಯಾನ ಉದಕ ಆಯಲೆಂ. ತಾಕೂರ ದಾದಾನ ಧಾಕಟೆ ಲಾಟ ಸ್ಯಾಬಾಲೆ ಭೇಟಿಚೆ ಪೂರಾಯ ವಿವರ ಸುಂದರ ಕರೂನ ಸಾಂಗೂನ ಸೊಪೂ ಪರ್ಯಂತ ಹಾಂವ ಗಪ್ಪಚಿಪ್ಪ ತ್ಯಾ ವಾಟೇರ ಉಭೊರಾವಲೊಂ. ತಾಂಣೆ ತ್ಯಾ ಕೂಡಾಂತಲ್ಯಾನ ಭಾಯರ ಗೆಲ್ಲಿ ನಂತರ ಕಾಲಚೆ ಚೊರಯೆಚೆ ವಸ್ತು ಸಗಳೆ ತ್ಯಾ ಚಲಿಯೆಲೆ ಪಾಯಾ ಮೂಳಾಂತ ದವರಲೆ ಆನಿ ಕಾಂಯ ಉಲಯನಾಸ್ತಾನಾ ಭಾಯರ ಆಯಲೊಂ.

ತ್ಯಾ ದೀಸಾ ದನಪಾರಾ ನಂತರ ಕೈಲಾಸಬಾಬೂಕ ಭೆಟಪಾಕ ಹಾಂವಚಿ ಗೆಲೊಂ. ಆಧುನಿಕ ಕಾಳಾಚೆ ದುಷ್ಟ ರೀತಿ-ರಿವಾಜಾಕ ಲಾಗೂನ ಹಾಂವ ಹ್ಯಾ ಮ್ಹಾಂತಾರ್ಯಾಕ ಭೆಟಲತೆನ್ನಾ ಕಿಂವಾ ಪಳಯಲತೆನ್ನಾ ನಮಸ್ಕಾರ ಬೀ ಕರನಾಶಿಲೊಂ. ಪೂಣ ಆಯಜ ಹಾಂವೆ ತಾಚೆ ಪಾಯ ಧರೂನ ನಮಸ್ಕಾರ ಕೆಲೊ. ಕಾಲ ಧಾಕಟೊ ಲಾಟಸ್ಯಾಬ ಆಪಣ್ಯಾಲೆ ಘರಾ ಆಯಲೊ ದೆಖೊನ ಹ್ಯಾ ಚಲ್ಯಾಲೆ ದೃಷ್ಟೀಂತ ಆಪಲೊ ಮಾನ ವಾಡಲಾ, ಮ್ಹಣೂನ ತೊ ಆಪಲ್ಯಾಕ ನಮಸ್ಕಾರ ಕರತ ಆಸಾ ಅಶೆಂ ತಾಂಣೆ ಚಿಂತಲೆಂ ಮ್ಹಳ್ಳೆಂ ಸ್ವಪ್ನ ಆಶಿಲೆಂ. ಕಾಲಚೆ ತ್ಯಾ ಘಟನೇನ ತೊ ಖೊಬ ಕೃತಜ್ಞ ಜಾವನ ಆಶಿಲೊ ಮ್ಹಳ್ಳೆಂ ತಾಚೆ ದೊಳೆ ಪಳಯಲ್ಯಾರ ಕಳತಾಆಶಿಲೆಂ. ತಾಚೆ ದೋಸ್ತ ತರ ಸಗಳೆ ಎಕಠಾಂಯ ಜಾಲ್ಲೆ; ಆನಿ ಹಾಂಣೆ ತರ ಲೆಪ್ಪನಂಟಿ ಗವರ್ನರಾಲಿ ಭೇಟಿಚೆಂ ವರ್ಣನ ಪೂರ್ಣಪಣೆಂ ಸಾಂಗಪಾಕ ಸುರವಾತ ಕೆಲ್ಲಿ. ಹಾಂಚೊ ವಾರ್ತಾಲಾಪ ತರ ತಾಚೊ ಖಾಶೆಲೊ ದರ್ಜೊ ಆನಿ ದೀರ್ಘತಾಯ ಹ್ಯಾ ದೋನಿಯ ದೃಷ್ಟೀನ ಮಹಾಕಾವ್ಯಶೆಂ ಜಾಲ್ಲೆಂ.

ತಾಗೆಲೆ ಘರಾ ಆಯಿಲ್ಲೆ ವಿಂಗಡ ಲೋಕ ಪೂರಾ ಭಾಯರ ಗೆಲ್ಲಿ ನಂತರ ಹಾಂವೆ ಖೊಬ ನಮಳಿಕಾಯೇನ ತ್ಯಾ ಮ್ಹಾಂತಾರ್ಯಾಕ ಮೆಗೆಲೊ ಪ್ರಸ್ತಾವ ದವರಲೊ. ಹಾಂವೆ ಮ್ಹಳ್ಳೆಂ “ನಯನಜೋರ ಘರಾಣ್ಯಾಚೆ ಮುಖಾರ ಆಮ್ಗಲೆ ಘರಾಣೆ ಖೊಬ ಲ್ಹಾನ ಜರೀ ಜಾಲ್ಲೆಂ.. ತರೀ ಸುದ್ದಾಂ..”

ಹಾಂವೆ ಮೆಗೆಲೆ ಲಗ್ನಾ ಪ್ರಸ್ತಾವ ತಾಗೆಲೆ ಮುಖಾರ ದವರಲೆ ಭಿತ್ತರ ತ್ಯಾ ಮ್ಹಾಂತಾರ್ಯಾಕ ಮಾಕ್ಕಾ ಘಟ್ಟಿ ಪೊಟೋಳ್ಳ ಧರಲೊ ಆನಿ ಆನಂದಾಚೆ ಆವೇಗಾನ..” ಹಾಂವ ಎಕ ಗರೀಬ, ಇತ್ಲೆ ವ್ಹಡ ಭಾಗ್ಯ ಮ್ಹಾಕಾ ಮೆಳತಾ ಮ್ಹಳ್ಳಾರ ವಿಶ್ವಾಸ ಜಾಯನಾ.” ಮ್ಹಳಾಲೊ.

ಕೈಲಾಸಬಾಬೂನ ಆಪಲೆ ಜೀವನಾಂತ ಪಯಲೆ ಫಾವಟಿ ಆನಿ ಅಖೇರಚೆ ಫಾವಟಿ ಬೀ - ಆಪಣ ಗರೀಬ ಮ್ಹಣ ಕಬೂಲ ಕೆಲ್ಲಿಂ. ಆನಿ ಕದಾಚಿತ್ ಪಯಲೆ ಆನಿ ಅಖೇರಚೆ ಫಾವಟಿ ತೊ ಎಕ ಘಡಿಯೇಕ ನಯನಜೋರಚೆ ಘರಾಣ್ಯಾಚೆ ವ್ಹಡಪಣಾಕ •ಕಮ್ಮಿಪಣ ಆಯಲೆಂ ಅಶೆಂ ವ್ಯಕ್ತ ಕರೂಂ ನಾ.

ದಿಷ್ಟಾವೂ Vision

ಮ್ಹಾಕಾ ಲ್ಲಾನಪಣಾರೀಚ ಲಗ್ನ ಜಾಲ್ಲೆಂ. ಭುರ್ಗೇಂಯ ಜಾಲ್ಲೆಂ. ಪುಣೂನ್ ತೆಂ ಜಲ್ಮತಾನಾಂಚ ಮೆಲ್ಲೆಂ. ಮ್ಹಾಕಾ ಹ್ಯಾ ಬಾಳಾಂತೀರ್ಯಾನೂಯ ಭಾರೀ ತ್ರಾಸ ಜಾಲೆ. ಸಾವಕಾಶಾಯೆನ ಅಶಕ್ತಪಣಾಂ ವಗೈರೆ ಸುಧಾರಸೂನು ಘೆತಲ್ಯಾರ ಬೀ ಮ್ಹಜಿ ದೋಳೇಚಿ ದೃಷ್ಟಿ ದುರ್ಬಳ ಜಾಯತಗಲಿ.

ಹ್ಯಾ ವೇಳಾರ ಮ್ಹಜೊ ಘರಕಾರ ಡಾಕ್ಟರಕೀ ಶಿಕತ ಆಶಿಲ್ಲೊ. ಆಪಣ್ಯಾಲೆಂ ವೈದ್ಯಕೀಯ ಗಿನ್ಯಾನ ತಾಂಣೆ ಮ್ಹಜೇರ ಪ್ರಯೋಗ ಕರಚೆಂ ಧಾರಾಯಲೆಂ ಆನಿ ಮ್ಹಜೆ ದೋಳೇಂಚೊ ಇಲಾಜ ತೋಚ ಕರಚಾಕಲಾಗಲೊ.

ಮೆಗೆಲೊ ಅಣ್ಣಾ ವಕೀಲಿಕೀ ಶಿಕತ ಆಶಿಲೊ. ಏಕ ದಿವಸ ತೊ ಮ್ಹಾಕಾ ಪಳೋವಚಾಕ ಆಯಿಲ್ಲೊ ಆನಿ ತಾಕ್ಚಾ ಮ್ಹಜಿ ಪರಿಸ್ಥಿತೀಚಿ ಗಂಭೀರತಾಯ ಜಾಣವಲಿ.

“ಹೆಂ ಕಿತೆಂ ಚಲ್ಯಾಂ ತುಜೆಂ?” ತೊ ಮ್ಹಜೆ ಘೊವಾಕ ಮ್ಹಣಪಾ ಲಾಗಲೊ “ತೂಂ ಕುಮೋಚೆ ದೋಳ್ಯಾಂಚಿ ವಾಟಲಾಯತ ಆಸಾ. ಖಿಂಚೇಯ ಬರೆ ಡಾಕ್ಟರಾಕ ಬೀ ದಾಖಿಯಮುಂ!”

ಮ್ಹಜೆ ಘೊವಾನ ಚಿಡೂನ ಮ್ಹಳೆಂ “ಕಿತ್ಯಾಕ? ಹಾಂವೆ ಕರಚೆ ಪರಸ ವೆಗಲೊ ದೊತೋರ ಆನಿ ಕಿತೆಂ ಕರತಲೊ? ವಸ್ತುಸ್ಥಿತಿ ಏಕದಂ ಸರಳ ಆಸಾ ಆನಿ ಇಲಾಜ ಸಗಲೆ ಖಬರ ಆಶಿಲೇಚ.”

ದಾದಾನ ತಿರಸ್ಕಾರಾನ ಮ್ಹಳೆಂ “ಮ್ಹಳ್ಯಾರ ತುಗೆಲೆ ಮೆಡಿಕಲ್ ಕಾಲೇಜಾ ಪ್ರೊಫೆಸರಾಕ ಆನಿ ತುಕ್ಚಾ ಕಾಂಯಿಚ ಭೇದ ನಾ ಮ್ಹಣ ಕೀ!”

ಮ್ಹಜೆ ಘೊವಾನ ತಿತ್ಲೇಚ ರಾಗಾನ ಜವಾಬ ದಿಲಿ “ತುಗೆಲೆ ಲಗ್ನ ಜಾವ್ನ್, ತುಗೆಲೆ ಬಾಯಲೆಲೆ ಆಸ್ತಿ ವಿಚಾರಾಂತು ಕಸಲೇಯ ತಾಪತ್ರಯ ಆಯಲೆ ಮ್ಹಣ ಲೇಕ ತೆನ್ನಾ ತಾಜ್ಜೊ ಸುಟವಾಟೊ ಕರಚಾಕ ತೂಂ

ಮಾಕ್ಕಾ ಆಪಯತಲವೇ? ಕಾಯದೆ-ಕಾನೂನಾ ವಿಶಿಂ ತೂಂ ಮೆಗೆಲೊ ಸಲ್ಲೊ ಘೇನಾ.. ತಶಿಂ ಆಸ್ತಾನಾ ಒಕ್ಕದಾ ವಿಶಿಂ ತೂಂ ಕಿತ್ಯಾಕ ಮ್ಹಾಕಾ ಉಪದೇಶ ಕರಚಾ ಆಯ್ಲಾ?”

ಹ್ಯಾ ದೊಗಾಂಲಿ ಲಡಾಯಿ ಅಶಿಂ ಚಾಲೂ ಆಸತಾಂನಾ ಹಾಂವ ಮೆಜ್ಜೆ ಇತ್ಲ್ಯಾಕ ಸಾಂಗೂನ ಘೇತ ಆಶಿಲಿಂ ಕೀ ದೋನ ಮಹಾರಾಜಾಂಲೆ ಮಜಗತಿ ಯುದ್ಧ ಜಾಲ್ಯಾರ ಲಾಚಾರ ತಣ ಬಾಪಡ್ಯಾಕ ಕಷ್ಟ ಮ್ಹಣ. ಹಾಂಗಾ ಹ್ಯಾ ದೊಗಾಂ ಮದಿಂ ಕೆಸ್ತಾವ ಚಲ್ಲ್ಯಾಂ ಆನಿ ಹಾಂವೆ ತಾಜ್ಜೊ ತಡಾಕೊ ಸೈಸುಕಾ ಜಾಲಾ.

ಮ್ಹಾಕಾ ಏಕ ಫಾವಟ ಲಗ್ನ ಕರೂನ ಘೊವಾ ಘರ ಧಾಡಲೆ ನಂತರ ಮೆಗೆಲೆ ವಿಷಯಾಂತ ಪರಪರತ ತಾಂಣಿ ಲುಡಬುಡಚೆ ಕಿತ್ಯಾಕ? ಕಿತೆಂಯ ಜಾಲೆಂತರೀಯ ಮೆಗೆಲೆಂ ಸುಖ-ದುಃಖ ಹೆಂ ಪೂರಾಯ ಮೆಗೆಲೆ ಘೊವಾಲಿ ಜವಾಬದಾರೀ ನ್ಹಯ? ಕುಳಾರಚಾಲಿ ನ್ಹಯಪಳೆ.

ತ್ಯಾ ದೀಸಾ ಪಾಸೂನ ಮೆಗೆಲೆ ದೊಳೆಚೆ ಹ್ಯಾ ಸಾನ ಗಜಾಲಿಚೇರಿ ಮೆಗೆಲೊ ಘೋವ ಆನಿ ದಾದಾ ಹಾಂಚೆ ಮದೆಂ ಏಕ ತಣಾವ ನಿರ್ಮಾಣ ಜಾಲೊ.

ಏಕ ದೀಸ ದನಪಾರಾಂ ಮ್ಹಜೊ ಘೋವ ಘರಾಂತ ನಾಶಿಲತೆನ್ನಾ ಅಚೆಕೀತ ಮ್ಹಜೊ ದಾದಾ ಏಕ ಡಾಕ್ಟರಾಕ ಘೇವ್ನ್ ಆಯಲೊ. ತಾಂಣೆ ಮ್ಹಜೆ ದೋಳೆಬೀ ಬರೆಕರೂನ ತಪಾಸಲೆ; ತೊ ಗಂಭೀರ ಜಾವನ ಮ್ಹಣಪಾಲಾಗಲೊ ಕಿ ಹಾಜೆ ಮುಖಾರ ಜರ ನಿರ್ಲಕ್ಷ್ಯ ಕರೀತ ತರ ಅಪಾಯಕಾರಕ ಆಸಾ. ತಾಂಣೆ ಥೊಡಿಂ ಒಕದಾಂ ಬರಯಲಿಂ ಆನಿ ದಾದಾನ ತೀ ರೊಕಡೆ ಹಾಡಯಲಿಂ. ತ್ಯಾ ಅನೊಳಖೀ ಡಾಕ್ಟರಾನ ಗೆಲೆ ಉಪರಾಂತ ಹಾಂವೆ ದಾದಾಕ ವಿನಂತಿ ಕೆಲಿ ಕೀ ದಯ ಕರೂನ ತೂಂ ಹ್ಯಾ ಭಾನಗಡೀಂತ ಪಡನಾಕ್ತಾ. ಅಶೆಂ ಡಾಕ್ಟರಾನ ಚೋರನಿಪೀನ ಯೆವಚೆಂ ಮುಖಾರ ಕಾಂಯ ಬರೆಂ ಜಾವಚೆಂ ನ್ಹಾ ಮಣೂನ.

ಇತ್ಲೆ ಧೈರ್ಯ ಜುಟೋವನ ಹಾಂವೆ ಮ್ಹಜೆ ದಾದಾ ಕಡೇನ ಉಲಯಲೆ ಬದ್ದಲ ಮ್ಹಾಕಾಚ ಆಶ್ವರ್ಯ ದಿಸತಾಲೆಂ. ಇತ್ಲೆ ದೀಸ ಹಾಂವ ತಾಕ್ಕಾ ಭೀವ್ನ್

ಮರತಾಶಿಂಲಿಂ. ಖರೆಂ ಮ್ಹಳ್ಯಾರ ಮೆಗೆಲಿ ಧಿಟಾಯ ಪಳೋವನ ದಾದಾಕೂಯ ಆಶ್ಚರ್ಯ ಜಾಲಾಂಆಸತ. ತೊ ಘಡಿಭರ ಗಪ್ಪ ರಾವಲೊ ಆನಿ ಮ್ಹಳಾಲೊ “ಬರೆಂ ಗೊ ಕುಮು. ಹಾಜೆ ನಂತರ ಹಾಂವ ಕೋಣೇಯ ಡಾಕ್ಟರಾಕ ಆಪೋವನ ಹಾಡನಾ. ಪುಣೂನ ವಖಿದಾಂ ಜೆನ್ನಾ ಘರಾ ಯೆತಾತ, ತೂಂವೆ ತೀಂ ಘೇವಕಾ.”

ಮಾಗೀರ ದಾದಾ ಭಾಯರಸರಲೊ. ಫಾರ್ಮಿಸಿಂತಲ್ಯಾನ ವಖಿದಾಂ ಆಯಲೀಂತ. ಹಾಂವೆ ತೀಂ ಸಗಳಿಂ - ಬಾಟಲ್ಯೊ, ಪಿಟ್ಟಿಯೊ, ವಖಿದಾಚಿ ಚೀಟಿ - ಆನಿ ಜೆಂ ಜೆಂ ಆಸಾ ಸಗಳೆಂ - ಕಾಡ್ಲೆಂ ಆನಿ ಬಾಂಯತ ಉಡಯಲೆಂ!!

ಮ್ಹಜೆ ದಾದಾನ ಮದೇಂಚ ನಾಕ ಘುಸಯತ ಪಾಸೂನ ಘೋವಾಕ ಬೆಗೆನ ಚೀಡ ಆಯಿಲ್ಲಿ. ದೆಖೂನ ಮ್ಹಜೆ ದೊಳ್ಯಾಂಚಿ ಶುಶ್ರೂಷಾ ಚಡ ಸತರ್ಕತಾಯೇನ ಕರಪಾಕ ಲಾಗಿಲೊ. ಸಗಳೆ ನಮೂನ್ಯಾಚೆ ಉಪಾಯ ತಾಂಣೆ ಕೆಲೆ. ತಾಂಣೆ ಸಾಂಗಲೆ ಮ್ಹಣೂನ ಹಾಂವೆ ಮ್ಹಜೆ ದೊಳ್ಯಾಂಕ ಮಲಮಪಟ್ಟಿ ಬಾಂದಲಿ, ಕಾಳೆಂ ಚಷ್ಟ ಫಾಲೆಂ, ತಾಂಣೆ ಸಾಂಗಿಲೆ ಥೆಂಬೆ ಸೊಡಲೆ, ತಾಂಣೆ ದಿಲ್ಲೆ ಸಗಳೆ ಥರೇಚ್ಯೊ ಪಿಟ್ಟಿಯೊ ಘೆತಲ್ಯೊ. ಇತ್ಲೆಂಚ್ ನ್ಹಯ ಮ್ಹಜೆ ಗಳ್ಯಾಂತ ದೇಂವನಾ ಜಾಲ್ಲ್ಯಾರ ಭೀ ಕಾಡ್-ಲಿವರ ಆಯ್ಲಿ ಪಿಲಿಂ.

ಸದಾಂ ಆಸ್ತತ್ವೇಂತಲ್ಯಾನ ಯೆತಕೀರ ತೊ ಮ್ಹಾಕಾ ಕಶಿಂ ದಿಸತಾ ಮ್ಹಣ ಚಿಂತಿತಸೊ ಜಾವನ ವಿಚಾರತಾಲೊ; ತೆನ್ನಾಂ ಹಾಂವ ಮ್ಹಣಾ - “ಓಹ್! ಆದಲ್ಯಾ ಪರಸ ಬರೆಂ!” ಖರೆಂ ಸಾಂಗಕಾ ಮ್ಹಳ್ಯಾರ ಸ್ವತಾಕ ಘಟೋವನ ಘೆವಪಾಂತ ಹಾಂವ ನಿಪೂಣ ಜಾಲ್ಲಿಂ. ಮ್ಹಜೆ ದೊಳೇಂತ ಉದಕ ಯೆವಚೆಂ ಚಡ ಜಾಯತ ಗೆಲ್ಲೆ ತೆನ್ನಾ ‘ನಾಕ್ಹನಾಶಿಲೆಂ ವಾಯಟ ಉದಕ ವ್ಹಾಂವನ ಗೆಲ್ಲೆಂ ತೆಂ ಬರೆಂ’ ಅಶೆಂ ಹಾಂವ ಸಮಾಧಾನ ಕರೂನ ಘೆತಾಲಿಂ; ಆನಿ ಜರ ಉದಕ ಯೆವಚೆಂ ಕಮ್ಮಿ ಜಾಲೆಂ ತರ ಮ್ಹಜೆ ಘೋವಾಚೆ ಕುಶಾಲಕಾಯೇಚೇರಿ ಖೊಬ ಕೌತುಕ ದಿಸೂನು ಆನಂದಿತ ಜಾತಾಲಿಂ.

ಛೂಡೆ ಕಾಳಾನಂತರ ದೂಕಿ ಅಸಹನೀಯ ಜಾಲಿ. ಮ್ಹಜಿ ದೃಷ್ಟಿ ಮಂದ ಜಾಲಿ ಆನಿ ಮ್ಹಾಕಾ ರಾತ ದೀಸ ಸತತ ಮಾತ್ತ್ ಉಸ್ಸಳಿ ಯೆವಪಾ ಲಾಗಲಿ. ಹಾಜ್ಜೀನ ಮ್ಹಜೊ ಘೋವ ಕಿತ್ಲೊ ಭಿರಾಂಕೂಳ ಜಾತಾಲೊ ಹೆಂ ಮ್ಹಾಕಾ ಕಳತಲೆಂ. ದುಸರೆ ಡಾಕ್ಟರಾಕ ಆಪಯ ಮ್ಹಣ ಕೋಣತರಿ ಸುಚವಣಿ ಕರತಾತಕೀ ಮ್ಹಣ ರಾವತಾಲೊ ತೊ. ದೆಖೊನ ಹಾಂವೆ “ಕೋಣತರೀ ಡಾಕ್ಟರಾಕ ಆಪಯಲ್ಯಾರ ಬರೆಂ.” ಅಶೆಂ ಸಾಂಗಲೆಂ.

ಆತಾಂ ತೊ ಮೆಕಳೊಸೊ ಜಾಲ್ಲ್ಯೊ ದಿಸಲೊ. ತೇಚ ದಿವಸ ಏಕ ಇಂಗ್ಲಿಷ ಡಾಕ್ಟರಾಕ ಆಪೋವನ ಹಾಡಲೊ. ತಾಂಣಿ ದೊಗಾಂನಿ ಕಿತೆಂ ಉಲಯಲೆಂ ಮ್ಹಣ ಹಾಂವ ನಕಳ ಪೂಣ ಮ್ಹಾಕಾ ಇತ್ಲೆ ಸಮಜಲೆಂ ಕೀ ತ್ಯಾ ಸ್ಯಾಬಾನ ಹಾಕ್ಯಾ ಬರೆಂ ತಾಪಯಲೆಂ.

ತ್ಯಾ ಡಾಕ್ಟರಾನ ಪರತೂನ ಗೆಲ್ಲೆ ಸುಮಾರ ವೇಳ ಪರ್ಯಂತ ಹೊ ಗಪ್ಪ ಆಶಿಲೊ. ತೆನ್ನಾ ಹಾಂವೆ ತಾಗೆಲೆ ಹಾತ ಮೆಗೆಲೆ ಹಾತಾಂತ ಘೇವನ ಸಾಂಗಲೆ - “ವಚೂನ ವಚೂನ ಕಸಲೆ ಆಡದಾಂಡ ಪ್ರಾಣಿ ಘೇವನ ಆಯಲೆ ತುಮಿ? ಕೋಣೇಯ ಏಕ ಸ್ವದೇಶಿ ಡಾಕ್ಟರಾಕ ಹಾಡಚಾಕ ನಾಶಿಲೆಂ? ತೆಂ ಚಡ ಬರೆಂ ಆಶಿಲೆಂ. ಆನಿ..... ಮ್ಹಜೆ ದೊಳೆ ಬದ್ದಲ ತುಮಚೆ ಪರಸ ಬರೆಂ ತೊ ಜಾಣಾ ಅಶೆಂ ದಿಸತಾ ತುಮಕಾಂ?”

ಮ್ಹಜೊ ಘೋವ ಏಕ ಘಡಿ ಭರ ಶಾಂತ ರಾವಲೊ ಆನಿ ಮಾಗೀರ ಪುಟಕರಶೆ ಆವಾಜಾಂತ ಮ್ಹಣಪಾ ಲಾಗಲೊ “ಕುಮೋ, ತುಜೆ ದೊಳೇಂಕ ಆಪರೇಶನ ಕರಕಾ ಪಡತಲೆಂ.”

ಹೊ ವಿಶಯು ಮ್ಹಾಕಾ ಇತ್ಲೆ ದೀಸ ಜಾಲ್ಲೆ ತರೀಯ ಸಾಂಗನಾಶಿಂ ನಿಪೋವನ ದವರಿಲೆ ಖತೀರಿ ಹಾಂವ ರಾಗಾರ ಜಾಲ್ಯಾಂ ಅಶೆಂ ಥೋಂಗ ಕೆಲೆಂ ಹಾಂವೆ.

“ತುಮಕಾಂ ಹೆಂ ಖೊಬ ಘಾಟ್ಲಿ ಖಬರ ಆಶಿಲೆಂ” ಹಾಂವೆ ಮ್ಹಳೆಂ “ತರೀಯ ತುಮ್ಮಿ ಮ್ಹಾಕಾ ಹೆ ಬದ್ದಲ ಏಕ ಉತ್ತರ ಸಾಂಗಿಲನಾ! ಆಪರೇಶನಾಕ ಭಿವಚಾಕ ಹಾಂವ ಕಿತೆಂ ಸಾನ ಚೆಡುಂವೆ?”

ಹ್ಯಾ ಉತ್ತರಾನ ತಾಚೆಂ ಧೈರ್ಯ ಪರತ ಜುಟಲೆಂ ಆನಿ ತಾಂಣೆ ಮ್ಹಳೆಂ - “ಖರೆಂ ಮ್ಹಳ್ಯಾರ ಆಪರೇಶನ ಮ್ಹಳ್ಯಾರ ಭೀವನ ಥರಥರಪಿ ದಾದಲೆ ಆಸಾತ.”

“ವ್ಹಯ ವ್ಹಯ” ಹಾಂವೆ ಹಾಸತ ಮ್ಹಳೆಂ “ದಾದಲ್ಯಾಂಲೆ ಪೌರುಷ ಕಿತೆಂ ಆಸ್ತ ತೆಂ ಪೂರಾ ತಾಂಗತಾಂಗಲೆ ಬಾಯಲಾಂ ಮುಖಾರ!”

ಗಂಭೀರತಾಯೇನ ಮ್ಹಾಕಾ ಪಳೋವನ ತಾಂಣೆ ಮ್ಹಳೆಂ - “ತೂಂವೆ ಸಾಂಗಿಲೆ ಸಾಮಕೆಂ ಖರೆಂ.. ಆಮ್ಚಿ ದಾದಲೆ ಕಾಂಯ ಉಪೇಗಾಚೆ ನ್ಹಯ.”

ತಾಗೆಲಿ ಗಂಭೀರತಾಯ ಹಾಂವೆ ಹಾಸೂನ ಕಾಡಲಿ “ಖರೆಂ? ಸುಕ್ಕೆಂ ಹೊಡಪಣ ಸಾಂಗುನುಫೆವಚಾಂತ ತುಮ್ಮಿ ದಾದಲೆ ಬಾಯಲಾಂಕ ಹರೋವಚಾ ಶಕತಾಕೀ?”

ದಾದಾ ಆಯಲೊ. ಹಾಂವೆ ತಾಕ್ಚಾ ಕುಶೀಕ ವ್ಹರೂನ “ದಾದಾ, ತುಗೆಲೆ ಡಾಕ್ಟರಾನ ದಿಲ್ಲಿ ವಖಿದಾನ ಪಳೆ ಮ್ಹಾಕಾ ಬರೆಂ ಗೂಣ ಜಾತಾಶಿಲೆಂ. ದುದೈವಾನ ಹಾಂವೆ ಪೊಟಾಂತ ಫೆವಚೆಂ ವಖಿದ ಚುಕ್ಕೂನ ದೊಳೆಂತ ಫಾಲೆಂ.. ತಾಜ್ಜೇನ ದೊಳೆ ಖೊಬ ವಾಯಟ ಜಾಲೆ ಆನಿ ಆತಾಂ ಆಪರೇಶನ ಕರಕಾ ಮ್ಹಳಾಂ.” ಮ್ಹಳೆಂ.

“ತೂಂ ತುಗೆಲೆ ಫೊವಾಲೆ ವಖಿದಾಂಚೇರಿ ಆಶಿಲಿ ನ್ಹಯ, ದೆಖೊನು ಹಾಂವೆ ಹಾಂಗಾ ಯೆವಚೆಂ ಸೊಡಿಲೆಂ.” ದಾದಾನ ಮ್ಹಳೆಂ “ನಾಬಾ!” ಹಾಂವೆ ಮ್ಹಳೆಂ “ಖರೆ ಪಣಾಕ, ತುಗೆಲೆ ಡಾಕ್ಟರಾನ ದಿಲ್ಲಿ ನರ್ದೇಶನಾ ಪ್ರಮಾಣೇಚ ಹಾಂವ ನಿಪೋವನ ವಖಿದ ಫೆತಾಲಿಂ.”

ದೇವಾ! ಹ್ಯಾ ಬಾಯಲಮನಶಾಂಕ ಖಿಂಚೆ ನಮೂನ್ಯಾಚೆಂ ಫಾಲ್ ಸಾಂಗಚೆಪಡತಾ!! ಆವಯ ಜಾವ್ನ್ ಆಶಿಲ ತೆನ್ನಾ ಭುರ್ಗ್ಯಾಂಕ ಸಾಂಭಾಳಪಾಕ, ಸಮಾಧಾನ ಕರಪಾಕ ಫಾಲ್ ಉಲೊವಕಾ ಪಡತಾ, ಬಾಯಲ ಜಾವನ ಆಸತಾಂನಾ ತ್ಯಾ ಭುರ್ಗ್ಯಾಂಲೆ ಬಾಪಾಯಂಕ ಸಮಾಧಾನ ಕರಪಾಕ ಫಾಲ್ ಉಲಯತಾತ, ಅಶೆಂ ಹ್ಯಾ ಫಾಲ್ ಉಲೊವಪಾಂತಲಾನ ಬಾಯಲಾಂಕ ಸುಟವಾಟ ನಾ.



ಮೆಗೆಲೆ ಹ್ಯಾ ಘಟಿಂಗಪಣಾ ನಾಟಕಾನ ಮ್ಹಜೊ ದಾದಾ ಆನಿ ಮ್ಹಜೆ ಘೋವಾ ಮದಲೊ ಸಂಬಂಧ ಸುಧಾರಚಾಕ ಅನುಕೂಲ ಜಾಲೊ. “ಆಪಣೆ ತುಗೆಲೆ ಘೋವಾಕ ಸಾಂಗನಾಕಾ ಅಶೆಂ ನಿಪಯಲ್ಲೆಂ ಚೂಕ ಜಾಲ್ಲಿ” ಮ್ಹಣ ದಾದಾ ಆನಿ ಮ್ಹಜೊ ಘೋವ ತರ ಪಯಲೆಪಾಸೂನ ಮ್ಹಜೆ ದಾದಾಲೊ ಸಲ್ಲೊ ಘೆತಲಿನಾಶಿಲ ಬದಲ ಭಾರೀ ಬೇಜಾರತಾಲೊ.

ಅಖೇರಿಕ ಹ್ಯಾ ದೊಗಾಲೆ ಕಬೂಲೀನ ಏಕ ಇಂಗ್ಲಿಷ ದೊತೋರಾನ ಮ್ಹಜೆ ದೊಳೆಚೆ ಆಪರೇಶನ ಕೆಲೆಂ. ಪೂಣ ಏಕ ದೊಳೊ ಇತಲೊ ಅಶಕ್ತ ಜಾಲ್ಲೊ ಕೀ ಹ್ಯಾ ಆಪರೇಶನಾಚೊ ತಣಾವ ಸೊಸಪಾಕ ಶಕ್ಯ ಜಾಲೊ ನಾ; ಆನಿಕ ಏಕ ದೊಳೊ ಕ್ರಮೇಣ ಕಾಂಯ ದೀಸನಾಶಿಂ ಗೆಲೊ.

ಏಕ ದಿವಸ ಮ್ಹಜೊ ಘೋವ ಮ್ಹಜೆ ಕುಶೀಂತ ಯೇವನ ಬಸಲೊ ಆನಿ ಮ್ಹಣಪಾ ಲಾಗಲೊ.... “ತುಗೆಲೆ ಮುಖಾರ ಸಾಂಗಪಾಕ ಮ್ಹಾಕಾ ಖೊಬ ಲಜ ದಿಸತಾ.... ಕುಮೋ.... ಖರೆಂ ಮ್ಹಳ್ಳಾರ ಮ್ಹಜೆ ನಿಮತಾನಚ ತುಗೆಲೆ ದೋಳೆ ಗೆಲ್ಲೆ.”

ದುಃಖಾನ ತಾಚೊ ಆವಾಜ ದಾಟಾವಲ್ಲೊ. ಹಾಂವೆ ತಾಚೊ ಉಜವೊ ಹಾತ ಮ್ಹಜೆ ದೊನೀಯ ಹಾತಾಂತ ಧರೂನ ಮ್ಹಳೆಂ “ಕಿತ್ಯಾಕ ತಶೆಂ ಮ್ಹಣತಾತ ತುಮ್ಮಿ? ಜೆಂ ಸಾರಖೆಂ ಆಸಾ ತೇಂಚೆ ಕೆಲೆಂ ತುಮ್ಮಿ. ತುಮಗೆಲೊ ಸ್ವತಾಚೆಂ ಜೆಂ ಆಶಿಲೆಂ ತಾಚೇರಚ ತುಮ್ಮಿ ಪ್ರಯೋಗ ಕೆಲೊ. ಸಮಜಾ, ದುಸರೆ ಕೋಣತರೀ ಅನೋಳಖಿ ಡಾಕ್ಟರಾನ ಮ್ಹಜೆ ದೊಳೆ ಕಾಡಿಲ್ಲೆ, ತರ ಹಾಂವೆ ಮನಾಕ ಕಶೆಂ ಸಮಾಧಾನ ಕರೂನ ಘೆವಚೆಂ ಆಶಿಲೆಂ? ಪುಣೂನ ಮ್ಹಾಕಾ ಆತಾಂ ಜಾಲ್ಲೆಂ ತೆ ಭೇಸ ಬರೆಂ ಜಾಲೆಂ ಅಶೆಂ ದಿಸತಾ. ಸಗಳ್ಳಾ ಪರಸ ಮ್ಹಾಕಾ ಸಮಾಧಾನ ದಿವಪಿ ಗಜಾಲ ಮ್ಹಳ್ಳಾರ ತುಮಗೆಲೆ ನಿಮತ್ತಾನ ಮ್ಹಜೆ ದೊಳೆ ಗೆಲೆ. ರಾಮಚಂದ್ರಾನ ಆಪಲ್ಯಾ ಲಾಗಿಂ ಆಶಿಲೆಂ ಏಕಚ ಕಮಳಾಪೂಲ ದೇವಾಕ ದಿವಪಾಕ ಕಮಿ ಜಾತಾ ಮ್ಹಣ ಆಪಲೆ ದೋನೀಯ ದೋಳೆ ಕಾಡೂನ ಕಮಳಾ ಘಲ್ಲಾ ಬದಲಾಕ ತೆ ದೇವಾಕ ಅರ್ಪಣ ಕೆಲ್ಲೆ ಖಂಯ. ಹಾಚೆ ಉಪರಾಂತ ತುಮ್ಮಿ ಕಿತ್ಲೆಂಯ ಸುಂದರ ಪಳಯಲ್ಯಾರ ತೆಂ ಮ್ಹಾಕಾ ವರ್ಣನ ಕರೂನ ಸಾಂಗಾ ಆನಿ ತುಮಚೊ ದಿಷ್ಟಾವೊ ತೊ ಮ್ಹಾಕಾ ದೇವಾನ ದಿಲ್ಲೆಂ ಪವಿತ್ರ ದೇಣೆಂ ಮ್ಹಣ ಸಮಜತಾಂ.”

ಹಾಂವೆ ಜೆಂ ತೆಂ ಸಾಂಗಲೆಂ ತೆಂ ಸಗಳೆಂ ತೆನ್ನಾಚೆ ಸಾಂಗಲೆಂ ಮ್ಹಣ ನ್ಹಯ್: ಖರೆಂ ಮ್ಹಳ್ಯಾರ ತ್ಯಾ ಘಡಯೇಕ ಸಟ್ಪನೆ ಇತಲೆಂ ಸಗಳೆಂ ಉಲೋವಪಾಕ ಜಾಯನಾ. ಪುಣೂನ ಕಿತ್ತೇಯ ದಿಸಾ ಪಾಸೂನ ಹೆ ವಿಚಾರ ಮ್ಹಜೆ ತಕಲೀಂತ ಘೊಳತ ಆಶಿಲೆ. ಆನಿ ಜೆನ್ನಾ ಹಾಂವ ಏಕದಂ ನಿರಾಶ ಜಾತಾಲಿಂ ಕಿಂವಾ ಮ್ಹಜೆ ಭಕ್ತಿಚೊ ಪ್ರಕಾಶ ಮಂದ ಪಡತಾಲೊ, ಮ್ಹಜೆ ಪುಟಕೆ ನಶೀಬಾಚೇರ ಮಾಕ್ಕಾ ಜೆನ್ನಾ ವಾಜ ಯೆತಾಲೊ - ಹೀ ಸಗಳಿಂ ಉತರಾಂ ಹಾಂವ ಮಾಕ್ಕಾಚೆ ಮ್ಹಣೂನ ಘೇತ ರಾವತಾಂಲಿ - ಭುರ್ಗ್ಯಾಕ ಸಾಂಗಿಲಿ ಕಾಣಿ ತೆಂ ಪರತ ಪರತ ಕಶೆಂ ಮ್ಹಣತಾ ತಶೆಂ. ಆನಿ ತಶೆಂ ಕೆಲ್ಲಿ ತೆನ್ನಾ ಮ್ಹಾಕಾ ಶಾಂತಿ ಆನಿ ಪ್ರೇಮಾಚೊ ಪವಿತ್ರ ವಾರೊ ಪರತೂನ ಶ್ವಾಸ ಘೆತಲೆ ಭಶೇನ ದಿಸತಾಲೆಂ.

ಅಶೆಂ ಆಮಿ ದೊಗಾಂನಿ ಉಲಯತಾಂನಾ ಮ್ಹಜೆ ಕಾಳಜಾಂತ ಕಿತೆಂ ಭೊಗತಾ ತೆಂ ಸಗಳೆಂ ಸಾಂಗಿಲ್ಲೆ ಹಾಂವೆ.

“ಕುಮೋ” ತಾಂಣೆ ಮ್ಹಳೆ “ಮೆಗೆಲೆ ಹಾತಾನ ಘಡಿಲ್ಲಿ ಚೂಕ ತೀ ಕೆನ್ನಾಯ ಸಮ ಕರಚಾಕ ಜಾಯನಾ. ಪುಣ ಹಾಂವ ಏಕ ಕರಚಾ ಶಕತಾಂ, ಹಾಂವ ಕೆನ್ನಾಯ ತುಜೆ ವಾಂಗಡಾಚ ರಾವತಾಂ, ಆನಿ ಮ್ಹಜಾನ ಜಮತಾ ತಿಲ್ಲೆ ತುಗೆಲೆ ಇಚ್ಛೆಚೊ ದಿಷ್ಟಾವೊ ತುಕಾ ದಿವಪಾಕ ಪ್ರಯತ್ನ ಕರತಾ.

“ನಾ.....ನಾ”ಹಾಂವೆ ಮ್ಹಳೆಂ.... “ತೆಂ ಸಗಳೆಂ ಕಾಂಯ ಜಮನಾ. ಆಮಚೆಂ ಘರ ದೊಳೆ ಆಸ್ತತ್ರಿ ಕರಚಾಕ ಹಾಂವ ಕಿತ್ಯಾಕೂಯ ಸೋಡನಾ. ಏಕ ಕಾಮ ತುಮ್ಮಿ ಅವಶ್ಯ ಕರೂಕಾ.. ಹಾಂ.. ತುಮ್ಮಿ ಪರತ ಲಗ್ನ ಜಾವಕಾ.”

ಅಶೆಂ ಕರಚೆಂ ಕಿತಲೆಂ ಗರಜೇಚೆಂ ಹೆಂ ಸಾಂಗೂನ ತಾಚೆಂ ಮನ ಹಾಂವೆ ಘುವಂಡಾವಚಾಕ ಪಳಯಲೆಂ ತೆನ್ನಾ ಮ್ಹಜೊ ಆವಾಜ ಭರೂನ ಆಯಿಲ್ಲೊ. ಹಾಂವೆ ಖಾಂಕೂನು ಮ್ಹಜಿ ಉಚಂಬಳಾಯ ನಿಪೋವಚಾಕ ಪಳಯಲಿ. ಇತ್ಲ್ಯಾಂತ ತಾಂಣೆ ಚಟಕ್ಕ್ನೆ ಸಾಂಗಲೆಂ -

“ಕುಮೋ, ಹಾಂವ ಮೂರ್ಖ ಆಸಾಂ, ಬಡಾಯಕೋರ ಆಸಾಂ.. ತೆಂ ಸಗಳೆಂ ಹಾಂವ ಜಾಣಾ. ಪರಂತು ಹಾಂವ ಏಕ ವಿಳನಾಯಕ

ನ್ವಯ! ಎಕಾಧಿ ಹಾಂವೆ ಲಗ್ನ ಜಾಲ್ಯಾರ - ತುಜಿ ಶಪ್ಪಥ ಹಾಂವೆ ಸಾಂಗತಾ.. ಇತ್ತೆಂ ಕಿತ್ಯಾಕ ಆಮ್ಕೆಲೊ ಕುಲದೇವ ಗೋಪಿನಾಥಾ ಶಪಥ ಘೇವನ ಸಾಂಗತಾಂ.. ಜರ ಹಾಂವೆ ಪರತೂನ ಲಗ್ನ ಕೆಲ್ಯಾರ ಬ್ರಹ್ಮಹತ್ಯಾ ಆನಿ ಪಿತ್ರಹತ್ಯಾ ಕೆಲೆಂ ಪಾಪ ಮ್ಹಾಕಾ ಲಾಗೂಂದೀ.”

ಆ! ಇಲ್ಲಿ ಕರಿಣ ಆಣಭಾಸ ಫಾಲಚಾಕ ಹಾಂವೆ ತಾಕ್ಕಾ ಕೆನ್ನಾಯ ಸೊಡಚಾನಾಶಿಲೆಂ. ಪೂಣ ದುಃಖಾಶ್ರೂನ ಮ್ಹಜೊ ಗಳೊ ಭರೂನ ಆಯಲೊ. ಮ್ಹಾಕಾ ಕಿತಲೊ ವ್ಹಡ ಆನಂದ ಜಾಲಾ ಹೆಂ ಹಾಂವೆ ಸಾಂಗಚಾ ಶಕಿಲನಾ. ಮ್ಹಜೆ ಕುರಡೆ ದೋಳೆಚೆ ತೋಂಡ ಉಶಾಂತ ದವರೂನ ಪರತ ಹುಂದಕೆ ಕಾಡಚಾಕ ಲಾಗಲಿಂ. ಅಖೇರಿಕ ಮ್ಹಜೆ ದೋಳೆಂತಲಿ ಅಶ್ರುಧಾರಾ ಏಕ ಫಾವಟ ಸುಕಲಿ ಮ್ಹಣ ಜಾತಿಕೀರ ಹಾಂವೆ ತಾಚೆಂ ಮಾತ್ತೆಂ ಓಡೂನ ಮ್ಹಜೆ ಹರ್ದ್ಯಾರ ಧರಲೆಂ.

“ಆ!” ಹಾಂವೆ ಮ್ಹಳೆಂ “ತುಮೀ ಅಸಲೆಂ ಕರಿಣ ಶಪಥ ಕಿತ್ಯಾಕ ಘೆತಲೆಂ? ಹಾಂವೆ ಕಿತೆಂ ತುಮಕಾಂ ಆಪಣ್ಯಾಲೆ ಸ್ವಂತ ಸುಖಾಖತೀರ ದುಸರೆಂ ಲಗ್ನ ಜಾ ಅಶೆಂ ಮ್ಹಳೆಂ? ನಾ, ಹಾಂವೆ ಫಕತ ಮ್ಹಜೆ ಸ್ವಾರ್ಥಾ ಖತೀರ ವಿಚಾರ ಕರೀತ ಆಶಿಲಿಂ. ಮ್ಹಾಕಾ ದೋಳೆ ಆಸತಾಂನಾ ತುಮಗೆಲಿಂ ಜೀಂ ಕಾಮಾಂ ಹಾಂವೆ ಕರತಾಲಿ ತೀಂ ಕಾಮಾಂ ತಿಚೆ ಕಣಚಾನ ಕರೋವನ ಘೆವೂಯಾಂ ಮ್ಹಣ ಹಾಂವೆ ವಿಚಾರ ಕೆಲ್ಲೊ.”

“ಕಾಮಾಂ! ಕಾಮಾಂಕ ಕಿತೆಂ.. ಖಿಂಚೇಯ ದಾಸೀ ಸುದ್ಧಾಂ ಕರಪಾ ಶಕತಾ. ಕಾಮಾಂ ಖತೀರ ಏಕ ದಾಸೀಕ ಲಗ್ನ ಕರೂನ ಹ್ಯಾ ಮ್ಹಜೆ ದೇವೀಲೆ ಪೀಠಾಚೇರ ತಿಕ್ಕಾ ಬಸಯ ಮ್ಹಣತಾ?” ಅಶೆಂ ತಾಂಣೆ ಮ್ಹಾಕಾ ‘ದೇವೀ’ ಮ್ಹಣತ ಮ್ಹಜೆಂ ತೋಂಡ ಆಪಲೆ ಹಾತಾಂತ ಧರೂನ ವಯರ ಕೆಲೆಂ ಆನಿ ಮ್ಹಜೆ ಭೊವ್ಯಾಂ ಮದೆಂ ಏಕ ಉಮೊ ದಿಲೊ. ಆನಿ ತ್ಯಾ ಘಡಯೇಕ ಮ್ಹಜೊ ದಿವ್ಯ ಜ್ಞಾನಾಚೊ ದೊಳೊ ಥಂಯ ಉಕತೊ ಜಾಲೊ ಆನಿ ಖರ್ಯಾನೀಚ ಮ್ಹಾಕಾ ಹಾಂವೆ ತಾಕ್ಕಾ ಓಪಲೆಂ.

ಹಾಂವೆ ಮನಾಂತಚೆ ಮ್ಹಳೆಂ - “ಹಾಂವೆ ಆತಾಂ ತಾಕಾ ಘರಚೆ ಕಾಮಾಂತ ಕಾಂಯ ಸಹಾಯ ಕರಪಾಕ ಶಕನಾ. ಪರಂತು ಹಾಂವೆ ಏಕ

ವಯಲೆ ಪಾವಂಡ್ಯಾರ ಚಡತಾಂ. ಹಾಂವ ದೇವೀ ಜಾವನ ತಾಕಾ ಸಗಳೆಂ ಮಂಗಳ ಕರತಾಂ. ಹಾಚೆ ನಂತರ ಫಾಲ್ಸ ಉಲಯನಾ, ಫಟಯನಾ. ಮ್ಹಜೆ ಫಾಟಲೆ ಜೀವನಾಚಿ ಕ್ಷುದ್ರತಾಯ, ಡೋಂಗ ಹೆಂ ಸಗಳೆಂ ಹದ್ದಪಾರ ಕರತಾಂ.”

ತ್ಯಾ ದೀಸಾ - ದೀಸಭರ ಮ್ಹಜ್ಯಾಂತಚ ಏಕ ತರೆಚೊ ಸಂಘರ್ಷ ಜಾಲೊ ಆಸಲೊ. ಇತ್ತಿ ಕಠಿಣ ಆಣಭಾಸ ಫಾಲೂನ ಮ್ಹಜೊ ಘೋವ ಕಾಂಯ ದುಸರೆ ಲಗ್ನ ಕರಚೋಚ ನಾ ಹೊ ವಿಚಾರಚ ಖೊಬ ಆನಂದಾನ ಮ್ಹಾಕಾ ಪರತ ಪರತ ತೊಪಚಾಕ ಲಾಗಲೊ. ಪರಂತು ತ್ಯಾ ದೀಸಾಕ ಸಾಕ್ಷಾತ್ಕಾರ ಜಾಲ್ಲಿ ದೇವೀ ಮ್ಹಣಪಾ ಲಾಗಲಿ “ಏಕ ದೀಸ ಅಸಲೊ ಯೆತಲೊ ಕೀ ಶಪಥ ಮೊಡೂನ ತಾಂಣೆ ದುಸರೆಂ ಲಗ್ನ ಜಾವಚೇಂಚ ಬರೆಂ ಅಶೆಂ ದಿಸತಾಲೆಂ.” ಪೂಣ ಮ್ಹಜ್ಯಾಂತಲಿ ಸಾಮಾನ್ಯ ಬಾಯಲ “ಆಸತಬೀ, ಪೂಣ ತಾಂಣೆ ಏಕ ಫಾವಟ ಶಪಥ ಘೆತಲೆಂ ತರ ಆನಿ ತೆಂ ಮೊಡಶನಾ ತೊ.” ಮ್ಹಳಾಲಿ. ಹ್ಯಾ ಉತರಾಕ ದೇವೀ - “ಮ್ಹಣ ಕಿತೆಂ ಆತಾಂ? ತೂಂವೆ ಇತ್ತೆಂ ಖೋಸ ಜಾವಪಾಕ ಕಾರಣ ನಾ ನ್ಹಯ!” “ತೆಂ ಜಾಣಾ ಹಾಂವ. ಪೂಣ ತಾಂಣೆ ಪ್ರತಿಜ್ಞಾ ಕೆಲ್ಲಿ ತೆನ್ನಾ...” ಮ್ಹಳೆಂ ಮ್ಹಜೆ ಭಿತ್ತಲ್ಯಾ ಬಾಯಲೇನ. ಅಶೆಂ ದೊಗಾಂ ಮದೆಂ ಭಾಸಾಭಾಸ ಚಲತ ಅಶಿಲೊ. ಆಖೇರೀಕ ದೇವೀ ರಾಗಾರ ಜಾಲಿ ಅಶೆಂ ದಿಸಲಿ ಆನಿ ಅವ್ಯಕ್ತ ಭಂಯಾಚೊ ಏಕ ಕಾಳೋಖಿ ಮ್ಹಾಕಾ ಚೌವಶೀನ ಪಾತಳಪಾ ಲಾಗಲೊ.

ಆಪಲೆ ಆದಲೆ ಕರಣೀನ ಪಶ್ಚಾತ್ತಾಪ ಪಾವತ ಆಶಿಲ್ಲೊ ಮ್ಹಜೊ ಘೋವ ಮ್ಹಜಿಂ ಕಾಮಾಂ ಸಗಳೆಂ ಆಪೂಣಚ ಕರೀ; ವಾವರಾಡೀಂಕ ಹಾತಲಾವಪಾಕ ಸೊಡನಾಶಿಲೊ. ಅಶೆಂ ಲ್ಹಾನ ಲ್ಹಾನ ಗಜಾಲೀಕ ಸುದ್ಧಾಂ ತಾಚೆ ವಯರ ಹಾಂವೆ ಅವಲಂಬೂನ ಉರಚೆಂ ಏಕ ಅಸೀಮ ಆನಂದ ಮ್ಹಾಕಾ ದಿವಪಾ ಲಾಗಲೊ. ದೆಖೊನ ಮ್ಹಜೆ ದೋಳ್ಯಾನ ಪಳೋವಚಾಕ ಜರೀ ಕಾಂಯ ದೀಸನಾ, ತೊ ಮ್ಹಜೆ ಮ್ಹರ್ಯಾಂತ ಉರತಾ ಮ್ಹಳ್ಳೊ ಆನಂದ ಮ್ಹಾಕಾ ಮೆಳತಾ ಆಸಲೊ. ತೊ ಮ್ಹಜೆ ಪಾಸೂನ ಖಿಯ ಪಯಸ ಗೆಲೊ ಮ್ಹಳ್ಯಾರ ಮ್ಹಾಕಾ ಸಗಳೆಂ ಶೂನ್ಯ ಅಶೆಂ ಭಾವತಾಲೆಂ; ಹಾಂವ

ಆಧಾರನಾಶಿಂ ಖಿಯತರ ಮದೇಂಚ ಆಸಾಂ, ಸಗಳೆ ವಾಸ್ತವಿಕ ಜಗಾಚೊ ಸಂಪರ್ಕ ಮ್ಹಾಕಾ ತುಂಟಲಾ ಅಶೆಂ ದಿಸತಾಲೆಂ.

ಪಯಲೆಂ ತಾಕಾ ಹಾಸ್ತಿಟಲಾಂತಲ್ಯಾನ್ ಯೆವಪಾಕ ಮಾತಸೊ ವೇಳ ಜಾಲೊ ತರ ಹಾಂವ್ ವಿಡಕಿ ಉಗಡಿ ಕರ್ನ್ ತಾಗೆಲಿ ವಾಟ ಪಳಯತ ರಾವತಾಲಿಂ. ತಾಗೆಲೆಂ ಜಗ ಆನಿ ಮ್ಹಾಕಾ ಜುಳೊವಪಿ ಏಕಮಾತ್ರ ವಸ್ತು ಮ್ಹಳ್ಯಾರ ತಾಂಣೆ ಯೆವಪಾಚೊ ತೊ ರಸ್ತೊ. ಪುಣೂನ್ ತೆಂ ಬಂಧನ್ ಆತಾಂ ತುಂಟಲಾಂ. ದೆಖೊನ್ ತೊ ಮ್ಹಜ ಪಾಸೂನ್ ಇತ್ಲೊಸೊ ಜರೀ ಪಯಸ್ ಗೆಲೊ, ತರ ಹಾಂವ್ ಸಾಮಕೆ ಗಡಬಡೂನ್ ತೊ ಖಿಯ ಆಸಾ ಮ್ಹಣ ಸೊದತಾಲಿಂ.

ಪರಂತು ಅಶಿಂ ಅತಿಶಯ ಆಸಕ್ತಿ, ಇತ್ಲ್ಯಾ ಆನಿ ಸಂಪೂರ್ಣ ಅವಲಂಬನ್ ಕೆನ್ನಾಯ್ ಬರೆಂ ನ್ಹಯ್. ಜೀವನಾಂತ ಬಾಯಲೆಲೊ ಭಾರ ಘೊವಾಚೇರ ಜಾಯತೊ ಆಸತಾಚ್; ತೊ ನಪುರೊ ಮ್ಹಣ ಆಪಲೆ ಅಂಧತ್ವಾಚೊ ಭಾರಯ್ ತಾಚೇರ ಫಾಲ್ಕಾರ್ ತಾಕ್ಕಾ ಜೀವನ್ ಅಸಹನೀಯ್ ಜಾತಾ. ದೆಖೊನ್ ಹೊ ಮ್ಹಜೊ ಜಗದ್ವಾಪಿ ಕಾಳಖಾಚೊ ಭಾರ ಹಾಂವ್ ಎಕಟೀಂಚ್ ಸೊಸತಾಂ ಹೊರತು ಮ್ಹಜೆ ಘೊವಾಚೇರ ಫಾಲನಾ ಅಶೆಂ ನಿರ್ಧಾರ್ ಕೆಲೊ.

ಥೊಡೆ ದೀಸ್ ಭಿತ್ತರ್ ಫಕತ್ ಸ್ಪರ್ಶ್, ಆವಾಜ್ ಆನಿ ವಾಸಾನ್ ವಳಖೊನ್ ಮ್ಹಜಿಂ ಘರಾಚಿಂ ಕಾಮಾಂ ಸಗಳಿಂ ಆಟಾಪಚಾಕ ಹಾಂವ್ ಸಮರ್ಥ್ ಜಾಲಿಂ, ಆದಲೆ ಪರಸ್ ಬರೆಂ ಕರೂನ್ ಹಾಂವ್ ಕಾಮಾಂ ಕರತಾ ಅಶಿಂ ಮಾಕ್ಕಾ ಖಾತ್ರಿ ಜಾಲಿ. ದಿಶ್ಪ ಕೆನ್ನಾಯ್ ಆಮಚೆ ಶಕ್ತಿ ವಿಸ್ಕಾಟೂನ್ ಅಸ್ತವ್ಯಸ್ತ ಕರತಾ, ಪರಂತು ಆಮಚೆ ಕಾಮಾಂತ ಮದತ ಕರನಾ ಅಶೆಂ ಮ್ಹಾಕಾ ದಿಸತಾಲೆಂ. ಆತಾಂ ಮ್ಹಜಿ ಚಂಚಲ ದಿಶ್ಪ ನಷ್ಟ್ ಜಾಯತಪಾಸೂನ್ ಮ್ಹಜಿಂ ಬಾಕಿ ಇಂದ್ರಿಯಾಂ ಆಪಆಪಲೆ ಕಾಮಾಂ ಆರಾಮೇರ ಆನಿ ಪೂರ್ಣಪಣಾನ್ ಕರಚಾಕ ಲಾಗಲಿಂ.

ಅಶೆಂ ಸತತ ಪ್ರಯತ್ನಾನ್ ಆನಿ ಅಣಭವಾನ್ ಹಾಂವ್ ಸಗಳಿಂ ಘರಕಾಮಾಂ ಕರತಾಲಿಂ ಆನಿ ಮ್ಹಜೆ ಘೊವಾನ್ ತೀಂ ಕಾಮಾಂ ಕರಚಿನ್ಹಯ್

ಹೆಂ ಪಳಯತಾಲಿಂ. ಆಪಲಿ ತಪಸ್ಸಾ ಭಂಗ ಕೆಲಿ ಅಶೆಂ ಪಯಲೆಂ ಪಯಲೆಂ ಧೊಡೆ ದೀಸ ತೊ ತಕರಾರ ಕರತಾಲೊ.

ತಾಗೆಲ್ಯಾ ಹ್ಯಾ ಉತರಾಂನಿ ಮ್ಹಾಕಾ ಕಾಂಯ ಸಮಾಧಾನ ಜಾಲೆಂ ನಾ. ತೊ ಕಿತೇಂಯ ಸಾಂಗೂಂ ಪೂಣ ಹ್ಯಾ ಘರಕಾಮಾಂತಲ್ಯಾನ್ ತಾಕ್ಚಾ ಸುಟಕಾರೊ ಮೆಳ್ಳೊ ತೆಂ ಬರೆಂ ಜಾಲೆಂ. ದೋಳೆ ನಾಶಿಲೆ ಬಾಯಲೆಲಿಂ ಕಾಮಾಂ ಕರೀತ ರಾವಪ ಹೆಂ ದಾದಲ್ಯಾಲೆ ಏಕಚ ಕರ್ಮ ನ್ಹಯ.

II

ಅಂತೂ ಮೆಗೆಲೆ ಘೊವಾಲೆ ವೈದ್ಯಕೀಯ ಶಿಕ್ಷಣ ಸಂಪಲೆಂ. ಡಾಕ್ಟರಕೀ ಪ್ರಾಕ್ಟೀಸ ಕರಪಾಕ ಕಲಕತ್ತಾ ಸೊಡೂನ ಮ್ಹಾಕಾಯ ವಾಂಗಡಾ ಘೇವನ ತೊ ಏಕ ಹಳ್ಳಿ ಗಾಂವಾಂತ ಗೆಲೊ. ಹ್ಯಾ ಖೆಡೇಂತ ಯೆತಕೀರ ಮ್ಹಾಕಾ ಮ್ಹಜೆ ಹ್ಯಾ ಕುರಡೆಪಣಾಂತ ಏಕದಂ ಆವಯಲೆ ಮ್ಹರ್ಯಾಂತ ಆಯಿಲ್ಲೆವರಿ ಸುಖಿದ ಜಾಲೆಂ. ಹಾಂವ ಆರ ವರ್ಸಾಚಿ ಆಸತಾಂನಾ ಮ್ಹಜೊ ಜಲ್ಮಗಾಂವ ಸೊಡೂನ ಕಲಕತ್ತಾಕ ಗೆಲ್ಲಿಂ, ತ್ಯಾ ನಂತರ ಆತಾಂ ಆನಿ ಧಾ ವರ್ಸಾಂ ಸರಿಲ್ಲಿಂ; ಆನಿ ತ್ಯಾ ಕಲಕತ್ತಾಂತ ರಾಬೂನು ಗಾಂವಚೆ ಘರ-ದಾರ ಸಗ್ಳೊ ಯಾದಿ ವಿಸರ್ನ್ ಗೆಲ್ಲಿ. ಮ್ಹಜಿ ನದರ ಸಮ ಉರೂಪರ್ಯಾಂತ ಕಲಕತ್ತೇನ ಮ್ಹಜೆ ಸಗ್ಳೆ ಉಡಗಾಸ ವಿಸರಾಯಲ್ಲೆ. ದಿಶ್ಟಿ ಜೆನ್ನಾ ನಷ್ಟ ಜಾಲಿ ತೆನ್ನಾ ಕಲಕತ್ತಾ ಫಕ್ತ ದೊಳೇಂಕ ಪರಬ ಕರಚೆ ಶಹರ ಶಿವಾಯ ಮನಾಂತ ಭರೂನ ದವರಚೆಂ ಕಾಂಯ ನಾ ಅಶೆಂ ದಿಸಲೆಂ ಮ್ಹಾಕಾ. ಆತಾಂ ದೊಳ್ಕಾಚಿ ದಿಶ್ಟಿ ಗೆಲ್ಲಿ ಉಪರಾಂತ, ಸೂರ್ಯಾಸ್ತಾ ಮಾಗೀರ ಆಕಾಶಾಂತ ನಕ್ಷತ್ರಾಂ ಕಶಿಂ ಝಗಝಗತಾಕೀ ತಶೆಂ ಮ್ಹಜೆ ಲ್ಹಾನ್ ಪಣಾಚೆ ಅಣಭವ ಮನಾಂತ ಉಜವಾಡಚಾಲಾಗಲೆ.

ನವೆಂಬರ ಮೈನಾಚೊ ಪಯಲೆ ಆರವಡೊ. ಆಮ್ಚಿ ಕಲಕತ್ತಾ ಸೊಡೂನ ಹರಸಿಂಗಪೂರಾಕ ಆಯಲಿಂ, ಜಾಗೊ ಮ್ಹಾಕಾ ಅತವೊ ಪೂಣ ಥಂಯಚೆ ಆವಾಜ, ಥಂಯಚೆ ಪರಮಳ ಸಗ್ಳ್ಯಾಂನಿ ಮ್ಹಾಕಾ ಆಪಣಾಯಲೆಂ,

ಆತ್ತಂ ಕೊಶಿಲೆ ಗಾದ್ದೆವಯಲ್ಯಾನ ವ್ಹಾಂವಪಿ ಥಂಡ ವಾರೊ, ಸಾಸಮಾಚೆ ಪುಲಾಂಚೊ ನಾಜೂಕ ಸುಂದರ ಪರಮಳ, ದೂರಚಾನ ಆಯಕೂಚೆ ಗೊರವಂ ರಾಖಣಾರಂಚೊ ಬಾಂಸರೀಚೊ ಸುರೀಲೊ ಆವಾಜ, ಹಳ್ಳಿ ಗಾಂವಚೆ ಆಬಡದೊಬಡ ರಸ್ತಾರ ವಚಪಿ ಬೈಲಗಾಡ್ಯಾಂಚೊ ಪರವೂಂಚೊ ಆವಾಜ, ಹೆ ಸಗಳೆ ಮ್ಹಜೆ ಘಾಟಲೆ ಉಡಗಾಸ ಜೀವಂತ ಕರಚಾಕಲಾಗಲೆ. ಮ್ಹಜೆ ಆದಲೆ ಜೀವನಾಚ್ಯೊ ಹ್ಯೊ ಸಗಳ್ಯೊ ಯಾದಿ, ವರ್ಣನ ಕರಪಾಕ ಅಸಾಧ್ಯ ಅಸಲೆ ಆವಾಜ ಆನಿ ವಾಸ ಹೆ ಸರ್ವ ಮ್ಹಜೆ ಮುಖಾರ ಪ್ರತ್ಯಕ್ಷ ಆಸಲೆ ಭಶೇನ ದಿಸತಾಲೆ; ತೆನ್ನಾ ಮ್ಹಾಕಾ ದೊಳೆ ದೀಸನಾತ ಹೀ ಕಲ್ಪನಾಚ ಯೇನಾಶಿಲಿ. ಪರತೂನ ಏಕದಾ ಹಾಂವ ಮ್ಹಜೆ ಬಾಲಪಣಾಕ ಪರತಲಿಂ; ಇತ್ತೆಂಚ ಕೀ ಆವಯ ಮ್ಹಜೆ ಸಾಂಗಾತೀಕ ನಾಶಿಲಿ.

ಮೆಗೆಲೆ ಗಾಂವಾಂತಲೆ ನಂಯಚೆ ದೆಗೆರೆ ವ್ಹಡ ವ್ಹಡ ವಡಾಚೆ ರೂಖ ಆನಿ ಮೆಗೆಲೆಂ ಘರ ಹೆಂ ಒಟ್ಟು ಮ್ಹಾಕಾ ದಿಸತಾಲೆ. ಪೂಣ ಮನಾಂತಚ ದಿಸತಾಲೆಂ - ಮ್ಹಜಿ ಆಜಿ ಆಪಲೆ ಝಡಿಲ್ಲಿ ಕೇಸ ಸೊಡೂನ ವತಾಂತ ಬಸೂನ ಆಂಗಣಾಂತ ವಡಿಯೊ ಸುಕತ ಘಾಲತ ಆಸಾ. ತೆಂ ಜರೀ ಹಾಂವೆ ಸ್ವಪ್ನ ರೀತೀನ ಪಳಯಲೆಂ, ತೀಂಣೆ ಬಾರೀಕ ಆನಿ ಕಡಕಡಚೆ ಆವಾಜಾಂತ ಗುಣಗುಣಚಿ ಪದಂ ಮ್ಹಾಕಾ ಯಾದ ಆಯಿಲ್ಲಿನಾತ. ಸಾಂಜೆಚಿ ವೇಳಾರಿ ಗೊರವಾಂಲೆ ಹಾಂಬೆವಚೊ ಆವಾಜ ಆಯಕಲ ತೆನ್ನಾ ಹಾತಾಂತು ದಿವೊ ಧರೂನ ಕೊಟಗ್ಯಾಂತು ವಚ್ಚೆ ಮೆಗೆಲೆ ಆವಯಲೆಂ ಚಿತ್ರ ಮ್ಹಾಕಾ ಸ್ವಪ್ನ ದಿಸತಾಲೆಂ, ವಲ್ಲೆ ತಣಾಚೊ ಆನಿ ಸುಕ್ಕಿಲ್ಲೆ ಕರಡ ಜಳತಾಂನಾಚೊ ಖಡಕ್ ಧುವರಾಚೊ ವಾಸ ಮ್ಹಜೆ ಕಾಳಜಾಂತಚ ಗೆಲೊ ಅಶೆಂ ದಿಸತಾಲೆಂ. ನ್ಹಂಯಚೆ ದೇಗೆವಯಲ್ಯಾನ ವ್ಹಾಂವಚೆ ವಾರ್ಯಾಂತಲ್ಯಾನ ದೇವಳಾಚೆ ಘಾಂಟಯಾಂಚೊ ಠಣಠಣಾಟ ಆಯಕಲೊಸೊ ಜಾತಾಲೊ.

ಆಪಲಿ ಗಡಬಡ, ಗೊಂದಳ ಆನಿ ಗಜಾಲಿನಿಂ ಹೆಂ ಕಲಕತ್ತಾ ಶಹರಮುಂ ಕಾಳೀಜ ಏಕ ನಮೂನ್ಯಾನ ಘಟ್ಟ ಕರತಾ. ಜೀಣೆಚೊ ಸುಂದರ ಲಾಗಣೂಕೊ ಆಪಲೆಂ ಟವಟವೀತಪಣಾಂ ಆನಿ ನೆಣಾರಪಣಾಂ ಸಗಳೆಂ

ವ್ಹಗಡಾಯತಾತ. ಮ್ಹಾಕಾ ಯಾದ ಆಸಾ, ಏಕ ದೀಸ ಮ್ಹಜೆ ಮೈತ್ರಿಣ ಆಯಿಲ್ಲಿ, ತೀ ಮ್ಹಣಪಾ ಲಾಗಲಿ - “ಕುಮೋ, ತುಕ್ಕಾ ರಾಗ ಕಶಿಂ ಯೇನಾಗೋ! ತುಗೆಲೆವರಿ ಮ್ಹಾಕಾ ಜರ ಮೆಗೆಲೆ ಘೋವಾನ ಮ್ಹಾಕ್ ಚಲಯಲ್ಲಿ ಜಾಲ್ಯಾರಿ ಹಾಂವ ತಾಗೆಲೆಂ ತೋಂಡ ಆನಿ ಜಲ್ಮಾ ಪಳಯ ನಾಶಿಲಿಂ.”

ತೀ ಮ್ಹಾಕಾ ರಾಗ ಹಾಡೋವಚಾಕ ಪಳಯತಾಲಿ. “ಮ್ಹಜೆಂ ಕುರಡೆ ಪಣ” ಹಾಂವೆ ಮ್ಹಳೆಂ “ಹೆಂ ಏಕಚಿ ಪಾವನಾ ಕೀ? ತೆಂ ಸೊಡೂನ ಆಮಗೆಲೆ ದೊಗಾಂ ಮದಿಂ ಆನಿಕೂಯ ದ್ವೇಶ ವಾಡೊಚಾಕ ಕಿತ್ಯಾ ತ್ರಾಸ ಘೆವಚೆ ಸಾಂಗ.”

ಮೆಜ್ಜಸಲೆ ಏಕ ಪೊರಕಟ ಚೆಲ್ಲೆಯೆಲೆ ತೊಂಡಾಂತಲ್ಯಾನ ಅಸಲಿಂ ಪೊರಣೆ ಧರತೀಚಿಂ ಉತರಾಂ ಆಯಕೂನ ಮೆಗೆಲೆ ಮೈತ್ರಿಣೀನ ತಿರಸ್ಕಾರಾನ ಏಕ ಪಂತ ಮಾತ್ತೆಂ ಘಟ್ಟಿ ಹಾಲಯಲೆಂ. ತುಚ್ಚತಾಯೇನ ತೀ ಉಠೂನ ಚಲಲಿ. ಪೂಣ ಮ್ಹಜೆ ಮನಾಂತ ಏಕ ನಮೂನ್ಯಾಚೆಂ ವಿಷ ಭಿತ್ತಭಿತ್ತರಿ ಉತ್ಪನ್ನ ಜಾವಚಾಕ ಲಾಗಲೆಂ.

ಕಲಕತ್ತಾನ ಜರೀ ಅಸಲೆ ಉತರಾಂನಿ ವಗೈರೆ ಮೆಗೆಲೆ ಕಾಳೀಜ ಘಟ್ಟಿ ಕೆಲ್ಲೆಂ, ಆತಾಂ ಪರತ ಹಳ್ಳಿ ಗಾಂವಾಂಕ ಯೇತ ಪಾಸೂನ ಮ್ಹಜೆ ಆದಲ್ಯೊ ಉಮೇದಿ, ಮ್ಹಜೆ ವಿಶ್ವಾಸ ಇತ್ಯಾದಿ ಪರತೂನ ಏಕ ಫಾವಟಿ ಝಗಝಗೀತ ಜಾಲ್ಯೊ. ದೇವಾನ ಮ್ಹಜೆಂ ಆಯಕಲೆಂ ಆನಿ ಮ್ಹಜೆಂ ಜಗ, ಮ್ಹಜೆಂ ಕಾಳೀಜ ಸಗಳೆಂ ಭರಲೆಂ. ಹಾಂವೆ ದೇವಾಕ ಮ್ಹಳೆಂ “ದೇವಾ ಜರೀ ತೂಂವೆ ಮ್ಹಜೆ ದೋಳೆ ವ್ಹೆಲ್ಲೇರ ಬೀ ಹರಕತನಾ.... ತೂಂ ಮ್ಹಜೆ ಬರೋಬರ ಆಸಾ ನ್ಹಯ!”

ಪೂಣ ಹಾಂವೆ ಸಾಂಗಿಲೆಂ ಪೂರಾಯಿ ಖರೆಂ ನಾಶಿಲ್ಲೆಂ. “ತೂಂ ಮ್ಹಜೆ ಬರೋಬರ ಆಸಾ ಮ್ಹಣಚೆ ಪರಸ ಹಾಂವ ತುಜಿಂ ಜಾವನ ಆಸಾಂ ಮ್ಹಣ ಸಾಂಗಚೆಂ ಸಾರಖೆಂ ಜಾತಾಲೆಂ.

III

ಘೋಡೆ ಮ್ಹಯನೆ ಆಮಚೆ ಬರೇ ರೀತೀನ ಗೆಲೆ. ಡಾಕ್ಟರಕೀಂತ್ ಮ್ಹಜಿ ಘೋವಾಕ ಬರೆಂ ನಾಂವ್ರಾಯ ಮೆಳ್ಳೆಂ, ಆನಿ ಪಯಶೇಯ ತಶೀಂಚ ಆಯಲೆ.

ದುಡ್ಡು ಆಯಲ್ಯಾರಿ ಎಕ್ಲೋಚಿ ಯೇನಾ.. ಸಾಂಗಾತೀಕ ಅನರ್ಥ- ಅನಿಷ್ಟಯ ಘೇವನ ಯೆತಾ ಮ್ಹಳೆಂ ಫಾಲ್ಸ್ ನ್ಹಯ. ವಿಶಯು ಅಮಕೋಚಿ ಮ್ಹಣಿ ಸಾಂಗಚಾ ಜಾಯನಾ. ಪೂಣ ಕುರಡ್ಯಾಂಕ ಬಾಕಿ ಲೋಕಾಂ ಪರಸ ಪ್ರಖರ ವಿಶಯಗ್ರಹಣ ಶಕ್ತಿ ಉರತಾ ಮ್ಹಣತಾತಿ ನ್ಹಯ, ತಶೆಂ ಹೆ ಪಯಸೆ ಯೇತ ಲಾಗಾಯತ ಮೆಗೆಲೆ ಘೋವಾಲ್ಯಾಂತು ಆಯಿಲ್ಲೊ ಬದಲಾವಾಚೊ ಫರಖಿ ವಳಖುವಪಾಕ ಹಾಂವ ಶಕತಾಂಲಿ.

ಪಯಲೆಂ ತಾಕ್ಚಾ ನ್ಯಾಯ ಅನ್ಯಾಯಾಚಿ ಸಮಜಿಕಾಯ ಬರೀ ಆಶಿಲ್ಲಿ; ಆಪಲ್ಯಾಲೆಂ ಸ್ವಂತ ಪ್ರಾಕ್ಟೀಸ ಸುರುವಾತ ಕೆಲ್ಲೆ ನಂತರ ಆಪಣ ಗೋರ-ಗರೀಬಾಂಕ ಸಹಾಯ ಕರತಾಲೊಂ ಅಸೆಂ ತಾಚಿ ಇತ್ಲ್ಯಾ ಸಾಂಗತಾಲೊ. ಗರೀಬ ರೋಗೀಕಡಚಾನ ಪಯಶೆ ಘೆವಚೆಪಯಲೆಂ ತಾಂಚಿ ಪರಿಸ್ಥಿತಿ ಜಾಣವೂನ ಘೆವಚಾಕ ತಯಾರ ನಾಶಿಲೆ ದೊತೋರಾಂ ಬದ್ದಲ ತಾಕ್ಚಾ ಏಕದಂ ಘೃಣಾ, ತಿರಸ್ಕಾರ ಆಶಿಲ್ಲೊ. ಪೂಣ ಆತಾಂ ಸಗಲೆಂ ವೆಗಲೇಂಚಿ! ಆತಾಂ ತೊ ಏಕದಂ ಕರಿಣಿ ಜಾಲ್ಲೊ; ಹೆಂ ವಿಚಿತ್ರ ದಿಸತಾ ಪೂಣ ಖರೆಂ. ಏಕ ಫಾವಟಿ ಏಕ ಗರೀಬ ಬಾಯ್ಲಮನೀಸ ಆಪಲೆ ಭುರ್ಗ್ಯಾಚೊ ಜೀವ ವಾಂಚೊವನ ದೀ ಮ್ಹಣಿ ಮಾಗಚಾಲಾಗಲಿ. ಪುಣೂನ್ ಹಾಂಣೆ ನಿರ್ಭೀಡ ಪಣಾನ ನಾಕಾರಲೆಂ. ಮಾಗೀರ ಹಾಂವೆಚಿ ತಿಚಿ ಕಾಕುಳಟ ದಿಸೂನ ಹಾಜ್ಜೆ ಕಡೇನ ಮಾಗಲೆಂ ಕೀ ತ್ಯಾ ಭುರ್ಗ್ಯಾಕ ಉಪಚಾರ ಕರ ಮ್ಹಣೂನ, ತರೀಯ ಸುದ್ಧಾಂ ತಾಂಣೆ ಬರೀ ವಯರ ವಯರಚ ಪಳಯಲೆಂ.

ಪಯಲೆಂ ಆಮಚೆ ಲಾಗಿಂ ಪಯಶೆ ಕಮೀ ಆಸತಾನಾ, ಪಯತ್ಯಾ ವಿಶಿಂ ಅನ್ಯಾಯಾನ, ಚತುರತಾಯೇನ ಕಿತೆಂಯ ಕರಪ ತಾಕ್ಚಾ ಹರಗೀಸ ಮನಾಂತ ನಾಶಿಲ್ಲೆಂ. ಪೂಣ ಆತಾಂ ಜೆನ್ನಾ ಬ್ಯಾಂಕಾ ಎಕೊಂಟಿ ಬರೋ

ಫ್ರಗಲಾ, ಹೊ ಕೋಣ ತರೀ ಜಮೀನ್ದಾರಾಲೆ ದಲಾಲಾ ಬರೋಬರ
 ಏಕಾಂತಾಂತ ಕಿತ ತರೀ ಸಲ್ಲಾಮಸಲತ ಕರತಾಲೊ ಆನಿ ಹ್ಯಾ ಕಾಮಾಚೊ
 ಉದ್ದೇಶ ಕಾಂಯ ಬರೊ ನ್ಹಯ ಮ್ಹಳ್ಳೆಂ ಸ್ಪಷ್ಟ ಆಶಿಲೆಂ.

ಮ್ಹಜೊ ಘೋವ, - ಹಾಂವೆ ಕುರಡಿ ಜಾವಚೆ ಪಯಲೆಚೊ
 ಮ್ಹಜೊ ಘೋವ, ಮ್ಹಜೆ ಕಪಲಾರ- ಭೊಂವಯಾಂ ಮದಿಂ ಉಮೊ
 ದಿಲ್ಲೊ ಮ್ಹಜೊ ಘೋವ, ಮ್ಹಾಕಾ ದೇವೀಚೆಂ ಪೀಠಾಚೇರ ಬಸಯಲ್ಲೊ
 ಮ್ಹಜೊ ಘೋವ - ಆತಾಂ ಖಿಂಯ ಪಾವಲೊ? ಜ್ಯಾ ಮನಶಾಕ ಅಚಕೀತ
 ಮನೋವಿಕಾರಾ ನಿಮತಾನ ಝಟಕೊಸೊ ಬಸತಾಕೀ ತೋ ಆನಿ ಥೊಡೆ
 ದೀಸಾಂನಿ ನೇಟಾನ ಬರೋ ಕರೂನ ಉಬೊರಾವಪಾ ಶಕತಾ. ಪರಂತು
 ಜೊ ಮನೀಸ ಪಾವಲಾಕಣಕಣೀ ಆಪಲೆಂ ನೈತಿಕ ಸತ್ವ ವ್ಹಗಡಾವನ ಘೆತಾ
 ತಾಚೆಂ ಅಂತಸ್ತ್ವ ಭಿತ್ತಭಿತ್ತಲ್ಯಾನ್ ಬೆಂದರ್ಲೀನ್ ಖಾವನ ಉಡಯಿಲ್ಲೆ ಭಶೇನ
 ತೊ ನಿಸ್ಸತ್ವ ಜಾತಾ; ಹ್ಯಾ ಮರಣಾಂತೀಕ ರೋಗಾಕ ವೆಗಲೆ ವಖಿದ ನಾ.

ಕುರಡೆಪಣಾಂ ನಿಮತಾನ ನಿರ್ಮಾಣ ಜಾಲ್ಲೊ ಹೊ ದೈಹಿಕ
 ಏಯೋಗ ಏಕ ಕುಸ್ಕುಟಸೊ. ಪೂಣ ಣ್ಣ! ಮ್ಹಾಕಾ ದೋಳೆ ದೀಸನಾತ
 ಮ್ಹಣ ಕಳ್ಳು ಜೊ ಮೆಗಲೆ ಫಾಟಿಬಲಾಕ ರಾಬಿಲೊ ಪಳೆ, ಆತಾಂ ತೊ
 ನ್ಹಯೀಚ ಮ್ಹಳ್ಳ್ಯೊ ವಿಶಯ ಮ್ಹಾಕಾ ಖೊಬ ಬೇಜಾರ ಕರತಾ- ಹೋಚ
 ಖರೊ ಏಯೋಗ!

ಹಾಂವೆ ಮ್ಹಜೊ ತಕತಕೀತ ಮೋಗ ಆನಿ ಅತೂಟ ವಿಶ್ವಾಸ ಮ್ಹಜೆ
 ಹೃದಯಮಂದಿರಾಂತ ದವರಿಲ್ಲೊ. ಪುಣೂನ ಮ್ಹಜೊ ಘೋವ ತೊ
 ಕಾಂತಿಪೂರ್ಣ ಆನಿ ನವಯೌವನಾಚೊ ಥಂಡ ಸಾವಟ ಸೊಡೂನ ಗೆಲಾ.
 ತೊ ಭಾಂಗರ, ಶ್ರೀಮಂತಕಾಯೇಚಿ ತಾನಿ ಲಾಗೋವನ ಉದಕ ಆಟಿಲ್ಲೆ
 ಸುಕೀ ಸಡ ಸಡೀತ ಜಮನೀಂತ ಚಲತ ರಾವಲಾ.

ಏಕೇಕದಾ ಮ್ಹಾಕಾ ಅಶೆಂ ದಿಸತಾ ಕೀ ವಸ್ತುಸ್ಥಿತಿ ಹಾಂವೆ ವಿಚಾರ
 ಕೆಲ್ಲೆ ತಿತ್ಲೆ ವಾಯಟ ನಾ; ಕದಾಚಿತ ಹಾಂವೆ ಕುರಡಿ ಜಾವಚಾ ದೆಖೊನ
 ಅತಿತಾಯ ಕರತಾಂ ಆಸತ. ಮ್ಹಜೀ ದಿಶ್ಚಿ ಸಾರಖಿ ಆಶಿಲಿ ಜಾಲ್ಯಾರ
 ಹಾಂವೆ ಹೆಂ ಜಗ ಆಸಾ ತಶೇಂಚ ಮಾನತಾ ಆಶಿಲೆಂ ಕೀ ಕಿತಕೀ. ಮ್ಹಜೆ
 ಘೊವಾಚೊ ಅಭಿಪ್ರಾಯ ಸುದ್ಧಾಂ ತೋಚ ಆಶಿಲೊ.

ಏಕ ದಿವಸ ಮುಸಲ್ಮಾನಾಚೊ ಏಕ ಮ್ಹಾಂತಾರೊ ಘರಾಕ ಆಯಲೊ ಆನಿ ಆಪಲಿ ನಾತಿ ಬರಿ ನಾ ದೆಖೊನ ಡಾಕ್ಟರಾನ ಬೆಗೆನ ಘರಾ ಕಡೇನ ಯೇವ್ನ್ ಪಳೋವಕಾ ಮ್ಹಣ ಸಾಂಗಪಾ ಲಾಗಲೊ. ತಾಂಣೆ ಮ್ಹಜೆ ಘೋವಾ ಲಾಗಿಂ ಉಲೊವಚೆಂ ಮ್ಹಾಕಾ ಆಯಕತಾಲೆಂ- “ಬಾಬೂ..... ಹಾಂವ ಗರೀಬ ಮನೀಸ. ತೂಂ ಮೆಗೆಲೆ ಬರೋಬರ ಘರಾಕ ಯೊ.... ತುಕಾ ಅಲ್ಲಾ ಬರೆಂ ಕರತಾಲೊ....” ಮ್ಹಜೆ ಘೋವಾನ ನಿರ್ದಯಪಣಾನ ಸಾಂಗಲೆಂ - “ಅಲ್ಲಾ ಮ್ಹಾಕ್ಕಾ ಕಿತೆಂ ಕರತಾಲೊ ತೆಂ ಹಾಂವ ನಕಳ.... ಪೂಣ ತೂಂ ಮ್ಹಾಕ್ಕಾ ಕಿತೆಂ ಕರತಾ ತೆಂ ಸಾಂಗ.”

ಹೆಂ ಉತರ ಆಯಕತಕೀರ ಮ್ಹಾಕಾ “ದೇವಾ! ಕುರಡೆಪಣಾಂ ಸಾಂಗಾತೀಕ ಮ್ಹಜೆ ಕಾನೂಂಯ ಕಿತ್ಯಾಕ ಪೊಡಿಲ ನಾ!” ಅಶೆಂ ದಿಸಲೆಂ. ಮ್ಹಾಂತಾರ್ಯಾನ ಏಕ ಹೋಡ ಸುಸ್ಕಾರ ಸೊಡಲೊ ಆನಿ ಪರತಲೊ. ಹಾಂವೆ ಮ್ಹಜೆ ದಾಸೀಕ ಧಾಡೂನ ತಾಕ್ಕಾ ಆಪೋವನ ಹಾಡಲೊ, ಆನಿ ತಾಚೆ ಹಾತಾಂತ ಇತ್ಲೆ ಪಯಶೆ ದಿಲೆ ಆನಿ ಸಾಂಗಲೆಂ “ಘೇ.. ಹ್ಯಾ ಪಯಶ್ಯಾನಿ ತುಗೆಲೆ ನಾತಿ ಖಿತೀರಿ ಕೋಣತರೀಯ ಬರೇ ಡಾಕ್ಟರಾ ಕಡಚಾನ ಉಪಚಾರಕರಯ. ಆನಿ.... ಆನಿ, ಮ್ಹಜೆ ಘೋವಾಕ ಬರೆಂ ಜಾವೂಂ ದೀ ಮ್ಹಣ ಅಲ್ಲಾ ಕಡೇನ ಮಾಗ.”

ಪುಣೂನ ತ್ಯಾ ದಿವಸ ಮಾಕ್ಕಾ ತೊಂಡಾಂತ ಏಕ ಘಾಸ ಗೆಲ್ಲೊ ನಾ. ದನಪಾರಾಂ ನ್ಹೀದ ಕಾಡೂನ ಉರಿಲೊ ಮ್ಹಜೊ ಘೋವ ಮ್ಹಾಕಾ ಪಳೋವನ “ಕಿತೆಂ? ಕಿತೆಂ ಜಾಲೆಂ ತುಕಾ? ಇತ್ಲೆ ನಿಸ್ತೇಜಶಿ ಕಿತ್ಯಾಕ ಜಾಲ್ಯಾ?” ಮ್ಹಣಪಾ ಲಾಗಲೊ.

“ಎಂಹ್! ಕಾಂಯ ನಾಬಾ” ಮ್ಹಣ ಪಯಲೆಂ ಸಾಂಗಿಲ್ಲೆವರಿ ಸಾಂಗತಾಶಿಲಿಂ. ಪೂಣ ಆತಾಂ ಥಂಥಯ ಸಾರಯಲ್ಲಿ ಭಶೇನ ಸಾಂಗಚೆ ದೀಸ ಸರಿಲ್ಲೆ.... ಹಾಂವೆ ಮುಕ್ತಪಣಾನ ಸಾಂಗಲೆಂ.

“ತುಮಕಾಂ ಏಕ ವಿಶಯ ಸಾಂಗಕಾ ಮ್ಹಣ ವಿಚಾರ ಕರತಾಂ ಜಾಲ್ಯಾರಿ ಕಸಲಕೀ ಭೀಡಶಿ ದಿಸತಾ. ತುಮಕಾಂ ಸಾಂಗಚೊ ವಿಶಯು ಖಿಂಚೊ ಮ್ಹಣ ವಿಚಾರ ಕರಚಾಕ ಬೆಗೆನ ತ್ರಾಸ ಆಸಾ. ಆತ್ತಂಯಿ ಮೆಗೆಲೆ

ಮಾತ್ಸ್ಯಾಂತು ಖಿಂಚೊ ವಿಚಾರ ಆಸಾ ತೊ ಸಮ ಭಾಯರ ಯೇತ ನಾ. ಪೂಣ ಕಿತೆಂ ಜಾಲೆಂ ತೆಂ ತುಮ್ಮಿ ಜಾಣಾತ. ಆಮಚೆಂ ಜೀವನ ಅಶೆಂ ಪಯಸುಲ್ಯಾಂ ಕಿತ್ಯಾಕ?”

ತೊ ಮೊರ್ತ್ಯಾನ್ ಹಾಸತ ಮ್ಹಣಪಾ ಲಾಗಲೊ - “ಬದಲಾವಚ ಜೀಣೆಚೊ ಧರ್ಮ!”

“ತೆಂ ಹಾಂವ ಜಾಣಾ. ಪೂಣ ಥೊಡ್ಯೊ ಶಾಶ್ವತ ಅಶೆಂ ಗಜಾಲಿ ಆಸಾತ” ಹಾಂವೆ ಮ್ಹಳೆಂ.

ತೊ ಏಕದಂ ಗಂಭೀರ ಜಾಲೊ.

“ಸಂವಸಾರಾಂತ ಖೊಬಶಿಂ ಬಾಯಲಾಂ ಆಸಾತ” ತಾಂಣೆ ಮ್ಹಳೆಂ “ತಾಂಚೆ ದುಃಖಾಕ ಏಕ ಲೋಸ ಕಾರಣ ಆಸಾ. ಥೊಡೆ ಬಾಯಲಾಂಚೆ ಘೋವ ಕಾಂಯ ಪಯಶೆ ಕಮಯನಾತ. ಥೊಡ್ಯಾಂಕ ತಾಂಚೆ ಘೋವ ಮೋಗ ಕರೀನಾತ. ಜಾಲ್ಯಾರ ತೊಂ ಕಾಂಯೀಚ ಕಾರಣ ನಾಸ್ತಾನಾ ದುಃಖ ಓಡೂನ ಹಾಡೂನ ಪಾಂಗರೂನ ಘೆತಾಮುಂ!”

ಮ್ಹಜೆಂ ಕುರಡೆಪಣಾನ ಮ್ಹಾಕಾ ಹ್ಯಾ ಬದಲಾವ ಆಶಿಲೆ ಜಗಾ ಭಾಯರ ಓಡೂನ ವ್ಹೆಲಾಂ ಮ್ಹಳೆಂ ಆತಾಂ ಮ್ಹಜೆ ಲಕ್ಷ್ಯಾಂತ ಆಯಲೆಂ. ವ್ಹಯ.... ತೆಂ ಖಿರೇಂಚ! ಹಾಂವ ಹೇರ ಬಾಯಲ ಮನಶಾಂ ಭಶೇನ ನ್ಹಯ; ಆನಿ ಮ್ಹಜೆ ಘೋವಾಕ ಹೆಂ ಕೆನ್ನಾಯ ಅರ್ಥ ಜಾಯ ನಾ.

IV

ಆಮಚೆಂ ದೊಗಾಂಚೆ ಜೀವನ ಥೊಡೆಂ ದೀಸ ಸುಸ್ತೆಲ್ಲೆಶೆಂ ಮಂದಗತೀನ ಚಲತ ರಾವಲೆಂ. ಅಸಲೆ ಆಮಚೆ ಕಂಟಾಳವಾಣಿ ಜೀವನಾಂತ ಏಕ ದಿವಸ ಅಚಕೀತ ಏಕ ಮೋಡ ಆಯಲೊ - ಮ್ಹಜೆ ಘೋವಾಚಿ ಮಾವಳಣಿ ಆಮಗೇರ ಆಯಲಿ.

ತೀಂಣೆ ಭಿತರ ಯೆತಕೀರ ಆಮ್ಮಿ ನಮಸ್ಕಾರ ಕೆಲೊ ತೆನ್ನಾ ಘಾಟಿ ಮುಕಾರ ವಿಚಾರ ಕರೀನಾಸ್ತಾನಾ ಏಕದಂ ಉಲಯಲ್ಲೆ ತಿಗಲೆಂ ಪಯಲೆ

ಉತ್ತರ “ವೈಗೋ ಕುಮೋ! ತುಕ್ಕಾ ದೋಳೆ ನಾತ ಹೊ ತರ ಬೇಜಾರಾಚೊ ವಿಶಯ ಖರೊ, ಪರಂತು ತುಜಿ ಪೀಡಾ ತುಗೆಲೆ ಘೋವಾಚೇರ ಕಿತ್ಯಾಕ ಥಾಪಲ್ಯಾ? ತಾಕ್ಕಾ ಆನ್ನೇಕ ಲಗ್ನ ಕರೋವಕಾ ತೂಂವೆ.”

ತೆನ್ನಾ ಏಕ ಅಳಶೀಕಶಿ ಶಾಂತತಾಯ ಆಯಲಿ. ಮೆಗೆಲೆ ಘೋವಾನ ಹಾಸತ ಹಾಸತ ಕಾಂಯ ತರಿ ತಿಕ್ಕಾ ಪರತ ಉತ್ತರ ದಿಲ್ಲೆಂ ಜಾಲ್ಯಾರ ಸಗಳೆಂ ಸುಸೂತ್ರ ಜಾತಾಶಿಲೆಂ. ಪುಣ ತೊ ಫಾಟಿ-ಮುಕಾರ ಪಳೋವನ, ಭಿವಕೂಟೊಸೊ, ಮೂರ್ಖಸೊ ಅಡಖಳತ ಉಲೊವಪಾಕ ಲಾಗಲೊ “ಕಿತೆಂ ಮ್ಹಣತಗೇ ತೂಂ? ಛೇ.. ತಶೆಂ ಸಗಳೆಂ ಉಲೊವಚಾಕ ನಾ ತೂಂವೆ!”

ಮಾವಳಣೇನ ಮ್ಹಾಕಾ ಉದ್ದೇಶಿಸೂನ ಮ್ಹಳೆಂ - “ಕುಮೋ! ತೂಂ..ಸಾಂಗ.. ಹಾಂವೆ ಮ್ಹಳ್ಯಾಂತು ಕಸಲೀಯ ಚೂಕ ಆಸಾ?”

ಹಾಂವ ಏಕ ಪೋಕಳಸೊ ಹಾಸ ಹಾಸಲಿಂ

“ಹೊ ಪ್ರಶ್ನ ಮ್ಹಾಕಾ ವಿಚಾರಚಾಪರಸ....” ಹಾಂವೆ ಮ್ಹಳೆಂ “ನಿರ್ಧಾರ ಘೆವಪ್ಯಾಕಚ ವಿಚಾರಲ್ಯಾರ ಬರೆಂ ನ್ಹಯ? ಖಿಸೊ ಕಾಪತಾಲೊ, ಜ್ಯಾ ಮನಶಾಲೊ ಖಿಸೊ ಕಾಪತಾಕೀ ತಾಚಿ ಪರವಾನಗೀ ವಿಚಾರತಾ?” “ತೂಂವೆ ಮ್ಹಣಚೇಂಯ ಖರೆಂ ಆಸಾ” ತೀಣೆ ಶಾಂತ ಪಣಾನ ಮ್ಹಳೆಂ. “ಅವಿನಾಶ, ಆಮಿ ಹ್ಯಾ ವಿಚಾರಾಚೇರ ಮಾತಸೊ ಭಾಸಾಭಾಸ ಕರೂಂಯಾ.... ಕಿತೆಂ ಮ್ಹಣತಾ?”

ಥೊಡೆ ದಿಸಾ ಉಪರಾಂತ ಏಕ ದಿವಸ ಮ್ಹಜೆ ಘೋವಾನ ಮ್ಹಜೆ ಮುಖಾರಚ ಮಾವಳಣೇಕ ವಿಚಾರಲೆಂ ಕೀ ಬರೀ ಘರಾಣ್ಯಾಚಿ ಚಲಿ ಕೋಣ ತರಿ ಮ್ಹಾಕಾ ಕಾಮಾಂತ ಮದತ ಕರಪಾಕ ಮೆಳತಲೀ ಕೀ ಕಶಿಂ, ಮ್ಹಾಕಾ ಕೋಣಾಚೇಯ ಮದತೆಚೀ ಗರಜ ನಾ ಮ್ಹಳೆಂ ತೊ ಜಾಣಾಆಸಲೊ. ಆಸೂಂ ದೀ ಹಾಂವ ಕಾಂಯ ಉಲಯಲನಾ.

“ಓ! ಏಕ ರಾಸ ಆಸಾತ” ಮಾವಳಣೇನ ಮ್ಹಳೆಂ - “ಮ್ಹಜೀಚ ಬಾಪುಲ್ಯಭಾವಾಲಿ ಲಗ್ನಾ ವಾಡಿಲಿ ಚಲಿ ಆಸಾ. ಬರೀ ಚಲಿ, ತೂಂ ಪಳಯತ

ಜಾಲ್ಯಾರಿ ಪಳಯ. ಖರೆಂ ಮ್ಹಳ್ಳಾರ ತುಜಸಲೊ ಘೋವ ಜಾವನ ಮೆಳತಾ ಮ್ಹಳ್ಳಾರ ತಾಂಕಾ ಖುಶಿ ಜಾತಾಲಿ.”

ಆತಾಂ ಪರತೂನ ಏಕದಾ ಕೋಣೇ ಕೀ ಒತ್ತಾಯ ಕೆಲ್ಲೆವರಿ ಪೂಣ ಘಟಿಪುಡೆ ಪಳಯತ ಹಾಸಲೊ ಆನಿ “ಹಾಂವೆ ಖಿಯ ಲಗ್ನಾ ವಿಶಯ ಸಾಂಗಲೊ?” ಮ್ಹಳಾಲೊ.

“ತರ ಕಿತೆಂ ಮ್ಹಣತ ತುಂ? ಬರೀ ಘರಾಣ್ಯಾಚಿ ಚಲಿ ಲಗ್ನ ನಾಶಿ ತುಗೆಲೆ ಘರಾ ಯೇವನ ರಾಬತ ಮ್ಹಣತಾ?” ತೀಣೆ ವಿಚಾರಲೆಂ.

ತೆಂ ಖರೇಂಚ ಅಶೆಂ ದಿಸಲೆಂ ತಾಕಾ ಆನಿ ತೊ ಗಪ್ಪ ರಾವಲೊ. ತಾಂಣೆ ತ್ಯಾ ವಾಟೀನ ಗೆಲ್ಲೆ ನಂತರ ಹಾಂವೆ ಮ್ಹಜೇಚ ಕುರಡೆಪಣಾಚೆ ಬಂದ ದರವಾಜ್ಯಾಂತ ಎಕ್ಲೇಂಚಿ ರಾಬೂನು ಮೆಗೆಲೆ ದೇವಾಕ ಪ್ರಾರ್ಥನಾ ಕೆಲಿ - “ಏ ದೇವಾ! ಮೆಗೆಲೆ ಘೋವಾಕ ಏಕ ರಕ್ಷಣ ಕರರೇ!” ಏಕ ದೀಸ ಸಕಾಳಿಂ ಹಾಂವ ಘರಾಚೆ ದೇವಾ ಕೂಡಂತಲ್ಯಾನ್ ಭಾಯರ ಯೇತ ಆಸತಾನಾ ಮಾವಳಣಿ ಆಯಲಿ ಆನಿ ಮ್ಹಜೆ ದೋನೀಯಿ ಹಾತ ಪ್ರೀತೀನ ಧರೂನ “ಕುಮೋ! ಪಯರಿ ಆಮಿ ಏಕ ಚಲ್ಲಿಯೆಲೆ ಬದ್ದಲ ಉಲಯತಾಶಿಲಿಂ ಪಳೆ.. ತೀಚ ಹೀ. ಹಿಗಲೆ ನಾಂವ ಹೇಮಾಂಗಿನಿ, ತುಕ್ಕಾ ಮೆಳ್ಳಾರಿ ಖುಶೀ ಜಾತಾಲಿ ತಿಕಾ. ಹೇಮೋ... ಹಾಂಗಾ ಯೊ... ತುಗೆಲೆ ಆಕ್ಕಾಲಿ ವಳಖ ಕರೂನ ಘೇ.”

ತೇಚಿ ಘಡಯೆ ಸಮಜಾವನು ಮೆಗೆಲೊ ಘೋವ ಧಂಯ ಪಾವಲೊ. ತ್ಯಾ ಅನೋಳಖಿ ಚಲಿಯೇಕ ಪಳೋವನ ಆಶ್ಚರ್ಯ ಜಾಲೆಂಶೆಂ ಥೋಂಗ ಕೆಲೆಂ ತಾಂಣೆ ಆನಿ ವಚ್ಚಾಕ ಭಾಯರಸರಲೊ. ಇತ್ಲ್ಯಾಂತ ಮಾವಳಣೀನ ಮ್ಹಳೆಂ “ಅವಿನಾಶ, ಬಾಳಾ ತುಂ ಖಿಯ ವತಾ? ಹೀ ಮೆಗೆಲಿ ಬಾಪುಲ್ಯ ಭಾವಾಲಿ ಚಲಿ.....ಹೇಮಾಂಗಿನಿ.....ತುಕ್ಕಾಚಿ ಪಳೋವಚಾಕ ಆಯಲ್ಯಾ. ಹೇಮೋ! ಚಲ.. ತಾಗೆಲೆ ಪಾಯಧರ.”

ಏಕದಂ ಆಶ್ಚರ್ಯಚಕೀತ ಜಾಲ್ಲೆವರಿ “ತೀ ಖಿಂಚಾನ ಆಯಲಿ? ಕೆನ್ನಾ ಆಯಲಿ, ಕಿತ್ಯಾಕ, ಕಶಿಂ?” ಅಶೆಂ ಪ್ರಶ್ನಾವಳಿ ಫಾಲತ ಗೆಲೊ ತೊ ಆಪಲೆ ಮಾವಳಣೀಕ.

ಹೆ ಸಬಂದ ನಾಟಕಾಚಿ ಪೊಕಳಪಣಾಂ ಮ್ಹಜೆ ಲಕ್ಷ್ಯಾಂತ ಗೆಲಿಂ ಆನಿ ಹಾಂವೆ ಹೇಮಾಂಗಿನಿಲೊ ಹಾತ ಧರೂನ ಮ್ಹಜೆ ಕೂಡಾಂತ ವ್ಹೆಲೆಂ. ಹಾಂವೆ ಹಗೂರ ತಿಗೇಲೆಂ ತೋಂಡ, ಹಾತ, ಕೇಸ ಸಗಲೆ ಆಪೂಡನ ಪಳಯಲೆ ಆನಿ ತೀ ಸುಮಾರ ಪಂದ್ರ ವರ್ಸ ಪ್ರಾಯೇಚಿ ಆಸತ ಅಶೆಂ ಅಂದಾಜೊ ಕೆಲೊ. ತೀ ಖೊಬ ಸುಂದರಯಿ ಆಸತಾಲಿ ಅಶೆಂ ಜೀವಾಕ ದಿಸಲೆಂ.

ಹಾಂವೆ ತಿಗೇಲೆ ತೊಂಡಾಕ ಆಪೂಡನು ಪಳಯತ ಆಸತಾಂನಾ ತೀ ವ್ಹಡ್ಡಾನ ಹಾಸೂನ “ಕಿತೆಂ ತೂಂ ಮೆಜ್ಜೇರಿ ಮೋಹಿನಿವಿದ್ಯಾ ಪ್ರಯೋಗಬೀ ಕರತಾ ಕೀ ಕಿತೆಂ?” ಮ್ಹಳಾಲಿ.

ತಿಗೇಲೆ ತ್ಯಾ ಹಾಸಾಚೆ ವಿಳವಿಳಾಟಾನ ಆಮಚೆ ಮದೆಂ ಆಶಿಲೆ ಸಗಲಿಂ ಮೊಡಾಂ ದೂರ ಸರಲಿಂ. ಹಾಂವೆ ಮೆಗೆಲೊ ಉಜವೊ ಹಾತ ತಿಗೇಲೆ ಖಾಂದ್ಯಾರ ಘಾಲ್ನು “ಪೋರಾ, ಹಾಂವ ತುಕ್ಕಾ ಪಳೋವಚಾಕ ಪ್ರಯತ್ನ ಕರತ ಆಸಾಂ,” ಅಶೆಂ ಮ್ಹಣತ ಮೆಗೆಲೆ ದಾವೆ ಹಾತಾನ ತಿಗೇಲೆಂ ತೋಂಡ ಪರಶೀಲೆಂ:

“ಕಿತೆಂ? ಹಾಂವ ಕಶಿಂ ಆಸಾ ಮ್ಹಣ ಪಳಯತಾ ಕೀ?” ಅಶೆಂ ಮ್ಹಣತ ವಿಳವಿಳೂನ ಪರತ ಹಾಸಲಿ ತೀ “ಹಾಂವ ಕಿತೆಂ ತುಮಗೆಲೆ ಪೊರಸಾಂತ ಜಾಲ್ಲೆಂ ಕುವಾಳೆಂ ಕೀ ಸುತ್ತೂ ಸುತ್ತೂ ಆಪ್ಪಡನು ಕಿತ್ಲೆಂ ಮೊವ ಆಸಾ, ಕಿತ್ಲೆಂ ಘಟ್ಟ ಆಸಾ ಮ್ಹಣ ಪಳೋವಪಾಕ?”

ತೆನ್ನಾ ಸಟ್ಟನೆ ಮ್ಹಜೆ ಲಕ್ಷ್ಯಾಂತ ಆಯಲೆಂ ಕೀ ಮ್ಹಾಕಾ ದೋಳೆ ದೀಸನಾತ ಮ್ಹಣ ಹಿಕ್ಕಾ ವಿಬರನಾ.

“ಭಯಣೀ ಮ್ಹಜ್ಯಾ, ಮ್ಹಾಕಾ ದಿಸನಾಂ; ಹಾಂವ ಕುರುಡಿಂ!” ಹಾಂವೆ ಮ್ಹಳೆಂ. ತೀ ಗಪ್ಪ ಜಾಲಿ. ಉತ್ಸುಕತಾಯ ಭರಿಲ್ಲಿ ತಿಚೆ ವ್ಹಡ ವ್ಹಡ ದೋಳೆ ಬಾರೀಕಸಾಣೀನ ಮ್ಹಜೆಂ ತೋಂಡ ಪಳಯತ ಆಸಾತ ಅಶೆಂ ಭಾವಲೆಂ ಮ್ಹಾಕಾ. ತಾಂತೂನ ದಯಾ, ಕರುಣಾ ಭರಪೂರ ಭರಿಲ್ಲಿ ಮ್ಹಣ ಹಾಂವ ಜಾಣಾ, ಮಾಗೀರ ತೀ ವಿಚಾರಾಂತ ಪಡಲಿ ಆನಿ ಘುಸ್ವಲ್ಲಿಶಿ

ಜಾವ್ನ ಏಕ ಘಡಿಭರ ಧಾಂಬಲಿ ಆನಿ ಮ್ಹಳಾಲಿ - “ಓ! ವ್ಹಯ? ದೆಖೊನ ತುಗೆಲೆ ಘೋವಾನ ತಾಗೆಲೆ ಮಾವಳಣೀಕ ಹಾಂಗಾ ಯೇವನ ರಾಬಚಾಕ ಸಾಂಗಲೆಲೆಂ ದಿಸತಾ.”

“ತಶಿಂ ನ್ಹಯ!” ಹಾಂವೆ ಉತರ ದಿಲೆಂ “ತುಗೆಲಿ ಹೀ ಸಮಜಾತಿ ಚೂಕ ಆಸಾ. ತಾಂಣೆ ತಿಕಾ ಆಪ್ಪಯಿಲ ನಾ, ಪರಂತು ತೀಚ ಜಾವನ ಆಯಲ್ಯಾ.”

ಹೇಮಾಂಗಿನಿ ಖಳಖಳೂನ ಹಾಸಲಿ. “ಮೆಗೆಲಿ ಮಾವಶಿ ಕೆನ್ನಾಯ ಅಶೀಂಚಿ. ಆಪಯನಾಶಿ ಆಯಲ್ಯಾ ನ್ಹಯವೇ? ಆಯಲ್ಯಾ ಮ್ಹಳ್ಳೆ ನಂತರ ಆತಾಂ ಸಾಧಾರಣಾಕ ವಚನಾ ಪಳಯ ತೀ. ಹಾಂವ ಖಾತ್ರೀನ ಸಾಂಗತಾಂ!”

ಏಕ ಘಡಿ ಧಾಂಬೂನು, ಗೊಂದಳಿಲವರಿ ಜಾವನ ಮ್ಹಳಾಲಿ - “ಪೂಣ ಮ್ಹಾಕಾ ಮ್ಹಜೆ ಬಾಪಾಯನ ಹಾಂಗಾ ಕಿತ್ಯಾಕ ಧಾಡಲೆಂ? ತುಕ್ಕಾ ಖಬರ ಆಸಾಕೀ?”

ಆಮ್ಚಿ ಉಲಯತ ಆಸತಾಂನಾ ಮಾವಳಣಿ ಕೂಡಾಂತು ಆಯಲಿ. ಹೇಮಾಂಗಿನೀನ ತಿಕ್ಕಾ “ಮಾವಶೇ ಆಮ್ಚಿ ಕೆನ್ನಾ ಪರತ ವತಾತ ಗೇ?” ಮ್ಹಣ ವಿಚಾರಲೆಂ.

ಹೆಂ ಆಯಖೊನು ತಿಕ್ಕಾ ಬೇಜಾರ ಜಾಲೊ. “ಕಸಲೆಂ ಮ್ಹಣ ವಿಚಾರತಗೋ!” ತೀಂಣೆ ಮ್ಹಳೆಂ “ಆತ್ತಂ ಆಯಲ್ಯಾಂತ ಮಾತ್ರ ಇತ್ಲ್ಯಾಂತ ಪರತ ವಚ್ಚೆ ಕೆನ್ನಾ ಮ್ಹಣತಾ - ಅಸಲೊ ತಳಮಳಪಿ ಜೀವ ಹಾಂವೆ ಆನಿ ಖಿಯ ಪಳಯಲನಾಬಾ.”

“ತುಕ್ಕಾ ಹರಕತನಾ ಗೇ ಹಾಂಗಾ” ಹೇಮಾಂಗಿನೀನ ಮ್ಹಳೆಂ “ಹೆಂ ತುಗೆಲೆ ಲಾಗ್ಗೀಚೆ ಸಂಬಂಧಿಕಾಂಲೆ ಘರ. ಪೂಣ ಮ್ಹಾಕಾ? ಪಳಯ, ಹಾಂವ ಪಯಲೇಂಚಿ ಸಾಂಗತಾಂ-ಮೆಜ್ಜಾನ ಹಾಂಗಾ ರಾಬಚಾಕ ಸಾಧ್ಯ ನಾ.” ಅಶೆಂ ಮ್ಹಣತ ತೀಂಣೆ ಮೆಗೆಲೆ ಹಾತ ಧರೂನ ವಿಚಾರಲೆಂ “ಆಕ್ಕಾ, ತುಕ್ಕಾ ಕಶಿಂ ದಿಸತಾ?”

ಹಾಂವೆ ತಿಕ್ಕಾ ಓಡೂನ ಮ್ಹಜೆ ಕಾಳಜಾಕ ಲಾಯಲಿ; ಪುಣೂನ ಕಾಂಯ ಉಲಯಲನಾ. ಮಾವಳಣೀ ಆತಾಂ ಖಿರೇ ತ್ರಾಸಾಂತ ಪಡಲಿ. ಪರಿಸ್ಥಿತಿ ತಿಗಲೆ ಹಿಶಬಾ ಭಾಯರ ವತಾ ಅಶೆಂ ದಿಸಲೆಂ ತಿಕಾ. ದೆಖೂನ ತ್ಯಾ ಚಲಿಯೇಕ ಘೇವನ ನ್ಹಾವಚಾಕ ವತಾಂ ಮ್ಹಣಚಾ ಲಾಗಲಿ.

“ನಾ...ನಾ... ಆಮ್ಮಿ ದೊಗಂ ಸಾಂಗಾತೀಕ ವತಾತ” ಮ್ಹಾಕಾ ವೆಂಗಾಯತ ಹೇಮಾಂಗಿನೀನ ಮ್ಹಳೆಂ. ಇತ್ಲ್ಯಾಕೂಯ ತ್ಯಾ ಚಲಿಯೇಕ ಓಡೂನ ವ್ಹೆಲ್ಯಾರ ದುಸ್ಮಾನಕಾಯ ಜಾತಾಲಿ ಅಶೆಂ ದಿಸೂನ ತೀ ಗಪ್ಪ ಗೆಲಿ.

ಆಮಿ ದೊಗಿಂ ನ್ಹಂಯಚೆ ದಿಕಾನ ವತಾನಾ ಹೇಮಾಂಗಿನೀನ ಮ್ಹಾಕಾ ವಿಚಾರಲೆಂ “ತುಕಾ ಭುರ್ಗಿಂ ಕಿತ್ಯಾಕ ನಾ?”

ತಿಗಲೆ ಹ್ಯಾ ಪ್ರಶ್ನಾನ್ ಹಾಂವ ಥಕ್ಕ ಜಾಲಿಂ. ಪೂಣ ಉತ್ತರ ದಿಲೆಂ “ಕಶಿಂ ಮ್ಹಣ ಸಾಂಗೂ ಬಾಳಾ? ದೇವಾನ ಮ್ಹಾಕಾ ಭುರ್ಗಿಂ ದಿಲಿನಾತ. ತೇಂಚಿ ಏಕ ಕಾರಣ.”

“ನಾ..ನಾ..ತೆಂ ಕಾರಣ ನ್ಹಯ.” ಹೇಮಾಂಗಿನೀನ ಮ್ಹಳೆಂ “ತೂಂವೆ ಕಿತೆಂ ತರಿ ಪಾಪ ಕೆಲ್ಯಾಂ ಆಸತ. ಮೆಗೆಲೇಚಿ ಹ್ಯಾ ಮಾವಶೀಕ ಪಳೆ. ತೀ ದುಷ್ಟ ಆಸಾ; ಪಾತಕೀ ಆಸಾ. ಪುಣೂನ ತುಜ್ಯಾಂತ ತಶೆಂ ಕಾಯನಾಮುಂ!”

ಹೀಂ ಉತರಾಂ ಆಯಖೂನ ಮ್ಹಾಕಾ ಖೂಬ ಬೆಜಾರ ಜಾಲೊ. ಏಕ ಲಾಂಬ ಸುಸ್ಕಾರೊ ಸೊಡತ ಹಾಂವೆ “ದೇವಾ ಮ್ಹಜಾ! ಕಾರಣ ಕಿತೆಂ ತೆಂ ತೂಂಚ ಜಾಣಾ” ಮ್ಹಳೆಂ.

“ಆಬ್ಬಾ! ತೂಂ ಇತ್ಲೊ ವ್ಹಡ ಸುಸ್ಕಾರೊ ಕಿತ್ಯಾಕ ಸೊಡತಾ? ಮ್ಹಜಿಂ ಉತರಾಂಚೊ ಕೊಣೂಯ ಲಕ್ಷ್ಯ ದೀನಾತ ಹಾಂ!” ಮ್ಹಳೆಂ ಹೇಮಾಂಗಿನೀನ.

ತಿಗಲೆ ಹಾಸಾಚೊ ಖಣಖಣಾಟ ನ್ಹಂಯಚೆ ಪೆಲತಡಿ ಪರೈತ ಪಸರಲೊ.

ಹ್ಯಾ ದೀಸಾನಿಂ ಮ್ಹಜೆ ಘೊವಾಚೆ ವೆವಸಾಯಿಕ ಕಾಮಾಂತ ಖೊಬ ಅಡಖಳ ಯೇತ ಆಸಾತ ಅಶೆಂ ದಿಸಲೆಂ ಮ್ಹಾಕಾ. ದೂರಚಾನ ಕೋಣೇಯ ರೋಗಿಂ ಖತೀರ ಆಪೋವಣೆ ಆಯಲ್ಯಾರ ವಚನಾ ಆಸಲೊ; ಆನಿ ಲಾಗಿಂಸರ ಆಶಿಲೆ ರೋಗಿಯಾಂಲೆ ಘರಾ ಗೆಲ್ಯಾರ ಗಡಬಡೀನ ಧಾವನ ಯೆತಾ ಆಸಲೊ.

ಪಯಲೆಂ ದನಪಾರಾಂ ಜೆವಣಾ ವೇಳಾರಿ ಆನಿ ರಾತ್ರಿಚೆ ಮಾತ್ರ ತೊ ಘರಾ ಯೆತಾಲೊ. ಪೂಣ ಆತಾಂ ಅನಾವಶ್ಯಕ ಮಾವಳಣಿ ಕಶಿಂ ಆಸಾ ಮ್ಹಣ ಪಳೋವಚೆ ಖತೀರ ಮ್ಹೋಣು ತಾತ್ಪಾವಳಿ ಘರಾ ಯೇತ ರಾವತಾಲೊ. ತೊ ಮಾವಳಣೀಲೆ ಕೂಡಾಂತ ಆಯಲಾ ಮ್ಹಣ ಮ್ಹಾಕಾ ಕಳತಾಶಿಲೆಂ ಕಶಿಕೀ ಮ್ಹಳ್ಯಾರಿ ತೀಂಣೆ ಹೇಮಾಂಗಿನೀಕ “ಏಕ ಗ್ಲಾಸ ಉದಕ ಹಾಡಗೋ” ಮ್ಹಣ ಆಪೋವಚೆಂ ಆಯಖತಾಲೆಂ, ಪಯಲೆಂ ಪಯಲೆಂ ತೆಂ ಸಾಂಗಿಲ ಕಾಮ ಕರತಾಲೆಂ; ಪೂಣ ಮಾಗೀರ ನಾಕಾರಚಾ ಸುರು ಕೆಲ್ಲೆಂ.

ತೆನ್ನಾ ಮಾವಳಣಿ ಮೋಗಾಚೊ ಸೊ ಆವಾಜಾನ “ಹೇಮೋ! ಹಿಮೂ! ಹೇಮಾಂಗಿನೀ..” ಅಶೆಂ ಲಾಲ್ಲೇನು ಆಪಯತಾಲಿ. ಪೂಣ ತೀ ಚಲಿ ಮ್ಹಜೆಚೇರ ದಯಾ ಆಯಲ್ಲಿ ಭಶೇನ ಮ್ಹಾಕಾ ಘಟ್ಟ ವೆಂಗಾವನ ಬಸತಾಲಿ. ಏಕ ನಮೂನ್ಯಾಚೆ ಭಂಯ ಆನಿ ದುಃಖಾನ ಗಪ್ಪ ರಾವತಾಲಿ. ಥೊಡೆ ಫಾವಟ ಮುಖಾರ ಕಿತೆಂ ಜಾವಚೆಂ ಆಸಾ ಮ್ಹಣ ಕಳಿಲ್ಲೆ ಶಿಕಾರ ಜಾವಚೆ ಪ್ರಾಣಿಶೆಂ ಮ್ಹಜೆ ಮ್ಹರ್ಯಾಂತ ಯೇವನ ಬಸತಾಲಿ.

ಹೇಚ ದೀಸಾನಿಂ ಮ್ಹಜೊ ದಾದಾ ಮಾಕ್ಟಾ ಪಳೋವನ ವತಾ ಮ್ಹಣ ಕಲಕತ್ತ್ಯಾಚಾನ ಆಯಲೊ. ತಾಚೆ ಬಾರೀಕ ನಿಯಾಳಕರಪಿ ಶಕ್ತಿ ಕಿತಲಿ ತೀಕ್ಷ್ಣ ಆನಿ ತಾಚೆ ನಿರ್ಧಾರ ಘೆವಪ ಕಿಲ್ಲೆಂ ಖಡಕ ಆಸಾ ತೆಂ ಹಾಂವ ಜಾಣಾ. ಖಂಯ ಮ್ಹಜೊ ಘೋವ ದಾದಾಲೆ ದೃಷ್ಟಿಂತ್ ಅಪರಾಧಿ ಜಾಯತಕೀ ಮ್ಹಣ ಮ್ಹಾಕಾ ಹುಸಕೊ ಜಾತಾಲೊ. ದೆಖೊನ ಹಾಂವೆ

ಹಾಸತ ಹಾಸತ, ಸಗ್ಗಳ್ಯಂ ಕಡೇನ ಉಲಯತ, ಮಿಂಬ ವ್ಯಸ್ತ ಆಸಾಂ
ಅಶೆಂ ದಾಖಿಯತ ಉರಚೆ ಪ್ರಯತ್ನ ಕೆಲೆ. ಪೂಣ ಖರೆಂ ಮ್ಹಳ್ಯಾರ ಹೆಂ
ಡೋಂಗ ಮ್ಹಾಕಾ ಜಮಚೆಂ ನ್ಹಯಆಸಲೆಂ.

ಮ್ಹಜೊ ಘೋವ ಆಪಲೆಂ ಅಸಮಾಧಾನ ಸ್ಪಷ್ಟರೂಪಾರ
ದಾಖೊವಚಾಕ ಲಾಗಲೊ, ದಾದಾ ಆನಿಕೂಯ ಕಿತ್ಲೆ ದೀಸ ಹಾಂಗಾ
ರಾವತಾಲೊ ಅಶೆಯ ವಿಚಾರಚಾ ಲಾಗಲೊ, ಆನಿ ಹೀ ಅಸಹನಶೀಲತಾಯ
ತಾಕ್ಚಾ ಅಪಮಾನ ಕರಚಾಕ ಫಾವೊ ಜಾಲಿ. ದೆಖೊನ ಮ್ಹಜೆ ಭಾವಾನ
ಹಾಂಗಾಸಾವನ ವಚ್ಚೆಂ ಮ್ಹಣ ಧಾರಾಯಲೆಂ. ವಚ್ಚೆ ಪಯಲೆಂ ತಾಂಣೆ
ಆಪಲೆ ಹಾತ ಮ್ಹಜೆ ಮಾತ್ಯಾರ ದವರಲೆ. ತೆ ಧರಧರತಾಲೆ; ಆನಿ ತಾಚೆ
ದೊಳ್ಳಾಂತಲ್ಯಾನ ಅಶ್ರು ಮ್ಹಜೆ ಮಾತ್ಯಾರ ಆಶೀರ್ವಾದಾ ರೂಪಾನ ಪಡಲೆ.

ಮ್ಹಾಕಾ ಸಾರಖಿ ಯಾದ ಆಸಾ. ತೀ ಎಪ್ರಿಲ್ ಮ್ಹೈನ್ಯಾಚೆ ಏಕ
ಸಾಂಜ. ತೊ ಸಾಂತೆ ದಿವಸ. ಬಾಜಾರಾಕ ಆಯಿಲ್ಲೆ ಲೋಕ ಸಗಲೆ ಪರತೂನ
ಘರಾ ವತಾಲೆ. ಹೋಡ ವಾರೆಂ-ಪಾವಸ ಮಾರಚಿ ಸಗಲಿಂ ಲಕ್ಷಣಾಂ
ದಿಸತಾಂಲಿ. ವಲ್ಲಿ ಮಾತಯೆ ಪರಮಳ ಆನಿ ವಾರ್ಯಾಂತ ಏಕ ನಮೂನ್ಯಾಚಿ
ಧಂಡಸಾಣ ಪಸರಿಲ್ಲಿ. ಖಂಯ ತರಿ ಚುಕ್ಕೂನ ಕಪಡ್ಯಾಂಕಬೀ ಲಾಗತ
ಕಿಂವಾ ಆನಿ ಖಿಂಚೀಯ ಧರಾಚೆ ಅಪಘಾತ ಘಡತೀತ ಮ್ಹಣ ಹಾಂವ
ಕೂಡಾಂತ ಎಕಲೀಂ ಆಸತಾಂನಾ ಕೆನ್ನಾಯ ಜಳಚೊ ದಿವ್ವೊ ದವರನಾ.
ಹಾಂವ ಮ್ಹಜೆ ಕಾಳಖಾ ಕೂಡಾಂತ ಜಮನೀರ ಬಸೂನ ದೇವಾಲಿ ಪ್ರಾರ್ಥನ
ಕರತ ಆಶಿಲಿಂ.

“ಏ ಮೆಜ್ಜೆ ದೇವಾ! ತುಗೆಲೆ ತೋಂಡ ಕೆನ್ನಾಯ ಧಾಂಪೂನ
ಆಸಾ. ಹಾಂವ ಕುರಡಿಂ - ದೆಖೊನ ಮ್ಹಾಕಾ ಪಳೊವಪಾಕ ಜಾಯನಾ.
ಹಾತಾಂತಲ್ಯಾನ ರಗತ ವ್ಹಾಂವೊ ಪರ್ಯಂತ ಹಾಂವ ಮ್ಹಜೆ ಕಾಳಜಾಚೆ
ಫುಟಕೆಂ ಯೇರೆಂ ಘಟ್ಟ ಧರತಾಂ, ಹೆಂ ವಾದಳ - ವಾರೆಂ ಆಧರಸೂನ
ಘೆವಚಿ ತಾಕತ ನಾ ಮ್ಹಾಕಾ. ದೇವಾ! ಕಿತ್ಲೆ ದೀಸ ಮ್ಹಣ ತೂಂ ಮ್ಹಜೀ
ಪರೀಕ್ಷಾ ಘೆತಾ? ಕಿತ್ಲೆ ದೀಸ?”

ಮೆಗೆಲೆಂ ಮಾತ್ತೆಂ ಮಾಂಚಯಾರಿ ದವರೂನ ಹಾಂವ ಹುಂದಕೆ ಘೇವನ ರಡಚಾಕ ಲಾಗಲಿಂ. ಇತ್ಲ್ಯಾಂತ ಮಾಂಚೊ ಬೆಗೆನ ಹಾಲಿಲೆವರಿ ಜಾಲೊ. ಪಳಯಲ್ಯಾರಿ ಹೇಮಾಂಗಿನಿ ಮೆಗೆಲೆ ಬಗಲೇನ ರಾಬ್ಬಲಿ. ಮೆಗೆಲೆ ಗಳ್ಯಾಕ ಅಪ್ಪು ಘಾಲ್ನು ತೀಂಣೆ ಮೆಗೆಲೆ ದೊಳ್ಯಾ ಉದಕ ಪುಸಲೆಂ. ತ್ಯಾ ಸಾಂಜೇರಿ ತೀ ಹಾಂಗಾ ಕಿತ್ಯಾಕ ರಾವತಾಲಿ ಕಿಂವಾ ತ್ಯಾ ತಿಳಸಾಣೆರಿ ತೀ ಎಕ್ಲೀಚಿ ಕಿತ್ಯಾಕ ಹಾಂಗಾ ಆಸಾ ಹೆಂ ಹಾಂವ ನಕಳ. ತೀಂಣೆ ತಿಗಲೊ ಧಂಡ ಹಾತ ಮೆಗೆಲೆ ಕಪಲಾರ ದವರನ, ಏಕ ಉಮೊ ದಿಲೊ ಆನ ಭಾಯರ ಗೆಲಿ.

ಹೆರದಿವಸ ಸಕಾಳಿಂ ಹೇಮಾಂಗಿನೀನ ಮೆಗೆಲೆ ಮುಖಾರೀಚಿ ಮಾವಳಣೀಕ ಸಾಂಗಲೆ “ಪಳಯ ಮಾವಶೇ, ತುಕ್ಕಾ ಹಾಂಗಾ ರಾಬಚೆ ಆಸಲ್ಯಾರಿ ರಾಬ; ಪೂಣ ಹಾಂವ ರಾಬನಾ. ಹಾಂವ ಆಮಗೆಲೆ ದಾಸೀ ಬರೋಬರ ಆಮಗೆಲೆ ಘರಾ ವತಾಂ.”

ತೀಂಣೆ ಎಕಟೀನಚ ವಚ್ಚಿ ಗರಜ ನಾ, ಆಪೂಣೂಯ ಯೆತ್ತಾಂ ದೊಗಾಂಯ ವಾಂಗಡಾ ಗಾಂವಾಕ ವಚುಯಾಂ ಮ್ಹಳೆ ತಿಗಲೆ ಮಾವಶೀನ. ಮಾಗೀರ ಮುಮುರಖೀಶಿ ಹಾಸತ ವಿಂಡಿಲ್ಲೆ ರೇಶ್ಮಿ ಪೆಟೀಂತಲ್ಯಾನ ಮೊತಿಯಾಂಚಿ ಮುದ್ದೀ ಭಾಯರ ಕಾಡೂನ “ಹೆ ಪಳಯ ಹೇಮೋ! ಅವಿನಾಶಾನ ತುಕ್ಕಾ ಕಿತ್ತಿ ಸುಂದರ ಮುದ್ದೀ ಹಾಡಲ್ಯಾ ಪಳೆ.” ಮ್ಹಳೆಂ.

ಹೇಮಾಂಗಿನೀನ ತಿಗಲೆ ಹಾತಾಂತಲ್ಯಾನ ತೀ ಮುದ್ದೀ ಸಟ್ಪನೆ ರೊಂಬೂನು ಘೆತಲಿ ಆನಿ “ಹೆ ಪಳಯ ಮಾವಶೀ ಕಿತ್ತೆ ಬರೆ ಕರೂನ ಹಾಂವ ಮೊಖಿತಾಂ.” ಅಶೆಂ ಮ್ಹಣತ ಖಿಡಕಿ ಭಾಯರ ದಿಸಚಿ ತಳ್ಯಾಂತ ತೀ ಮುದ್ದೀ ಶೆವಟೂನ ಮಾರಲಿ. ಮಾವಶಿ ತರ ಏಕ ಘಡಿ ಕಾಚಾಬೂಲ ಜಾಲಿ. ಏಕ ವಾಟೀನ ಭಿರಾಂತ, ಆನ್ನೇಕ ವಾಟೀನ ದು:ಖ, ತಿಡಕ, ಆಶ್ವರ್ಯ ಅಶೆಂ ಆಂಗಭರ ಕಾಂಟೆ ಪುಲಯಲ್ಲೆಂ ಡುಕ್ಕರ ಮ್ಹಳ್ಯಾರಿ ಸಾಳಶಿ ದಿಸತಾಲಿ. ತೀಂಣೆ ಮ್ಹಜೆ ವಾಟೀನ ಫಿರೂನ ಮ್ಹಜೆ ದೊನೀಂಯ ಹಾತ ಧರೂನ “ಕುಮೋ...ಕುಮೋ.. ಹೆ ಪಳಯ.. ಹೆಂ ಪೊರಕಟ ಪಿಶೆಪಣಾಚೆ ಕಾಮಾ ಬದ್ದಲ ಅವಿನಾಶಾಕಡೇನ ಏಕ ಶಬ್ದ ಸುದ್ದಾಂ ಸಾಂಗಚಾ ವಚನಾಕ್ಕಾ ಕುಮೋ.....ತಾಕ್ಕಾ ಭಯಂಕರ ವಾಯಟ ದಿಸತಾಲೆಂ.” ಮ್ಹಳೆಂ.

“ತೂಂ ಕಾಂಯ ಭೀವನಾಕಾ. ಹಾಜೆ ಬದ್ದಲ ಏಕ ಅಕ್ಷರ ಸುದ್ಧಾಂ ಹಾಂವ ತಾಕ್ಯಾ ಸಾಂಗನಾ” ಮ್ಹಳೆಂ ಹಾಂವೆ.

ಹೆರದಿವಸ ಭಾಯರಸರಚೆ ಆದಿಂ ಹೇಮಾಂಗಿನೀ ಮಾಕ್ಯಾ ಅಪ್ಪು ಮಾರನು “ಆಕ್ಯಾ.. ಮ್ಹಾಕಾ ವಿಸರನಾಕಾ ಹಂ? ಕೆನ್ನಾಯ ಉಡಗಾಸದವರ ಮ್ಹಜೊ” ಮ್ಹಣಚಾ ಲಾಗಲಿ.

ಹಾಂವೆ ಮ್ಹಜೆ ಬೊಟಾಂನಿ ತಿಗಲೆ ತೊಂಡಾರಿ ಪರತ ಪರತ ಥಾಪಟೀತ ಮ್ಹಳೆಂ - “ಭಯಣೀ, ಕುರುಡ್ಯಾಂಲೊ ಉಡಗಾಸು ಭಾರೀ ಘಟ್ಟ ಆಸತಾ.”

ತಿಕ್ಯಾ ಮ್ಹಜ ಬಗಲೇನ ಓಡೂನ ಘೇತ ಹಾಂವೆ ತಿಗಲೆ ಕೇಸ ಆನಿ ಕಪಲಾಚೇರಿ ಮೋಗಾನ ಉಮೊ ದಿಲೊ. ಹೇಮಾಂಗಿನೀ ನಿಮತಾನ ನಿರ್ಮಾಣಜಾಲ್ಲಿ ಚಂದಾಯ, ಹಾಸು, ಯೌವನಾಚಿ ಮೃದುತಾಯ ಸಗಲೆಂ ಏಕದಂ ನಿಸ್ತೇಜ ಜಾಲೆಂ ಅಶೆಂ ದಿಸಲೆಂ ಮ್ಹಾಕಾ. ಹೇಮಾಂಗಿನೀನ ಗೆಲ್ಲೆ ಘಾಟೋಘಾಟ ಸಗಲೆಂ ಖಾಲಿ ಜಾಲೆಂ ಅಶೆಂ ಭಾವಲೆಂ ಆನಿ ಹಾಂವ ಮ್ಹಜೆ ದೋನೀಯ ಹಾತ ಪಸರೂನ ಮ್ಹಜ ಖಾತೀರ ಕಾಂಯತರೀ ಆಸಾಕೀ ಮ್ಹಣ ಸೊದತ ಚಲಲಿಂ.

ಮ್ಹಜೊ ಘೋವ ಮಾಗೀರ ಘರಾ ಆಯಲೊ. ಸಗಲೆ ಲೋಕ ಗೆಲೆ ದೆಖೊನ ಘರಾಂತ ಏಕದಂ ಶಾಂತತಾಯ ಆಯಲಿ, ಸಮಾಧಾನ ಮೆಳ್ಳೆಂ, ಆಪಣ್ಯಾಲೆ ಮಾವಳಣೀನ ಯೇತ ಪಾಸೂನ ಕಾಂಯಿಚಿ ಕಾಮ್ ಕರಪಾಕ ಮೆಳಿಲಿನಾತ ಅಶೆಂ ತೊ ಮ್ಹಣಪಾ ಲಾಗಲೊ. ಪುಣ ಹೆಂ ಸಗಲೆ ವಯರಚೆ ವಯರ ದೆಖಾವೆಚೆಂ ಮ್ಹಣೂನ ಹಾಂವ ಜಾಣಾ.

ಇತ್ಲೆ ಕಾಳ ಮ್ಹಜೆ ಆನಿ ಮ್ಹಜೆ ಘೊವಾಚೆ ಮಜಗತಿಂ ಫಕತ ಕುರ್ಡೆಪಣಾಚಿ ಏಕಚಿ ವಣತಿ ಆಶಿಲಿ; ಆತಾಂ ಆನಿ ಏಕ ಅಡಖಿಳ ನಿರ್ಮಾಣ ಜಾಲ್ಲೊ. ತೊ ಮ್ಹಳ್ಯಾರ ಹೇಮಾಂಗಿನೀಲೆ ಬದ್ದಲ ಬುದ್ಧಿ ಪೂರ್ವಕ ಮೌನ. ಹೇಮಾಂಗಿನೀಚೆ ಬದ್ದಲ ಜಾಣವೂಚೆಂ ಆಪಲ್ಯಾಕ ಕಾಂಯ ಆವಡನಾ ಅಶೆಂ ತೊ ಥೋಂಗ ಕರತಾಲೊ ತೆಂ ಹಾಂವ ಜಾಣಾ; ಪುಣ ತಿಚಿ ವಿಚಾರಪೂಸ ಕರೂನ ತಾಕ್ಯಾ ಪತ್ರ ಯೆತಾಲಿಂ ಹೇಂವೂಯ ಹಾಂವ ಜಾಣಾ ಆಸಲಿಂ.

ಮೇ ಮ್ವಯನ್ಯಾಚೆ ಸುರವಾತೀಚೆ ದೀಸ ತೆ. ಏಕ ಸಕಾಳಿಂ ಮ್ಹಜೆ ದಾಸೀನ ವಿಚಾರಲೆಂ- “ಆಮ್ನಾ.. ಥಂಯ ನ್ಹಂಯಚೆ ಧಕ್ಕಾರಿ ಕಿತೆಂ ತಯಾರಿ ಚಲಲ್ಯಾ? ಧಣಿ ಖಿಂಯ ಭಾಯರಸರ್ಲೆ?”

ಕಿತೆಂಯತರಿ ಘಡಚಾಂತ ಆಸಾ ಅಶೆಂ ಮ್ಹಾಕಾ ದಿಶಿಲ್ಲೆಂ. ಪುಣೂನ ಹಾಂವೆ ದಾಸೀ ಕಡೇನ ಮ್ಹಳೆಂ - “ಅಶೆಂ? ಕಿತೆಂ ಚಲ್ಲ್ಯಾಂ ತೆಂ ಹಾಂವ ನಕಳಗೊ.”

ಮುಖಾರ ಕಾಂಯೀ ಪ್ರಶ್ನ ವಿಚಾರಪಾಕ ಮ್ಹಜೆ ದಾಸೀಕ ಧೈರ್ಯ ಪಾವಿಲನಾ. ಸುಸ್ಕಾರೊ ಸೊಡತ ತೀ ವಚ್ಚಾ ಗೆಲಿ.

ತ್ಯಾ ದಿಸಾ ಮಧ್ಯರಾತ್ರಿ ಮ್ಹಜೊ ಘೋವ ಮ್ಹಜಲಾಗಿಂ ಯೇವನ “ಮ್ಹಾಕಾ ಫಾಲ್ಲ್ಯಾ ಏಕ ಖೆಡೆಗಾಂವಾಂತ ಏಕ ಪೇಶಂಟಾಕ ಪಳೋವಪಾಕ ವಚಕಾ. ಫಾಂತೊಡ್ಯಾರ ಘರ ಸೊಡಕಾ ಹಾಂವೆ, ಆನಿ ಬಹುಶಃ ದೋನ ತೀನ ದೀಸ ಥಂಯ ರಾಬಕಾ ಪಡತಲೆಂ.” ಮ್ಹಣಚಾಲಾಗಲೊ.

ಹಾಂವ ಸಟ್ಟನೆ ಹಾಂತೂರಣಾ ವಯಲ್ಯಾನ ಉರೂನ ತಾಚೆ ಮುಖಾರ ರಾಬೂನ ಮೊತ್ಯಾನ್ ವದರಲಿಂ “ಕಿತ್ಯಾಕ ಮ್ಹಾಕಾ ಫಾಲ್ ಸಾಂಗತಾತ?”

ತೊ ಉತರಾಂ ಸಾರಖಿ ಭಾಯರ ಯೇನಾಶಿ ತಡಬಡಲೊ “ಕಿತೆಂ..ಕಿತೆಂ? ಹಾಂವೆ ಫಾಲ್ ಸಾಂಗಲೆ ತುಕಾ? ಕಿತೆಂ ತೆಂ?” ಹಾಂವೆ ಮ್ಹಳೆಂ “ತುಮ್ಮಿ ಲಗ್ನ ಜಾವಚೆ ಖಿತೀರ ವಚತ ಆಸಾತ.” ತೊ ಏಕದಂ ಸ್ತಬ್ಧ ಜಾಲೊ. ಥೊಡೊ ವೇಳ ಕೂಡಾಂತ ನತಳ ಶಾಂತತಾಯ; ಆವಾಜಚ ನಾ. ಮಾಗೀರ ತೀ ಶಾಂತತಾಯ ಚಿರೂನ ಹಾಂವೆ ಮ್ಹಳೆಂ “ಮ್ಹಜ ಪ್ರಶ್ನಾಕ ಉತ್ತರ ದಿಯಾ..... ಹಾಂ.....ಹಾಂ ಮ್ಹಣ ಸಾಂಗಾ.”

ಹಾಂವೆ ಊಂಚಲೆ ಸ್ವರಾಂತ “ನಾ! ಹಾಂವ ತುಮಕಾ ಕಿತ್ಯಾಕಯ ಸೋಡನಾ. ಹ್ಯಾ ಅನರ್ಥಾಂತಲ್ಯಾನ ಹಾಂವ ತುಮಕಾಂ ವಾಂಚಯತಾಂಲಿ; ಹ್ಯಾ ಭಯಂಕರ ಪಾಪಾಂತಲ್ಯಾನ ತುಮಕಾಂ ಸಾಂಬಾಳೂನ ದವರತಾಂಲಿ. ಹಾಂತು ಮ್ಹಾಕಾ ಅಪಯಶ ಜಾಲ್ಯಾರಿ ಹಾಂವ ತುಮಗೆಲಿ ಬಾಯಲ

ಜಾವನ ಕಿತೆಂ ಪ್ರಯೋಜನ? ಆನಿ ಹಾಂವೆ ದೇವ ಮ್ಹಣ ಪುಜಿಲೆಂ ಕಿತೆಂ ಉಪಯೋಗ?” ಮ್ಹಳೆಂ.

ತೆಂ ಕೂಡ ಫಾತರಾ ಭಶೇನ ನಿಶ್ಚಲ ಆಶಿಲೆಂ, ಹಾಂವ ಜಮನಿಚೇರ ಧಪ್ಪನೆ ಪಡಲಿಂ ಆನಿ ಮ್ಹಜೆ ಘೊವಾಲೆ ಪಾಯಾಂಕ ವೇಂಗ ಫಾಲಿ.

“ಹಾಂವೆ ಕಿತೆಂ ಚೂಕ ಕೆಲಿ?” ಹಾಂವೆ ವಿಚಾರಲೆಂ “ಮೆಗೆಲ್ಯಾಂತು ಕಸಲಿ ಉಣೀವ, ಕಮ್ಮೀಪಣ ಆಸಾ? ಖರೆಂ ಸಾಂಗಾ.... ತುಮಕಾಂ ಆನಿ ಏಕ ಬಾಯ್ಲ ಕಿತ್ಯಾಕ ಜಾಯ?” ಹಾಂವೆ ವಿಚಾರಲೆಂ.

“ಹಾಂವ ತುಕಾ ಸತ್ಯ ಜೆಂ ಆಸಾ ತೆಂ ಸಾಂಗತಾ.” ಮ್ಹಜೆ ಘೋವಾನ ಸಾವಕಾಶ ಸಾಂಗಲೆಂ - “ಮ್ಹಾಕಾ ತುಗೆಲೆಂ ಭಂಯ ದಿಸತಾ. ತೂಂವೆ ತುಗೆಲೆ ಭೊಂವತಣಿ ಅಂಧತ್ವಾಚೆಂ ದುರ್ಗ ಬಾಂದೂನ ಘೆತಲ್ಯಾಂ. ಆನಿ ಮ್ಹಾಕಾ ತಾಂತೂನ ಪ್ರವೇಶ ನಾ. ಮೆಗೆಲೆ ಮಟ್ಟಾಕ ತೂಂ ಏಕ ಬಾಯಲಮನೀಶ ನ್ಹಯ, ತೂಂ ಮೆಗೆಲೆ ದೇವಾ ಇತ್ಲೇಚಿ ಭಯಂಕರ. ಮ್ಹಜೆ ಸದಾಚೆಂ ಜೀವನ ತುಜೆ ಬರೋಬರ ಜಗಚಾಕ ಶಕನಾ ಹಾಂವ. ಮಾಕ್ಶಾ ಏಕ ಬಾಯಲಮನೀಸ ಜಾಯ.... ಏಕ ಸಾಮಾನ್ಯ-ಏಕ ಸಾದಾಸೀದಾ ಬಾಯ್ಲಮನೀಸ. ತಿಕಾ ರಾಗಾನ ತಾಪೊವಪಾಕ, ವೇಳ ಪ್ರಸಂಗಾರ ತಿಕಾ ಬಾಬಾ, ಪುತಾ ಮ್ಹಣ ರಮೊವಪಾಕ, ತಿಕ್ಶಾ ಮೋಗ ಕರಪಾಕ, ತಿಕ್ಶಾ ಸೊವಪಾಕ, ಧಪಕಾವಪಾಕ ಅಶೆಂ ಸಗಲೆ ವ್ಯವಹಾರ ನರ್ಭೀಡಪಣಾನ ತಿಚೆ ಬರೋಬರ ಕರಕಾ” ಮ್ಹಣಪಾ ಲಾಗಲೊ.

“ಓ! ಮ್ಹಜೆ ಕಾಳೀಜ ಚೀರ್ನ್ ಪಳಯಾ.. ಹೆಂ ಸೊಡೂನ ಆನಿ ಕಿತೆಂ ವೆಗಳೆಂ ಆಸಾಂ ಹಾಂವೆ? ಫಕತ ಏಕ ಸಾಧಾರಣ ಬಾಯ್ಲಮನೀಸ. ಮ್ಹಾಕಾ ನವೀನ ಲಗ್ನ್ ಕರ್ನ್ ಹಾಡಿಲೆ ತೆನ್ನಾ ಹಾಂವ ಜೆಂ ಆಶಿಲಿಂ ತೇಂಚ ಆಸಾಂ. ಮ್ಹಾಕಾ ವಿಶ್ವಾಸ ಕರಪಾಕ, ಗುಪೀತ ಸಗಳಿಂ ಮ್ಹಾಕಾ ಸಾಂಗಪಾಕ, ಆರಾಧನಾ ಕರಪಾಕ ಜೆಂ ಆವಡತಾಶಿಲೆಂ ತೆಂ ಸಗಳೆಂ ತಶೇಂಚ ಆಸಾ.”

ಹಾಂವೆ ಉದ್ವೇಗಾಚೆ ಭರಾಕ ಕಿತಕಿತೆಂ ಮ್ಹಳೆಂ ಮ್ಹಾಕಾ ಯಾದ ನಾ. ಹಾಂವೆ ಸಾಂಗಿಲೆಂ. ಮ್ಹಾಕಾ ಫಕತ ಇತಲೆಂ ಯಾದ ಯೆತಾ ಕೀ

ಹಾಂವೆ ಮ್ಹಳ್ಳೆಂ - “ಹಾಂವ ಏಕ ಪ್ರಾಮಾಣಿಕ ಬಾಯಲ ಪ್ಲಯ ಜಾಲ್ಯಾರ - ದೇವ ಸಾಕ್ಷಿ ಆಸಾ - ತುಮ್ಮಿ ಹೆಂ ಪಾತಕೀ ಕಾಮ ಕರಚಾಕ ನಾ. ತುಮ್ಮಿ ತುಮಚೆಂ ಶಪಥ ಮೊಡಚಾಕ ನಾ. ತುಮ್ಮಿ ಹಾಂತುಂತಲ್ಯಾನ ಭೃಷ್ಟ ಜಾತಾಜಾಲ್ಯಾರ ಏಕಯ ಹಾಂವ ವಿಧವಾ ಜಾಂವೊ ನಾ ತರ ಹೇಮಾಂಗಿನೀ ಮರೊಂ.”

ಇತ್ತೆ ಮ್ಹಣತ ಹಾಂವ ಬೇಶುದ್ಧ ಪಡಲಿಂ. ಪರತ ಶುದ್ಧೀರ ಆಯಲ್ಲೆ ತೆನ್ನಾ ಅಜೂನ ಖೊಬ ಕಾಳೋಖ ಆಶಿಲೊ. ಪಕ್ಷೀ ಆವಾಜ ಕರನಾಶಿಲ್ಯೊ ಮ್ಹಜೊ ಘೋವ ವಚ್ಚಾಕ ಗೆಲ್ಲೊ.

ತ್ಯಾ ದೀಸಭರ ಹಾಂವ ಘರಾಚೆ ದೇವಳಾಚೆ ಗರ್ಭಗುಡೀಂತ ಉಪಾಸನಾ ಕರೀತ ಬಸಲಿಂ. ಸಾಂಜೇರ ಏಕ ಭಯಂಕರ ವಾದಳ - ಗುಡಗೂಡು, ವೀಜ, ವಾರೆಂ, ಪಾವಸ - ಮಾರಲೆಂ ಆನಿ ಸಬಂದ ಘರ ಹಾಲಲೆಂ, ಮ್ಹಜೊ ಘೋವ ತ್ಯಾ ವೇಳಾರ ಮದೆಂ ನ್ಹಂಯತ ಸಂಕಷ್ಟಾಂತ ಆಸಲೆ ತರೀಯ ಹಾಂವೆ ದೇವಾಮುಖಾರ ತಾಕ್ಕಾ ವಾಂಚಯ ಅಶೆಂ ಮಾಗಿಲನಾ; ಪರಂತು ತಾಕ್ಕಾ ಹ್ಯಾ ಪ್ಲಡಲೆ ಪಾಪಾಂತಲ್ಯಾನ ವಾಂಚಯ ದೇವಾ ಮ್ಹಣ ಮಾಗಲೆಂ.

ರಾತ್ರ ಸರಲಿ. ಹೆರದಿವಸ ಪೂರಾಯ ದೀಸಭರ ಹಾಂವ ಮ್ಹಜೆಂ ಆಸನ ಸೊಡೂನ ಉಠೂನಾ. ಸಾಂಜ ವೇಳಾರ ಬಾಗಲಾಚೇರಿ ಕೋಣ ತರಿ ‘ದಡ್ ದಡ್’ ಮಾರಿಲೊ ಆವಾಜ. ಕೋಣೆತರಿ ದಾರ ಭೆತ್ತುನು ಉಗಡಲೆಂ ತರ ಹಾಂವ ಥಂಯ ಜಮನಿಚೇರ ಬೇಶುದ್ಧ ಪಡ್ಲಿಂ ಪಳಯಲೆಂ ಆನಿ ಮ್ಹಾಕಾ ಉಖಿಲೂನ ಮ್ಹಜೆ ಕೂಡಾಂತ ವ್ಹೆಲೆಂ.

ಅಖೇರಿಕ ಮ್ಹಾಕ್ಕಾ ಜಾಗ ಆಯಲೆತೆನ್ನಾ, ಕೋಣತರೀ ಮ್ಹಜೆ ಕಾನಾಂತ “ಆಕ್ಕಾ” ಮ್ಹಳ್ಳೆಂ ಆಯಕಲೆಂ.

ಹಾಂವ ಮ್ಹಜೆ ಕೂಡಾಂತ ಹಾಂತೂರಣಾಚೇರ ಮೆಗೆಲೆಂ ಮಾತ್ತೆಂ ಹೇಮಾಂಗಿನೀಚೆ ಮಾಂಡಯೇರ ದವರೂನ ನ್ಹಿದಲ್ಯಾಂ, ಮ್ಹಜೆ ಮಾತ್ತೆಂ ಹಾಂವೆ ಸರಯಲೆಂ ತೆನ್ನಾ ತಿಗಲೆ ನವೆ ಕಾಪಡಾಚೊ ‘ಸರಭರ’ ಆವಾಜ ಆಯಕಲೊ. ತೊ ತಿಗಲೆ ಲಗ್ನಾಚೆ ರೇಶಮೀ ಕಾಪಡಾಚೊ ಆವಾಜ ಮ್ಹಣ ಕಳ್ಳೆಂ.

ಏ ದೇವಾ! ದೇವಾ!! ಮೆಗೆಲಿ ಪ್ರಾರ್ಥನಾ ತುಂವೆ ಆಯಕಲಿನಾ.
ಮ್ಹಜೊ ಘೋವ ಪಾಪಕೂಪಾಂತ ಪಡಲೋಚ!!

ಹೇಮಾಂಗಿನೀ ಆಪಲೆಂ ಮಾತ್ರೆಂ ಆನೀಕೂಯ ಸಕಯಲ ಕರುನ
ಮ್ಹಜೆ ಕಾನಾಂತ ಪುಸಪುಸಲಿ “ಮೆಗೆಲೆ ಮೋಗಾಚೆ ಆಕ್ಶಾ, ಮೆಗೆಲೆ ಲಗ್ನಾಚೆ
ಆಶೀರ್ವಾದ ಮಾಗಚಾಕ ಆಯಲ್ಯಾಂ ಹಾಂವ.”

ವೀಜ ಮಾರಿಲ್ಲೊ ರೂಖಸೊ ಮಜೆಂ ಶರೀರ ಸಬಂದ ಖಡಕ
ಜಾಲೆಂ. ತೆನ್ನಾ ಹಾಂವೆ ಉರುನ ಬಸೂನ ದುಃಖಾನ ಮ್ಹಳೆಂ “ತುಕ್ಕಾ
ಆಶೀರ್ವಾದ ಕರನಾಶಿ ಉರಚಾಕ ಕಿತೆಂ ಜಾಲಾಂ? ತುಂವೆ ಕಾಂಯ
ಚೂಕ ಕೆಲ್ಲಿಲನಾಂಮುಂ!”

‘ ಹೇಮಾಂಗಿನೀ ಕೆನ್ನಾಚೆ ಭಶೇನ ಖೊಶಿಚೂ ಹಾಸ ಹಾಸಲಿ.
“ಚೂಕ!” ತೀಂಣೆ ಮ್ಹಳೆಂ “ತುಂವೆ ಲಗ್ನ ಜಾಲ್ಯಾರ ತೀ ಚೂಕ ನ್ಹಯ
ಆನಿ ಹಾಂವೆ ಲಗ್ನ ಜಾಲ್ಯಾರ ತೀ ಚೂಕಕೀ!”

ತಿಗೆಲೆ ಹಾಸಾಕ ಪ್ರತ್ಯುತ್ತರ ಜಾವನ ಹಾಂವೆ ಮುಮುರಖೆಂ
ಹಾಸಪಾಚೊ ಪ್ರಯತ್ನ ಕೆಲೊ. ಮೆಗೆಲೆ ಮನಾಂತೂಚಿ ಮ್ಹಣ ಘೆತಲೆಂ
“ಮೆಗೆಲಿ ಪ್ರಾರ್ಥನಾಚಿ ಹ್ಯಾ ಸಂವಸಾರಾಂತು ಸರ್ವಸ್ವ ನ್ಹಯ; ದೇವಾಲಿ
ಇತ್ನಾ ತೀಚ ಅಖೇರಿಚಿ. ಮ್ಹಜೆ ಮಾತ್ಯಾರ ಕಿತ್ಲೇಯ ಮಾರ ಪಡೋಂದೀ
ಪೂಣ ದೇವಾಚೇರ ಮ್ಹಜೊ ವಿಶ್ವಾಸ, ಮ್ಹಜಿ ಆಸ್ತ ಹಾಲಪಾಚಿ ನಾಕಾ”

ಹೇಮಾಂಗಿನೀನ ಬಗವೂನ ಮ್ಹಜೆ ಪಾಯಧರಲೆ. ತಿಕ್ಕಾ ಆಶೀರ್ವಾದ
ದೀತ ಹಾಂವೆ ಮ್ಹಳೆಂ – “ಸುಖೀ ಭವ, ಅಖಂಡ ಸೌಭಾಗ್ಯವತೀ ಭವ.”

ಹೇಮಾಂಗಿನೀ ಸಂತುಷ್ಟ ಜಾಲ್ಲಿಶೀ ದಿಶಿಲನಾ.

“ಆಕ್ಶಾ”, ತೀಂಣೆ ಮ್ಹಳೆಂ “ಬರೀ ಆಶೀರ್ವಾದ ಮಾತ್ರ ದಿಲ್ಯಾರಿ
ಪಾವನಾ. ಆಮ್ಕೆಲೊ ಆನಂದ ತುಂವೆ ಪರಿಪೂರ್ಣ ಕರಕಾ. ತುಗೆಲೆ ಹ್ಯಾ
ಧರ್ಮಿಷ್ಟ ಹಾತಾಂನಿ ಮ್ಹಜೆ ಘೊವಾಕ ಸುದ್ದಾಂ ತುಂವೆ ತುಗೆಲೆ ಘರಾಂತ
ಸ್ವೀಕಾರ ಕರಕಾ. ಹಾಂವ ತಾಕ್ಕಾ ಆತಾಂ ಆಪೋವನ ಹಾಡತಾಂ.”

“ಜಾಯತ ಗೋ...ಹಾಡ ತಾಕ್ಕಾ ಹಾಂಗಾ” ಹಾಂವೆ ಮ್ಹಳೆಂ. ಥೊಡೆ ವೀಣಾ ಭಿತ್ತರ ವಳವೀಚಿಂಶಿಂ ಪಾವಲಾಂಚೊ ಆವಾಜ ಮ್ಹಾಕಾ ಆಯಕಲೊ, ಆನಿ ತಾಚೆ ಫಾಟೋಫಾಟಿ ಏಕ ಪ್ರಶ್ನೆ “ಕುಮೋ! ಕಶಿಂ ಆಸಾ ತೂಂ?”

ಹಾಂವ ಗಡಬಡೂನ ಉರಲಿಂ ಆನಿ ಸಕಯಲ ಬಾಗವೂನ “ದಾದಾ!” ಮ್ಹಳೆಂ.

ಹೇಮಾಂಗಿನಿ ಖಳಖಳೂನ ಹಾಸಲಿ

“ತೂಂ ಆತಾಂಯ ತಾಕ್ಕಾ ತುಜೊ ವ್ಹಡಲೊ ಭಾವ - ದಾದಾ ಮ್ಹಣತಾ?” ತೀಂಣೆ ವಿಚಾರಲೆಂ “ಕಿತೆಂ ಪಿಶೆಂಪಣ!” ತಾಕ್ಕಾ ಧಾಕಟೊ ಭಾವ ಮ್ಹಣ ಮಾನೂನ ಘೇ, ಆನಿ ತಾಗೆಲೆ ಕಾನ ಧರ, ಮಸ್ಕರಿ ಕರ, ಫಕಾಣ ಕರ..... ಕಿತ್ಯಾಕ ಕೀ ಮ್ಹಳ್ಯಾರ ತೊ ಮ್ಹಜೊ ಘೋವ! ತುಗೆಲೆ ಧಾಕಟಿ ಭಯಣಿಲೊ ಘೋವ.

ಆತಾಂ ಮ್ಹಾಕಾ ಸಗಳೆಂ ಲಕ್ಷ್ಯಾಂತ ಆಯಲೆಂ. ಮ್ಹಜೊ ಘೋವ ತ್ಯಾ ಘೋರ ಪಾಪಾಂತಲ್ಯಾನ್ ವಾಂಚಲೊ; ತೊ ತ್ಯಾ ಪಾಪಕೂಪಾಂತ ಪಡಲನಾ.

ಆಪಣ ಕೆನ್ನಾಚಿ ಲಗ್ನ ಕರೂನ ಘೇನಾ ಮ್ಹಣ ಮ್ಹಜೆ ಭಾವಾನ ನಿರ್ಧಾರ ಕೆಲ್ಲೊ ಹಾಂವ ಜಾಣಾ. ಆನಿ ಮ್ಹಜಿ ಆವಯ ಮರಚಾ ದೆಖೊನ ತಾಕ್ಕಾ ಲಗ್ನ ಬಂಧನಾಂತ ಫಾಲಪಾಕ ಲಾಲಯತಾಲಿಂ ಕೋಣೂಯ ನಾಜಾಲಿಂ. ಆತಾಂ ಹಾವೇಂಚ ತಾಕ್ಕಾ ಲಗ್ನ ಕರಯಲ್ಲೆ ಭಶೇನ ಜಾಲೆಂ! ಮೆಗೆಲೆ ಖತೀರ ತೊ ಹೆಂ ಲಗ್ನ ಜಾಲೊ.

ಮ್ಹಜೆ ದೊಳ್ಯಾಂತಲ್ಯಾನ್ ಆನಂದಾಚೆ ಅಶ್ರು ಗಳಚಾಕಲಾಗಲೆ. ಕಿತ್ಲೇಂಯ ಪ್ರಯತ್ನ ಕೆಲ್ಯಾರ ಬೀ ತೆ ಅಶ್ರು ಧಾಂಬನಾ ಜಾಲೆ. ದಾದಾನ ಸಾವಕಾಶ ಆಪಲಿ ಬೊಟಾಂ ಮ್ಹಜೆ ಕೇಸಾಂತ ಫಿರಯಲಿಂ. ಹೇಮಾಂಗಿನೀ ತರ ಮ್ಹಾಕಾ ವೆಂಗಾವನ ಥಾಸತ ಪಡಲಿ.

ರಾತ್ರ ಭರ ಹಾಂವ ಮ್ಹಜೆ ಘೋವಾನ ಪರತೂನ ಯೆವಚಿ ವಾಟ ಪಳಯತ ಹುಸ್ಕಾನ್ ರಾವಲಿಂ. ಏಕ ವಾಟೇನ ಲಜ, ಆನ್ನೇಕ ವಾಟೇನ ನಿರಾಶಾ ಹ್ಯೊ ದೋನೀಂಯ ಗಜಾಲಿ ತೊ ಕಶಿಂ ಸೊಸತಾಲೊ ಮ್ಹಾಕಾ ಕಲ್ಪನಾ ಕರಚಾಕ ಶಕ್ಯ ಜಾಲೆಂನಾ.

ಮಧ್ಯರಾತ್ರ ಸರ್ನ್ ಬರೋ ವೇಳ ಜಾಲಾ, ಮ್ಹಜೆ ಕೂಡಾಚೆಂ ದಾರ ಹಳೊ ಉಗಡಲೆಂ. ಹಾಂವೆ ಹಾಂತೂರಣಾಚೇರ ಉರೂನ ಬಸೂನ ಕಾನ ದಿಲೆ. ಮ್ಹಜೆ ಘೋವಾಚೆ ಪಾವಲಾಂಚೊ ಆವಾಜ. ಮಜೆಂ ಹರ್ದೆಂ 'ಧಡ್ ಧಡ್' ಮಾರ್ನ್ ಘೆತಾಶಿಲೆಂ. ತೊ ಮ್ಹಜೆ ಖಾಟಾ ಲಾಗಿಂ ಆಯಲೊ ಆನಿ ತಾಂಣೆ ಮ್ಹಜೆ ಹಾತ ಧರಲೆ.

“ತುಗೆಲೆ ದಾದಾನ ಮ್ಹಾಕಾ ವಿನಾಶಾಂತಲ್ಯಾನ್ ವಾಂಚಯಲೊ.” ತಾಂಣೆ ಮ್ಹಳೆಂ “ಏಕ ಕ್ಷಣಭರಾಚೆ ಪಿಶೆಪಣಾನ ಹಾಂವ ಕಿತ್ಲೆ ಪಾತಾಳಾಕ ಪಾವತಾಶಿಲೊಂ. ಪಾರಜಾವಚಾಕ ಜಾಯನಾ ತಸಲೆ ಬುದ್ಧಿಭೃಂಶಾಂತ ಹಾಂವ ಶಿರಕಲ್ಲೊಂ. ತ್ಯಾ ದೀಸ ಬೋಟೀಂತ ಬಶಿಲ ತೆನ್ನಾ ಮ್ಹಜೆ ಕಾಳಜಾಂತ ಕಿತ್ತಿ ಜಡಾವಣ ಆಶಿಲಿ ತೀ ದೇವಚಿ ಜಾಣಾ. ನ್ಹಂಯತ ವತಾನಾಂ ವಾದಳ-ವಾರೆಂ ಪಾವಸ! ಮರತಾಂ ಅಶೆಂ ಭಿರಾಂತ ದಿಸತಾಲಿ. ಹ್ಯಾ ಸಗಳೆ ಗಡಬಡಿ ಮದಿಂ ಹಾಂವ ಬುಡೂನ ಮೆಲ್ಲಾರ ಬರೆಂ ಆಶಿಲೆಂ ಅಶೇಂಯ ದಿಸತಾಲೆಂ. ಹಾಂವ ಮಾಥುರಗಂಜ ಪಾವಲೊಂ. ಥಂಯ ಮ್ಹಾಕಾ ಖಬರ ಮೆಳ್ಳಿ ಕೀ ತುಗೆಲೆ ದಾದಾನ ಹೇಮಾಂಗಿನೀ ಬರೋಬರ ಲಗ್ನ ಕೆಲೆಂ ಮ್ಹಣ. ಹೀ ಖಬರ ಆಯಕತಕೀರ ಹಾಂವ ಮೆಕಳೊ ಜಾಲೊಂ. ಪೂಣ ಖಬರ ಆಯಕತಾನಾ ಕಿತ್ಲೊ ಆನಂದ ಜಾಲೊ, ತಿತ್ತೀಚಿ ಲಜಯ ಜಾಲಿ. ತಶೇಂಚಿ ಪರತೂನ ಬೋಟೀರ ಯೇವನ ಬಸಲೊಂ. ಆತ್ಮಾನಂದಾಚೆ ತ್ಯಾ ಘಡಿಂತ ಮ್ಹಾಕಾ ಕಳೆಂ ಕೀ ತುಕ್ಕಾ ಸೊಡಲ್ಯಾರ ಮ್ಹಾಕಾ ಜೀವನಾಂತ ವೆಗಳೊ ಆನಂದ ನಾ. ತೂಂಚಿ ದೇವೀ.”

ಮ್ಹಾಕಾ ಹಾಸ ಆನಿ ರಣ್ಯ ದೋನೀಂಯ ಎಕಠಾಂಯ ಆಯಲೆಂ.. “ನಾ..ನಾ..ನಾ” “ಹಾಂವೆ ಮ್ಹಳೆಂ ಹಾಂವ ದೇವೀ ಬೀ ಕಾಂಯ ನ್ಹಯ.

ಹಾಂವ ಫಕತ ತುಮಗೆಲಿ ಬಾಯಲ.. ಹಾಂವ ಎಕ ಸೀದಾ-ಸಾದಾ ಬಾಯಲಮನೇಸ.”

“ಮೊಗಾ ಮ್ಹಜ್ಯಾ” ತಾಂಣೆ ಮ್ಹಳ್ಳೆಂ “ಹಾಂವೆ ಸಾಂಗಚೇಂಯ ತೂಂ ಆಯಕೂನು ಘೇ. ಹಾಜೆ ನಂತರ ತೂಂ ಮ್ಹಾಕಾ ತುಗೆಲೊ ದೇವ ಮ್ಹಣ ಆಪೋವ್ನ್ ಲಾಜೀರವಾಣಿ ಕರನಾಕಾ.”

ಹೆರದಿವಸ ತ್ಯಾ ಲ್ಹಾನ ಗಾಂವಾಂತ ಶಂಖಾಚೆ ಮಂಗಲಮಯ ಆವಾಜಾಂನ ಖೊಬ ಉಲ್ಲಾಸಾಚೆಂ ವಾತಾವರಣ ನಿರ್ಮಾಣ ಜಾಲ್ಲೆಂ. ಪೂಣ ಕೋಣೇಯ ತ್ಯಾ ರಾತ್ರಿ ಕಿತೆಂ ಘಡಲೆಂ ಮ್ಹಣ ಮ್ಹಜೆ ಘೊವಾಕ ವಿಚಾರಲನಾ.

ಭುಕೆಲ್ಲೆ ಫಾತ್ತರ Hungry Stones


ಹಾಂವ ಆನಿ ಮ್ಹಜೊ ಸಂಬಂಧಿಕ ಎಕಲೊ ಕಲಕತ್ತಾ-ಸಾವನ ಪೂಜಾ ಪ್ರವಾಸ (ನವರಾತ್ರಿಚೊ) ಸಂಪೂರ್ವನ ಪರತ ಯೆತ್ತಾನಾ 'ತ್ಯಾ' ಮನಶಾಕ ಟ್ರೇನೀಂತ ಭೆಟಲೆ. ತಾಗೆಲೊ ಡ್ರೆಸ್ ಆನಿ ಚಾಲ-ಚಲವಣೂಕ ಪಳಯಲ್ಯಾರಿ ತೊ ಉತ್ತರಕಡಚೆ ದೇಶಾಚೊ ಮುಸಲ್ಮಾನ ಊರತ ಅಶೆಂ ದಿಸತಾಲೊ; ಪೂಣ ತಾಂಣೆ ಉಲೊವಪಾಕ ಸುರವಾತ ಕೆಲ್ಲೆ ತೆನ್ನಾ ಆಮ್ಚಿ ಬೆಗೆನ ಗೊಂದಳಾಂತ ಪಡಲಿಂ. ತೊ ಪ್ರತ್ಯೇಕ ವಿಷಯಾಚೇರಿ ಇತ್ಲೆ ಆತ್ಮವಿಶ್ವಾಸಾನ ಉಲಯತಾಲೊ ಕೀ ಪಳಯಲ್ಯಾರಿ ಹೆ ಜಗಾಚೊ ಸೃಷ್ಟಿ ಕರ್ತೃ ಸ್ವತಾ ಕಿತೇಂಯ ಕರಚೆ ಪಯಲೆಂ ಹಾಗೆಲೊ ಸಲ್ಲೊ ಘೆತಕಾಯ ಅಶೆಂ ದಿಸತಾಲೆಂ. ಇತ್ಲೆ ದೀಸ ಮೆರೇನ ರಶಿಯನ್ ಲೋಕ ಆಮಚೆ ಪರಸ ಕಿತ್ಲೆ ಮುಖಾರಸರಲ್ಯಾತ, ಇಂಗ್ಲಿಷ ಲೋಕಾಂ ಮದಿಂ ಕಸ-ಕಸಲೆ ಗೂಢ ಫಿತೂರಿ ಚಲತಾತ, ದೇಶೀ ರಾಜಾಂ ಮದೆಂ ಕಿತೊ ಗೊಂದೋಳ ಜಾತಾ ಇತ್ಯಾದಿ ವಿಶಯ ಖಬರನಾಶಿಂ ಆಮ್ಚಿ ಸುಖೀ ಆಶಿಲೆ. ಪೂಣ ಆಮಚೊ ಹೊ ನವೀನ ದೋಸ್ತ ಎಕ ಹಿಂಕಮತೀಚೊ ಹಾಸ ಹಾಸ್ಸುನು - "ತುಮಗೆಲೆ ವರ್ತಮಾನಪತ್ರಾಂತ ಯೆವಚೆ ಖಬರೆ ಪೇಕ್ಷಾಂ ಸ್ವರ್ಗಾಂತ ಆನಿ ಪೃಥ್ವಿಚೇರ ಕಿತ್ಲೊಕೀ ಗಜಾಲಿ ಘಡತ ಆಸತಾತ ಹಾಂ!" ಮ್ಹಣಪಾ ಲಾಗಲೊ, ಆಮ್ಚಿ ಹ್ಯಾ ಪಯಲೆಂ ಘರ ಸೊಡೂನ ಖಂಯಚ ಭಾಯರ ಗೆಲ್ಲೆ ನಾಶಿಲೆ ದೆಖೊನ ತಾಗೆಲಿ ಉತರಾಂ ಆಯಕೂನ ದಂಗ ಜಾಲೆ. ತೊ ಸಾನ ಸಾನ ವಿಶಯಾಂಕ ಸುದ್ದಾಂ ವಿಜ್ಞಾನ ಲಾಯತಾಲೊ, ನಾತರ ವೇದಾಚೆ ಶ್ಲೋಕ ಬೀ ಸಾಂಗೂನ ಭಾಶ್ಯ ಕರತಾಲೊ, ಕದಾಚಿತ ಪರ್ಶಿಯನ್ ಭಾಷೇಚಿ ಕವಿತಾ ವಗೈರೆ ಉತಾರೊ ಸಾಂಗತಾಲೊ. ಮ್ಹಜೊ ಸಂಬಂಧಿ ಥಿಯೊಸೊಫಿಸ್ಟ್, ತಾಕ್ಚಾ ಹ್ಯಾ ನವೀನ ದೋಸ್ತಾಕ ಕಿತೇಂಯ ತರಿ ಎಕ ಆಲೌಕಿಕ ಶಕ್ತಿ, ನಾತರ ಎಕ ವಿಚಿತ್ರ ಆಕರ್ಷಣ ಶಕ್ತಿ ಕಿಂವಾ ದೈವ ಶಕ್ತಿ ಆಸಪಾಜಾಯ ಅಶೆಂ ಖಾತ್ರಿ ಜಾಲಿ. ದೆಖೊನ ತೊ ಹ್ಯಾ ಅಸಾಧಾರಣ ಸಹಪ್ರವಾಶ್ಯಾಲಿಂ ಕ್ಷುಲ್ಲಕ ಉತರಾಂ ಸುದ್ದಾಂ ಭಕ್ತೀನ ಆನಿ ಆನಂದಾನ ಆಯಕತಾಲೊ

ಆನಿ ಗುಪೀತ ಜಾವನ ಆಮ್ನೆಲೆ ಸಂಭಾಷಣೆಚೆ ಟಿಪ್ಪಣ ಸುದ್ದಾಂ ಕಾಡಪಾಕಲಾಗಲೊ. ತ್ಯಾ ಮನಶಾನ ಹೆಂ ಪಳಯಲೆಂಶೆಂ ದಿಸತಾ ಆನಿ ತೊ ಖೊಶ್ ಜಾಲೊ. ಟ್ರೇನ ಜಂಕ್ಯನ್‌ರ ಪಾವಲೆಂ ಆನಿ ಆಮ್ಮಿ ದೇಂವನು ಮುಖಾವೆಲೆ ಟ್ರೇನಿ ಖಾತೀರ ರಾಕತ ವೇಯಟಿಂಗ ರೂಮಾಂತ ಬಸಲೆ. ರಾತಚೆ ಧಾ ಜಾಲ್ಯಾತ. ಲ್ಯಾನೀಂತ ಕಾಂಯತರಿ ವಾಯಟ ಜಾಲಾಂ ದೆಖೊನ ಆಮಚಿ ಟ್ರೇನ ಯೆವಪಾಕ ಆನಿಕೂಯ ವೇಳ ಆಸಾ ಅಶೆಂ ಕಳ್ಳೆಂ. ಸಾನಶಿ ನ್ಹಿದ ಕಾಡಲ್ಯಾರಿ ಬರೆಂ ಮ್ಹೋಣು ಹಾಂವೆ ಥಂಯಿ ಟೇಬಲಾರಿ ಏಕ ವಲಿ ಪಾತಲಾವಚಾಕ ಸುರುಕೆಲಿ. ಇತಲ್ಯಾಂತ 'ತ್ಯಾ' ಅಸಾಧಾರಣ ದೋಸ್ತಾನ ಹೀ ಕಾಣಿ ಸಾಂಗಚಾಕ ಸುರುಕೆಲಿ. ಮಾಗೀರ ಮ್ಹಾಕಾ ರಾತ್ರ ಭರ ನ್ಹಿದ ಲಾಗಿಲೀಚ ನಾ.

“ಕಾಂಯ ಪ್ರಶಾಸನೀಕ ಪ್ರಶ್ನಾಂಕ ಲಾಗೂನ ಘೊಡೊ ಮತಭೇದ ಯೆವಚಾ ದೆಖೊನ ಹಾಂವೆ ಜುನಾಗಢಾಂತ ಕರತ ಆಶಿಲಿ ನೌಕರಿ ಸೊಡಲಿ ಆನಿ ಹೈದರಾಬಾದಚೆ ನಿರ್ಝಾಮಾಲಾಗಿಂ ಕಾಮಾಕ ಲಾಗಲೊಂ. ತೆನ್ನಾ ಹಾಂವ ತರ್ನಾಕುಟೊಂ ಆನಿ ಜೀವಾನ ಘಟ್ಟಮುಟ್ಟ ಆಶಿಲೊಂ. ದೆಖೊನ ನಿರ್ಝಾಮಾನ ಮ್ಹಾಕಾ ಕಾಪಸಾವಯಲೆಂ ಕರ ವಸೂಲಿ ಕರಚೆ ಕಾಮಾಕ ಮ್ಹಣ 'ಭರೀಚ್' ಧಾಡಲೊ.

“ಭರೀಚ್ ಏಕ ಸುಂದರ ಗಾಂವ ಲೋಕ ವಸತಿಬೀ ಕಾಂಯನಾಶಿಲೆ ರಾನಾ-ವನಾಂತಲ್ಯಾನ ವ್ಹಾಂವತ ಲ್ಹಾನ್ ಲ್ಹಾನ್ ಫಾತರಾಂಚೇರ ಖಳಖಳಾಟ ಕರತ ಏಕ ನಿಪೂಣ ನರ್ತಕಿಶಿ 'ಶುಸ್ತಾ' ನ್ಹಂಯ ರಮಣೀಯ ದಿಸತಾ. ಹ್ಯಾ ನ್ಹಂಯಚೆ ದೇಗೇರ ಫಾತರಾನ ಬಾಂದಿಲ್ಲೆಂ ದೆಡಶಿ ಮೆಟ್ಟಾಂಚಿ ವಯರ ಮ್ಹಳ್ಳಾರ ಪರ್ವತಾ ಸಕಯಲ ಅಮೃತಶಿಲೇನ ಬಾಂದಯಲ್ಲೆ ಏಕ ಮಹಲ ಆಸಾ. ತಾಚೆ ಲಾಗಿಂಸರ ಕೋಣೂಯ ರಾವನಾತ; ಆನಿ ಥಂಯಚಾನ ಗಾಂವ ಆನಿ ಕಾಪಸಾ ಮಾರ್ಕೆಟ ಪಯಸ ಆಸಾತ.

“ಅದಮಾಸ ಅಡೈಂಶಿ ವರ್ಸಾಂ ಪಯಲೆಂ ಸಮ್ರಾಟ ಮಹಮ್ಮದ ಶಾ (ದುಸರೇಚೊ)ನ ಆಪಲೆ ಭೋಗ-ವಿಲಾಸಾ ಖತೀರ ಹೊ ರಾಜವಾಡೊ ಬಾಂದಯಲೊ. ತ್ಯಾ ದಿಸಾಂನಿ ಫವ್ವಾರ್ಯಾಂತು ಗುಲಾಬಾಚೆಂ ಉದೆಕ ರಕತಾಲೆಂ. ಆನಿ ತ್ಯಾ ಅಮೃತಶಿಲೆಚೆ ಥಂಡಗಾರ ಆಸನಾಚೇರ ವಿಸ್ಕಟಿಲೆ



ಕೇಸ ಸೊಡೂನ ಬಸೂನ ಆಪಲಿಂ ಕಂವಳಿಂ ಕಂವಳಿಂ ಸುಂದರ ಪಾವಲಾಂ
 ತ್ಯಾ ಜಲಾಶಯಾಚೆ ಸ್ವಚ್ಛ ಉದಕಾಂತ ಫಾಲೂನ ಹಾಲಯತ ಉದಕಾಚೊ
 ಶಿತಾಡೊ ಉಸಳಾಯತ ಗಿಟಾರಾಚ್ಯಾ ಸ್ವರಾಚೇರ ದ್ರಾಕ್ಷಾಂಚ್ಯಾ ಮಳಾಚೆ
 ಗಝುಲ ಗಾಯತ ತೀಂ ಪರ್ಶಿಯನ್ ಬಾಯಲಾಂ ಬಸತಾಲಿಂ.

“ಆತಾಂ ತೆ ಫವ್ವಾರೆಯನಾತ, ತೀಂ ಪದಾಂಯನಾತ, ತ್ಯಾ ಧವೇ
 ಅಮೃತ ಶಿಲೆಚೇರ ವಿಂಚೇಯ ಸುಂದರ ಆನಿ ಕೋಮಲ ಪಾವಲಾಂ
 ಪಡನಾತ, ಆತಾಂ ತೆಂ ಫಕತ ಆಮಚಸಲೆ ಎಕಸುರೆಪಣಾಚೆ, ಬಾಯಲಾಂ
 ಬೀ ಸಾಂಗಾತೀಕನಾಶಿಲೆ, ಕರ ವಸೂಲಿ ಕರಚೆ ಅಧಿಕಾರೀಲೋಕಾಂಲೆ
 ವ್ಹಡ ಪೂಣ ತಿತಲೇಂಚಿ ಖಾಲಿ ಖಾಲಿ ಘರ. ಪೂಣ ಆಮಚೆ ಆಫೀಸಾಂತಲೊ
 ಕ್ಲಾರ್ಕ್ ಮ್ಹಾಂತಾರೆ ಕರೀಂಖಾನಾನ “ತ್ಯಾ ಘರಾಂತ ತುಂವೆ ರಾಬಚಾನಜೊ”
 ಅಶೆಂ ಮ್ಹಾಕಾ ಪರತ ಪರತ ಶಿಟಕಾವಣಿ ದಿಲ್ಲಿ. “ತುಕಾ ತಿಲ್ಲೆ ಆವಡಲ್ಯಾರ
 ದಿಸಾ ವೇಳಾ ತುಂ ಥಂಯ ರಾಬ ಪೂಣ ರಾತಚೆ ಕಿತ್ಯಾಕೂಯ
 ರಾವೀನಾಕಾ” ಮ್ಹಳ್ಳೆಂ. ತಾಗೆಲಿ ಸುಚೋವಣಿ ಹಾಂವೆ ಹಾಸ್ತುನು ಕಾಡಿಲಿ.
 ಥಂಚೆ ನೌಕರ-ಚಾಕರ ಸುದ್ದಾಂ “ಆಮಿ ಸಾಂಜೆ ಪರ್ಯಂತ ಕಾಮ ಕರತಾತ
 ಪುಣೂನ ರಾತಚೆ ಥಂಯ ಊರನಾತ” ಅಶೆಂ ಮ್ಹಣತಾಲೆ. ಹಾಂವೆ ಜಾಯತ
 ಅಶೆಂ ಮ್ಹಳ್ಳೆಂ. ತ್ಯಾ ಘರಾಂತ ವಚ್ಚಾಕ ಚೋರ ಸುದ್ದಾಂ ಭಿತಾಲೆ; ತಿಲ್ಲೆ
 ವಾಯುಟ ನಾಂವ ಆಶಿಲೆಂ ತಾಕ್ಯಾ.

“ನವೀನ ಹ್ಯಾ ಘರಾಂತ ಆಯಿಲ್ಲೆ ತೆನ್ನಾ, ಹ್ಯಾ ಘರಾಚೆ
 ನಿರ್ಜನತಾಯ ಎಕ ದುಸ್ವಪ್ನಶೆಂ ಮ್ಹಾಕಾ ಥಸತಾಲಿ. ದೆಖೊನ ಹಾಂವ
 ಶಕ್ಯತೆತಲೆಂ ಭಾಯರಚ ಊರನು ಸಗಳಿಂ ಕಾಮಾಂ ಆಟಾಪೂನ ರಾತ್ರಿ
 ಯೇವನು ಹಾಂಗಾ ವಿಶ್ರಾಂತಿ ಘೆತಾಂಲೊ.

“ಎಕ ಆರವಡೊ ಜಾಲ್ಲೊ ಕೀ ನಾ ಕೀ ಎಕ ವಿಚಿತ್ರ ಆನಿ ವಿಲಕ್ಷಣ
 ಭುಲತಾಪ ಫಾಲತಶೆಂ ಆಕರ್ಶಣ ಮ್ಹಾಕಾ ಹೆಂ ಘರ ಫಾಲಚಾಕ ಲಾಗಲೆಂ.
 ತೆನ್ನಾಚಿ ಮೆಗೆಲಿ ಅವಸ್ಥಾ ವರ್ಣನ ಕರಚಾಕಯ ಜಾಯನಾ ಆನಿ ಜರ
 ಸಾಂಗಲ್ಯಾರಿ ಲೋಕಾಂನಿ ವಿಶ್ವಾಸ ದವರಚೆ ತಶಿಂ ಕರಚೇಂಯ ಕಠಿಣ
 ಆಶಿಲೆಂ. ಹೆಂ ಸಬಂದ ಘರ ಎಕ ಜೀವಂತ ಪ್ರಾಣಿಶೆಂ ಎಕ ನಮೂನ್ಯಾಚೊ

ಗುಂಗಿ ಹಾಡಚೆ ತಸಲೊ ಆಂತಾಚೊ ರಸ ಸೊಡೂನ ಮಾಕ್ಯಾ ಸಾವಕಾಶ ಕರ್ನು ಪೂಣ ಅಗೋಚರ ರೂಪಾನ ಜಿರಯತಕೀ ಅಶೆಂ ದಿಸತಾಲೆಂ.

“ಹಾಂವೆ ಹ್ಯಾ ಘರಾಂತ ಪಾಯ ದವರಿಲೆ ದೀಸಾ ಸಾವನ ಹೀ ಪ್ರಕ್ರಿಯಾ ಸುರು ಜಾಲ್ಲಿಶಿ ದಿಸತಾ, ಪರಂತು ಹೆಂ ಸ್ವಪ್ನ ರೂಪಾನ ಮ್ಹಜೆ ಲಕ್ಷ್ಯಾಂತ ಆಯಿಲ್ಲೊ ದೀಸ ತರ ಮ್ಹಾಕಾ ಆಗಲೊ ವೆಗಲೊ ಜಾವನ ಯಾದ ಆಸಾ.

“ಗೀಮಾಚೆ ದೀಸ ಸುರು ಜಾಲ್ಲೆ. ಬಾಜಾರ ಬರೀ ಥಂಡ ಆಶಿಲೆಂ.ಕಾಂಯ ವೆವ್ವಾರ ನಾ.... ದೆಖೊನ ಕಾಮಂಯ ನಾ. ಸೂರ್ಯಾಸ್ತಾಚೆ ಬೆಗೆನ ಪಯಲೆಂ ಹಾಂವ ತ್ಯಾ ಮೆಟ್ಟಾಂ ಸಕಲ ಉದಕಾಚೆ ದೇಗೇರ ಆರಾಮಮಿರ್ಚಿ ಫಾಲೂನ ಬಸಲಾಂ. ‘ಶುಸ್ತಾ’ ನ್ಹಂಯ ಸುಕಲ್ಯಾ ದೆಖೊನ ಉದಕ ಸಕಲ ದೆಂವಲಾಂ. ತ್ಯಾ ವಾಟೇನ ನಿರ್ಮಾಣ ಜಾಲ್ಲೊ ರೇಂವೆಚೊ ರೂಂದಸೊ ಏಕ ಪಟ್ಟೊ ಸಾಂಜೆಚೆಂ ಸೊನ್ಯಾಳೆ ರಂಗಾಂತ ಥಳಥಳತಾ; ಹ್ಯಾ ವಾಟೇನ ಥೊಡೆಂ ಆಶಿಲೆ ನಿತಳ ಉದಕಾಂತ ದಿಸಪಿ ಫಾತುರ್ಲಿ ಚಕಚಕತಾಲ್ಯೊ. ವಾರೆಚೊ ಹಾವಕಾವನಾ. ಸ್ತಬ್ಧ ವಾರೆಂತು ಲಾಗೀಂ ಡೊಂಗರಾರ ರುಜಪಿ ಮಸಾಲೆದಾರ ಝಾಡಾಂಚೊ ಖರ ವಾಸ ಭರಿಲ್ಲೊ.

“ಸೂರ್ಯ ಹ್ಯಾ ಡೊಂಗರಾಂಚೆ ಶಿಖರಾಂ ಫಾಟ್ಲಿ ಅಸ್ತ ಜಾಲೊ ಕೀ ಉಜವಾಡಾಚೆ ರಂಗಸ್ಥಳಾಚೇರ ಕಾಳಖಾಚೊ ಪರದೊ ಪಡಲೊ. ಫಾಟಲೆ ವಾಟೇನ ಗುಡ್ಡೆ ಆಸಚಾ ದೆಖೊನ ಹ್ಯಾ ಉಜವಾಡ ಆನಿ ಕಾಳಖಾಚೆ ಸಮ್ಮಿಲನ ಖೊಬ ವೇಳ ಟಿಕಿಲನಾ. ಫೊಡ್ಯಾರ ಬಸೂನ ಏಕ ಫಾವಟ ಫಿರೂನ ಯೇವ್ಯಾಂ ಅಸೆಂ ಇತ್ಲಾ ಜಾಲಿ. ಉರಚಾಕ ಪಳಯತಾಂ, ಇತ್ಲ್ಯಾಂತ ಫಾಟಲೆ ಮೆಟ್ಟಾಂಚೇರ ಕೋಣಾಲಕೀ ಪಾವಲಾಂ ಆವಾಜ ಆಯಕಲೊ. ಫಾಟ್ಲಿ ಫಿರೂನ ಪಳಯ್ಲೆಂ ತರ ಕೋಣ ನಾ.

“ಮೆಗೆಲೀಚಿ ಭ್ರಮಾ ಮ್ಹಣ ಪರತ ಬಸಚಾಕ ಲಾಗಲೊಂ ತರ ಖೊಬ ಲೋಕ ಮೇಳ್ತು ಧಾಂವತ ಯೆತಾ ಕೀ ಮ್ಹಣಚೆ ತಶಿಂ ಏಕಚ ಫಾವಟ ಖೊಬ ಪಾವಲಾಂಚೊ ಆವಾಜ ಆಯಲೊ. ಥೊಡೆಶೆಂ ಭಂಯ ಮಿಶ್ರಿತ ಏಕ ವಿಚಿತ್ರ ಶಿರಶಿರಿ ಮ್ಹಜೆಂ ದೇಹಾಂತ ಜಾಲಿ. ಮ್ಹಜೆ ದೊಳೆ

ಮುಖಾರ ಆಕೃತಿ ಜರೀ ದಿಸನಾತ, ಆನಂದಿತ ಬಾಯಲಾಂಚೊ ಏಕ
 ಝುಂಡ ತ್ಯಾ ಧಗ್ಗಾಚೆ ಸಾಂಜೆ 'ಶುಸ್ತಾ' ನ್ಹಂಯಂತು ನ್ಹಾವಚಾಕ ಮೆಟ್ಟಂ
 ದೇವನು ಯೇತ ಆಸಾ ಹೆಂ ಮ್ಹಜೆ ಮನಾಕ ಕಳ್ಳೆಂ. ತ್ಯಾ ನ್ಹಂಯತು
 ಕಿಂವಾ ದೇಗಣಾಂತು ಅಥವಾ ಮಹಲಾಂತು- ಖಂಯೀಚೆ ತೀ ಶಾಂತತಾಯ
 ನಷ್ಟ ಕರಸಾರಖೊ ಆವಾಜ ನಾ. ಪೂಣ ಮ್ಹಾಕಾ ಸ್ವಷ್ಟ ಜಾವನ ಆನಂದೀ
 ಚಲಿಯಾಂಚೊ ಝುಂಡ ಖಿಳಖಿಳ ಹಾಸತ ಹಾಂವೆ ಬಶಿಲೆಂ ಲಕ್ಷ್ಯಾಂತ
 ಸುದ್ಧಾಂ ಘೇನಾಶಿ ಉದಕಾಚೊ ಝರೊ ಘಸಘಶೇತ ಆನಿ ಝಳಝಳತ
 ಧಾಂವಿಲ್ಲೆ ಭಶೇನ ದಿಸಲೆಂ. ಮಾಕ್ಯಾ ತೀಂ ಕಶಿಂ ದಿಸತ ನಾಶಿಲ್ಲಿಂ ಕೀ
 ತಶೆಂ ಹಾಂವೊಯ ತಾಂಕಾ ಅದೃಶ್ಯ ಆಶಿಲ್ಲೆಂ. ನ್ಹಂಯಚೊ ಪ್ರವಾಹ
 ಏಕದಂ ಶಾಂತ ಆಶಿಲ್ಲೆ. ತೆನ್ನಾ ಖೋಲ ನಾಶಿಲೆಂ ತೆಂ ಉದಕ ಏಕದಂ
 ಹಾಲಲೆಂ ಆನಿ ಬಾರೀಕ ಕಾಂಕಣಾಚೆ ಕಿಣಿ ಕಿಣಿ ಆವಾಜಾನ ಉದಕ ಏಕ
 ಮೆಕ್ಲ್ಯಾಂ ವಯರ ಉಸಳಾಯತ ಹಾಸಚಾಕ ಲಾಗಲ್ಯೊ. ನ್ಹಂಯತ ಪೆಂವಪಿ
 ಬಾಯಲಾಂನಿ ಪಾಯ ಮಾರಿಲತೆನ್ನಾ ವಯರ ಉಡಿಲ್ಲೆ ಉದಕಾಚೆ ಥೆಂಬೆ
 ಮೋತಿ ಶಿಂಪಿಲ್ಲೆ ಭಶೇನ ದಿಸತಆಸಾತ. ಖರೆಂ ಮ್ಹಳ್ಯಾರ ಕಾಳಜಾಂತ ಏಕ
 ವಿಚಿತ್ರ ಭಂಯಶೆಂ ಜಾಲಾಂ. ಪೂಣ ಭಂಯಾನಕೀ, ಆನಂದಾನ ಕೀ
 ಕಿಂವಾ ಜಿಜ್ಞಾಸೂ ಬುದ್ಧೀನ ಕೀ ಏಕ ವಿಚಿತ್ರ ಉದ್ದೇಗಸೊ ಜಾಲಾ. ತಾಂಕಾ
 ಸ್ವಷ್ಟ ಜಾವ್ನ ಪಳೋವಚೆಂ ಅಶೆಂ ಮ್ಹಾಕಾ ಖೊಬ ಆಶಾ ಆಶಿಲಿ, ಪೂಣ
 ಪಳೋವಪಾ ಸಾರಖೆಂ ಮುಖಾರ ಕಾಂಯ ನಾ. ಕಾನ ದಿಲ್ಯಾರ ಹಾಂಚಿ
 ಉತರಾಂ ಬೀ ಆಯಕತಾಲಿಂ ಅಶೆಂ ಮನ ಏಕಾಗ್ರ ಕರೂನ ಲಕ್ಷ್ಯ
 ದಿಲ್ಯಾರ ರಾನಾಂತಲೆ ರಾತಕೀಡ್ಯಾಂಚೊ 'ಜಿರ್' ಮ್ಹಳೊ ಆವಾಜ ಸೊಡಲ್ಯಾರ
 ಆನಿ ಕಾಂಯ ನಾ. ಅಡೈಶಿಂ ವರ್ಸ ಪೊರಣೊ ಪರದೊ ಮ್ಹಜೆ ಮುಖಾರ
 ಲಾಂಬತ ಆಶಿಲ್ಲೆ. ಭಿಯೆತ ಭಿಯೆತ ಏಕ ತುದಿ ಹಗೂರ ವಯರ
 ಕರೂನ ಭಿತ್ತರ ಕಿತೆಂ ಚಲತ ಆಸಾ ಮ್ಹಣ ಪಳಯಲೆಂ, ಥಂಯಿ ಏಕ
 ವ್ಹಡ ಸಭಾ ಭರಲ್ಯಾ. ತ್ಯಾ ಕಾಳಖಿ ರಾತ್ರಿಂತ ಕಾಂಯಿಚ ಸ್ವಶ್ಚ ದಿಸನಾ.

“ಅಕಸ್ಮಾತ್ ಗರಮೀಚೆಂ ತೆಂ ಆವರಣ ಚಿರೂನ ಸುಂದರ ವಾರೊ
 ವ್ಹಾಂವಚಾ ಲಾಗಲೊ. 'ಶುಸ್ತಾ' ನ್ಹಂಯಚೆ ಶಾಂತ ಆನಿ ಸ್ತಬ್ಧ ಉದಕ

ಆಪ್ತರ ಸ್ತ್ರೀಲೆ ವಿಸ್ಕಾಟಲೆಲೆ ಕೇಸಶೆ ಹಾಲಲೆಂ. ಆನಿ ತಿಳಸಾಣೆಚೆ ಕಾಳಖಾಂತ ಬುಡಿಲ್ಲಿ ವನಭೂಂಯ ಘಡಿ ಭಿತ್ತರ ಜಣೂಂ ಕಾಂಯ ಏಕ ದುಃಸ್ವಪ್ನ ಪಳೋವನ ಉಠಲೆ ಕೀ ಮ್ಹಣೂ ಸಾರಖೆಂ ಉಠೂನ ಪಡಲಿ.

“ಹೀ ಕಿತೆಂ ಖಿರೀ ಗಜಾಲ ಕೀ ಏಕ ಸ್ವಪ್ನ ಹಾಂವ ನಕಳ. ಅಡೈಶಿಂ ವರ್ಸಾ ಘಾಟಲೊ ಏಕ ದೃಶ್ಯ ಮ್ಹಜೆ ದೊಳ್ಯಾ ಮುಖಾರ ಯೇವನ, ಘಡಿ ಭಿತ್ತರ ನಾಚ ಜಾವನ ಗೆಲೊ. ಮ್ಹಜೆ ಆಂಗಾಕ ಸ್ಪರ್ಶ ಕರೀತ ದೇಹನಾಶಿಂ ಫಕ್ತ ಪಾವಲಾಂನೀಚ ಧಾವ್ನ್ ವಚೂನ ‘ಶುಸ್ತಾ’ ನ್ಹಂಯಚೆ ಉದಕಾಂತ ಪಡೂನ ಜಲಕ್ರೀಡಾ ಕೆಲ್ಲಿಂ ತೀಂ ಬಾಯಲಾಂ ಆಪಲೆ ಭಿಜಿಲ್ಲಿ ಕಪಡ್ಯಾಂತಲ್ಯಾನ್ ಉದಕ ಗಳಯ್ತು ಪರತ ಹೀಂ ಮೆಟ್ಟಾಂ ಚಡೂನ ಕಿತ್ಯಾಕ ಆಯಿಲ್ಲ್ಯಾತ?

“ತೆನ್ನಾ ಮ್ಹಾಕಾ ದಿಸಲೆಂ ಕೀ ಭೊಂವತಣೀಚೊ ಏಕಾಂತ ಪಳೋವನ ಮ್ಹಜೀ ಕಾವ್ಯ ಸ್ಫೂರ್ತ ಮ್ಹಜೆ ತಕಲೀರ ಬಸಲಿ ಆಸತಾಲಿ. ಓ! ಹೀ ಮಾಯಾವಿನೀ ಮ್ಹಜಸಲ ಕಾಪಸಾಚೆ ಕರ ವಸೂಲಿ ಕರ್ನ್ ದೀಸ ಧುಕಳಚೆ ಗರೀಬಾಲೆ ಮಾತ್ಯಾರ ಬಸೂನ, ಮ್ಹಾಕಾ ಸಂಪೂರ್ಣ ವಿನಾಶ ಕರಪಾಕಚ ಆಯಲ್ಯಾ ಅಶೆಂ ದಿಸಲೆಂ. ಬರೆಂ ಜೆವಣ ಜೆವಪಾ ಜಾಯ ಅಶೆಂ ಹಾಂವೆ ನಿರ್ಧಾರ ಕೆಲೊ. ಭುಕೆಲ್ಲಿ ಪೊಟ್ಟಾನ್ ಉರಲ್ಯಾರ ಅಸಲೆ ಕಾಂಯತರಿ ಪಿತ್ತ ಚಾಳವತಾ. ದೆಖೂನ ಮ್ಹಜೆ ರಾಂದಪ್ಯಾಕ ಆಪೋವನ ತೂಪ ಆನಿ ಮಸಾಲೆ ಭರಪೂರ ಘಾಲೂನ ಏಕ ಸುಗ್ರಾಸ ಆನಿ ಮಚಮಚೀತ ಮೊಘಲಾಯ ಜೆವಣ ತಯಾರಕರ ಅಶೆಂ ಆದೇಶ ದಿಲೊ.

“ಹೆರದಿವಸ ಸಕಾಳಿಂ, ಕಾಲ ಜಾಲ್ಲೆಂ ಯೆವಜಿಲ್ಯಾರ ಸಗಳೆಂಯ ಏಕ ವಿಲಕ್ಷಣ ಸ್ವಪ್ನಶೆಂ ದಿಸಲೆಂ. ಖೊಬ ಖೊಶಯೇನ ‘ಸ್ಯಾಬಾ’ ವರಿ ‘ಸೋಲಾ’ ಹೆಟ ಮಾತ್ತ್ಯಾಕ ಘಾಲ್ನು ಗಾಡಿ ಚಲೋವನು ಕಾಮಾಕ ಗೆಲೊಂ. ತ್ಯಾ ದಿವಸ ಮೆಗೆಲೆ ತ್ರೈಮಾಸಿಕ ರಿಪೋರ್ಟ್ ಬರೋವಚೆ ಆಸಚಾದೆಖೂನ ಪರತ ಯೆವಚಾಕ ವೇಳ ಜಾವಚೊ ಆಶಿಲೊ. ಪೂಣ ವಿಚಿತ್ರ ಮ್ಹಳ್ಯಾರ ಸಾಂಜ ಜಾಲ್ಲಿ ಭಿತ್ತರ ಮೆಗೆಲೆಂ ಮನ ಘರಾ ಬಗಲೇನ ಓಡಲ್ಯಾವರಿ ಜಾವಚಾಲಾಗಲೆಂ. ಖರೆಂ ಮ್ಹಳ್ಯಾರಿ ಕೋಣ ತಾಂಡಿತಾಶಿಲೆಂ ಮ್ಹಣ

ಸಾಂಗಚಾಕ ಜಾಯನಾ ಅಶಿಂ ಜಾಲೆಂ. ಆನಿ ತಡವು ಕರಚಾಕ ನಾ.. ಸಗಲೇಯ ಮೆಗಲೆ ಖಾತಿರಿ ರಾಕತ ಬಸಲ್ಯಾತಿ ಅಶೆಂ ದಿಸಲೆಂ. ರಿಪೋರ್ಟ್ ಪೂರಾ ಕರನಾಶಿಂ ತಶೀಂಚಿ ಉಡೋವನ, ತೆಂ ಹ್ಯಾಟ ಮಾತ್ತ್ಯಾಕ ಘಾಲತ, ಸಾಂಜೆಚೆ ಧೂಳೀನ ಭರಿಲ್ಲಿ ತ್ಯಾ ನಿರ್ಜನ ವಾಟ್ವೇರಿ ಮೆಗಲೆಂಚಿ ಘೊಡ್ಡಾ ಗಾಡೀಚೆ ಆವಾಜ ಕರೀತ ತ್ಯಾ ಗುಡ್ಡ್ಯಾಂಚೆ ಸೀಮೆಚೇರ ಆಶಿಲ್ಲಿ ತ್ಯಾ ಶಾಂತ ಮಹಲಾಕ ಪಾವಲೊಂ.

“ಪಯಲೆ ಮಾಳಯೇರಿ ಚಡಲೆ ಭಿತ್ತರ ಏಕ ವಿಶಾಲ ಜಾವನ ಆಶಿಲೆಂ ಹಾಲ್. ತಾಚಿಂ ಅಲಂಕಾರಿಕ ಕಮಾನಾ ವ್ಹಡ ವ್ಹಡ ಖಾಂಬ್ಯಾಚೆ ತೀನ ಸಾಲಾಂಚೇರ ರಾಬಲ್ಯಾಂತಿ; ಆನಿ ದೀಸ-ರಾತ್ರಿ ಆಪಣ್ಯಾಲೇಚ ಏಕಾಂತಪಣಾಚೆ ವಜನೇನ ಪರವಂತಕೀ ಮ್ಹಳ್ಯಾವರಿ ದಿಸತಾಲೆಂ. ದೀಸ ಸರ್ದು ಕಾಳೋಖಿ ಜಾತ್ತ ಆಸ್ಸ ಮಾತ್ರ; ದಿವ್ವೆ ಅಜೂನ ಜಳಯಲನಾತ. ಹಾಂವೆ ದಾರ ಧುಕಳ್ಳೆಂ ತರ ಭಿತ್ತರ ಕಾಂಯ ತರೀ ಏಕ ರಹಸ್ಯ ಸಭಾ ಚಲತಾಲಿ ಆನಿ ಹಾಂವೆ ಭಿತರ ಆಯಿಲ್ಲಿ ಪಳೋವ್ನ್ ಎಕಎಕಲೆ ಎಕ್ವೇಕ ದಿಕ್ಕಾನ ಧಾವನು ಗೆಲೆ ಅಶಿಂ ದಿಸಲೆಂ- ಕೋಣ ಬಾಗಲಾ ಲಾಗಿಂ ಗೆಲೊ, ಕೋಣ ಖಿಡಕಿ ಬಗಲೇನ, ವರಾಂಡಾರಿ- ಅಶಿಂ ಧಾವನು ಚುಕೋವನ ಘೆವಚಾ ಖಾತಿರಿ.

“ಮಾಕ್ತಾ ಕಸನೇಂಯಿ ದೀಸನಾಶಿಂ ಮೊನ್ನೊಸ್ಕೊಂ ರಾಬಲೊಂ. ಖೊಬ ಪಯಲೆಕಾಲಾಚೆ ಅತ್ತರಾಚೊ ಏಕ ಮಂದ ವಾಸ ಮೆಗಲೆ ನಾಂಕಾಂತ ಘುಸತ ಆಶಿಲೊ. ತ್ಯಾ ನಿರ್ಜನ ಆನಿ ಪ್ರಕಾಂಡ ಮಹಲಾಚೆ ಪ್ರಾಚೀನ ಘಾತರಾಂಚೆ ಖಾಂಬ್ಯಾ ಮಜಗತಿಂ ಹಾಂವ ರಾಬ್ಬುನು ಆಯಕತ ಆಸಾಂ - ಕಾರಂಜಿಂತಲ್ಯಾನ ಉದಕ ಒತೂನ ಯೇವನ ಗುಳುಗುಳು ಜಾವನ ಅಮೃತಶಿಲೆಚೆ ಜಮನೀರ ಪಡತ ಆಸಾ. ಗಿಟಾರಾಚೇರ ಕೋಣತರೀ ಏಕ ರಾಗ ವಾಜಯತಾತ.

ಖಿಂಯತರೀ ಭಾಂಗರಾಚೆ ನಗಾಂಚೊ ಆವಾಜ, ಪಾಂಯಜಣಾಂಚೊ ಕಿಣಿಕಿಣಿ ಆವಾಜ, ಖಿಂಜಾನ ತರೀ ಹೋಡ ಹೋಡ ಘಾಂಟೀ ಶಬ್ದ, ಆನೀ ಖಿಂಯತರ ನೌಬತ್ತಾಚೊ ಆವಾಜ, ಪಾಂಜೀರಾಂತಲೆ

ಬುಲ್ ಬುಲ್ ಪಕ್ಷೀಚೆಂ ಗಾಂಣೆ ಅಶೆಂ ಚಾರೀಯವಾಟೀನ ಆಯಕುವಪೀ ಆವಾಜ ಮ್ಹಜೆ ಭೊಂವತಣಿಂ ಏಕ ಅಲೌಕಿಕ ಲೋಕ ನಿರ್ಮಾಣ ಕರೀತ ಆಸಾ ಅಶೆಂ ದಿಸಲೆಂ.

“ಆತಾಂ ಮ್ಹಜಾಂತ ಏಕ ಮೋಹಸೊ ಉತ್ಪನ್ನ ಜಾಲೊ. ಹೆಂ ಭೊಂವತಣಿಂ ಚಲತ ಆಶಿಲೊ ಸ್ಪರ್ಶಕ ಲಾಗನಾಸಲೊ, ಅಗಮ್ಯ ಆನಿ ಅವಾಸ್ತವ ವ್ಯಾಪಾರಚೆ ಹ್ಯಾ ಸಂಸಾರಾಂತ ಸತ್ಯ, ಬಾಕಿ ಸಗಲೆ ಮಿಥ್ಯಾ ಮ್ಹಳ್ಳಿ ಭ್ರಮಾ ಮಾಕ್ಶಾ ಜಾಲಿ. ಹಾಂವ ಮ್ಹಳ್ಳಾರ ಕೋಣ ಹಾಂವ? ಹಾಂವ ಮ್ಹಳ್ಳಾರ ಶ್ರೀಯುತ ಅಮಕೊ, ಶ್ರೀಯುತ ಅಮಕೆಲೊ ಮ್ಹಾಲ್ಗಡ ಪೂತು, ಕಾಪಸಾಚೆ ಕರ ವಸೂಲಿ ಕರತ ಸಾಥೆಚಾರಶಿ ರುಪ್ಪಯಿ ಪಗಾರ ಘೆತ್ತ ಆಶಿಲೊಂ, ವತಾಚಿ ಟೊಪ್ಪಿ ಮಾತ್ಯಾರ ದವರೂನ ಲಾಂಬಸೊ ಏಕ ಸುಸ್ಕಾರೊ ಸೊಡತ ಆಶಿಲೆಂ ಹೆಂ ಸಗಲೆಂ ಏಕ ಹಾಸ್ಯಾಸ್ಪದ ಭ್ರಮಾ ಅಶೆಂ ದಿಸಲೆಂ ಆನಿ ಹಾಂವ ತ್ಯಾ ವಿಶಾಲ ಕಾಳಖಾಂತ ವ್ಹಡಾನ ಹಾಸಲೊಂ.

“ಇತಲ್ಯಾಂತ ಮ್ಹಜೊ ಸೇವಕ ಹಾತಾಂತ ಚಿಮಣಿತೆಲಾಚೊ ಏಕ ದಿವೊ ಜಳಯತ ಆಯಲೊ. ತಾಂಣೆ ಮ್ಹಜೆಂ ಹೆಂ ಸರ್ವ ಪಿಶೆಂಪಣ ಲಕ್ಷ್ಯಾಂತ ಘೆತಲೆಂ ಕೀ ಕಿತ್ತಕೀ. ಪೂಣ ತಾಂಣೆ ಭಿತ್ತರ ಯೆತಕೀರ ಮ್ಹಾಕಾ ಸಗಲಿಂ ಯಾದ ಆಯಲಿ ಮ್ಹಳ್ಳೆಂ ಖರೆಂ - ವ್ಹಯ ಹಾಂವ ಶ್ರೀಯುತ ಅಮಕ್ಯಾಲೊ ಮ್ಹಾಲ್ಗಡ ಪೂತು ಶ್ರೀಯುತ ಅಮಕೊ ಮ್ಹಳ್ಳೆಂ ಖರೆಂ. ಹ್ಯಾ ಸಂವಸಾರಾಚೆ ಭಿತ್ತರ ಅಥವಾ ಭಾಯರ ಅಮೂರ್ತ ಕಾರಂಜಿ ಸದಾಂಕಾಳ ಉದಕ ಓತತ ಆಸತಾ ಕೀ ನಾ ಅಥವಾ ಅಗೋಚರ ಬೊಟಾಂನ ವಾಜಯಲ್ಲೆ ಖಿಂಚೆ ತರೀಯ ಮಾಯಾ ಗಿಟಾರಾಂತ ಅನಂತ ಸಂಗೀತ ಮೇಳ ಆಯಕತಾಕೀ ನಾ ಹೆಂ ಆಮಚೆ ಮಹಾಕವಿ ಮಾತ್ರ ಸಾಂಗಪಾ ಶಕತಾತ. ಪುಣೂನ ಭರೀಚಾಂತಲೆ ಬಾಜಾರಾಂತ ಕಾಪಸಾಚೊ ಕರ ವಸೂಲ ಕರತ ಹಾಂವ ಮ್ಹಯನ್ಯಾಕ ಸಾಥೆಚಾರಶಿ ರುಪಯ ಪಗಾರ ಘೆತ ಆಸಾಂ ಹೆಂ ಮಾತ್ರ ಖರೆಂ. ತೆನ್ನಾ ಏಕ ಘಡಿ ಪಯಲೆಂ ಮ್ಹಾಕಾ ಜಾಲ್ಲೆ ವಿಚಿತ್ರ ಭ್ರಮೇಚಿ ಯಾದ ಯೇವನ ಚಿಮಣಿ ತೆಲಾಚೆ ದಿವ್ಯಾಚ್ಯಾ ಉಜವಾಡಾಂತ ಕ್ಯಾಂಪ-ಟೀಬಲ್ಲಾಚೆ ಲಾಗಿಂ ಬಸೂನ ವರ್ತಮಾನ ಪತ್ರ ಹಾತಾಂತ ಘೇವನ ಕಿಟಕಿಟೀ ಹಾಸಲೊಂ.

“ಪೇಪರ ವಾಚೂನ ಜಾಲ್ಲೆ ಆನಿ ಮ್ಹಜೆಂ ಮೊಘಲಾಯ ಜೆವಣ ಜೇವನ ಜಾಲ್ಲೆ ಉಪರಾಂತ ದಿವೆ ಪಾಲಯಲೆ ಆನಿ ಬಗಲೀಚೆ ಕೂಡಾಂತ ಮ್ಹಜೆ ಹಾಂತರೂಣಾಚೇರಿ ನ್ಹಿದಲೊಂ. ಮ್ಹಜೆ ಮುಖಾರ ಏಕ ಉಗಡ್ಲೆಲೆ ಖಿಡಕಿ. ಅರಾವಳಿ ಪರ್ದತಾಚೆ ಮಾತ್ಯಾವಯಲ್ಯಾನ ರಾನಾಚೆ ತ್ಯಾ ಕಾಳಖೀಂತ್ ಏಕ ಉಜ್ವಲ ನಕ್ಷತ್ರ ಹ್ಯಾ ಕ್ಯಾಂಪ ಖಾಟಿಚೇರ ನ್ಹಿದಿಲ್ಯಾ ಕಾಪಸಾ ಕರ ವಸೂಲ ಕರಪಿ ಕಲೆಕ್ಪರ ಸಾಯಬಾಕ ಏಕಚ ನದರೇನ ಪಳಯತಾ ಅಶೆಂ ದಿಸತಾಲೆಂ. ಹೊ ವಿಸ್ಮಯ ಆನಿ ಕವತುಕೇಚೊ ಅಣಭವ ಕರೀತ ಆಸತಾನಾ ಮ್ಹಾಕಾ ಕೆನ್ನಾ ನ್ಹಿದ ಲಾಗಲಿ ಆನಿ ಕಿತ್ಲೊ ವೇಳ ಹಾಂವ ನ್ಹಿದಲೊಂ ಹೆಂ ಮ್ಹಾಕಾ ಖಬರ ನಾ. ಏಕದಂ ಹಾಂವ ಜಾಗಿಂ ಜಾಲೊಂ. ತಶೆಂ ಪಳಯಲ್ಯಾರ ಕಾಂಯ ಆವಾಜ ಆಯಕಲ್ಲೊ ನಾ, ಕಿಂವಾ ಕೋಣೂಯ ಭಿತ್ತರ ಆಯಿಲನಾ. ಪರ್ದತಾಚೆ ಮಾತ್ಯಾವಯಲ್ಯಾನ ಯೆವಚೆ ತೆಂ ನಕ್ಷತ್ರ ಆಸ್ತ ಜಾವನ ಕೃಷ್ಣ ಪಕ್ಷಾಚೆ ಚಂದ್ರಿಮಾಚೊ ಬಾರೀಕ ಉಜವಾಡ. ಸಾಂಗನಾಶಿಂ ಉಗಡಿ ಖಿಡಕಿಂತಲ್ಯಾನ ಘುಸೂನ ಆಯಲೆ ಖಿತೀರ ಜಣೂಂ ಕಾಂಯ ಲಜೆಲಾಕೀ ಅಶೆಂ ಸಾವಕಾಶ ತೊ ಉಜವಾಡ ಮ್ಹಜೆ ಖಿಡಕಿಂತಲ್ಯಾನ ಭಿತರ ಪಡಲಾ.

“ಮ್ಹಾಕಾ ಕೊಣಾಯ ದಿಶಿಲನಾತ, ಪೂಣ ಕೋಣ ತರೀ ಮ್ಹಾಕಾ ಸಾವಕಾಶ ಧುಕಳತ ಆಸಾ ಅಶೆಂ ದಿಸಲೆಂ. ಹಾಂವ ಉಠಲೊಂ. ಏಕ ಶಬ್ದ ಸುದ್ದಾಂ ಉಲಯುನಾಸತಾನಾಂ ತೀ ಮುದಿಯಾಂನಿ ಸಜಯಲ್ಲ್ಯಾಪಾಂಚೂಯ ಬೊಟಾಂನಿ ಮ್ಹಾಕಾ ಸನ್ನಾವ ಕರತ ಆಪಲೆ ಘಟಲ್ಯಾನ ಜಾಗರೂಕತಾಯೇನ ಯೊ ಅಶೆಂ ಸಾಂಗತ ಆಸಾ. ಹಾಂವ ಕಾಂಯ ಆವಾಜ ಕರಿನಾಸತಾನಾ ಉಠಲೊಂ. ತ್ಯಾ ಅಸಂಖ್ಯೆ ವ್ಹಡ ಆನಿ ಧಾಕಟಿಂ ಕೂಡಾಂ ಆಶಿಲ್ಲೆ ತ್ಯಾ ನಿರ್ಜನ ಮಹಲಾಂತ ಹಾಂವ ಎಕಟೋಂಚ. ತರೀಯ ಸುದ್ದಾಂ ಖಿಂಯ ಮ್ಹಜೆ ಪಾವಲಾಂಚ್ಯಾ ಆವಾಜಾನ ಕೋಣೇಯತರಿ ಜಾಗಿಜಾತಾಲಿಂ ಅಶೆಂ ವಿಚಾರ ಕರೂನ, ಭೀವ್ನ್ ಭೀವ್ನ್ ಹಾಂವೆ ಪಾಯ ಘಾಲೆ. ತ್ಯಾ ಮಹಾಲಾಚಿಂ ಕೂಡಾಂ ಸದಾಂಯ ಬಂದ ಆಸಚಾ ದೆಖೂನ ಹಾಂವೆ ತೀ ಕೂಡಾಂ ಪಳಯಲ್ಲೀಂಚ ನಾಶಿಲೀಂತ.

“ಶ್ವಾಸ ದಾಬೂನ ಹಾಂವ ಶಾಂತ ಪಣಾನ ತ್ಯಾ ಮ್ಹಜ್ಯಾ ಅದೃಶ್ಯ ವಾಟದಾಖೋವಪೀಚೆ ಘಟಿ ಘಟಿ ಚಲಲೊಂ. ತೀ ಮ್ಹಾಕಾ ಖಿಯ ಆಪೋವನ ವ್ಹರತಾಲಿ ತೆಂ ಹಾಂವ ನಕಳ. ಓಹ್! ಕಿತ್ಲೆ ಲಾಂಬ ಆನಿ ಬಾರೀಕ ವಾಟೊ, ಕಿತ್ಲೊ ಲಾಂಬ ಪಡವ್ಚೊ, ಕಿತ್ಲೆ ಗಂಭೀರ ಆನಿ ನಿಸ್ತಬ್ಧ ಸಭಾಗಾರಾಂ ಆನಿ ಕಿತ್ಲಿಂ ಬಂದ ರಹಸ್ಯ ಬಂದಖಣೀಂಚೆಂ ಕೂಡಾಂ ಹಾಂವ ವಾಲಾಂಡೂನ ಗೆಲೊಂ!

“ತ್ಯಾ ಅದೃಶ್ಯ ಮಾರ್ಗದರ್ಶಿಣೀಕ ಜರೀ ಹಾಂವೆ ಪಳಯಲನಾ. ತಿಚೆಂ ರೂಪ ಮ್ಹಜೆ ಮನಾಚೆ ದೋಳೆಮುಖಾರ ಸ್ಪಷ್ಟ ಆಸಾ - ತೀ ಏಕ ಅರಬಿ ಚಲಿ, ತಿಚೆ ಹಾತ ಅಮೃತಶಿಲೆವರಿ ಘಟ್ಟ ಪುಣೂನ ಮೋವ ಆನಿ ಕೋಮಲ, ತಿಚ್ಯಾ ಟೊಪಿಯೆಚ್ಯಾ ಪದರಾಂತಲ್ಯಾನ ದೇಂವ್ನ್ ತಿಚೆ ತೊಂಡಾರ ಪಡಪಿ ಪಾತಳಶಿ ಓಡಣಿ, ತಿಚೆ ಕಮರೇಂತ ಬಾಗವಲ್ಲೊ ಏಕ ಖಿಂಜೀರ!

“ಘಡಯೆ ಮ್ಹಾಕಾ ‘ಅರೇಬಿಯನ್ ನ್ಯಾಟ್ಸ್’ಚೆ ಏಕ ಹಜಾರ ಏಕ ಕಾಣಿಯೆಂತಲ್ಯಾನ ಏಕ ಆಜ ರಾತ್ರಿ ವಾರ್ಯಾಂತಲ್ಯಾನ ಸಾವಕಾಶ ಉಡತ ಮ್ಹಜೆ ಮುಖಾರ ಆಯಲ್ಯಾ ಅಶೆಂ ದಿಸಲೆಂ, ಆನಿ ಹಾಂವ ಹ್ಯಾ ಮಧ್ಯರಾತ್ರಿಂ ನ್ಹಿದೇನಭರಿಲ್ಲೆ ಬಗದಾದ ಶಾರಾಂತ, ಉಜವಾಡ ನಾಶಿಲೆ ಅರೊಂದ ಗಲ್ಲಿಂಚೆ ಖಿಂಚೆಕೀ ಭಯಾನಕ ಸಂಕಷ್ಟಾನ ಭರಿಲ್ಲೆ ಪ್ರೀತಿಚೆ ಭೆಟಚೆ ಜಾಗ್ಯಾರ ವಚತ ಆಸಾಂ ಅಶೆಂ ದಿಸಲೆಂ.

“ಅಖೇರಿಕ ತೀ ಮ್ಹಜಿ ಸುಂದರ ದೂತಿಣ ಏಕ ನೀಳೇ ಪಡದೆ ಮುಖಾರ ಸಟ್ಟನೆ ಥಾಂಬೂನ ಆಪಲೆ ಕಿರುಂಗಲಿ ಬೋಟಾನ ಕಿತೆಂ ತರಿ ಸನ್ನೊ ಕರೂನ ದಾಖೋವಚಾಲಾಗಲಿ. ಸಕಯಲ ಕಾಯಿಂಚ ದಿಸೂನಾ; ತರೀಪೂಣ ಮ್ಹಜೆ ಹರ್ದ್ಯಾಂತ ರಕ್ತಸಂಚಾರ ಏಕದಂ ರಾಬಲೊ ಅಶೆಂ ದಿಸಲೆಂ. ತ್ಯಾ ಪಡದ್ಯಾಚೆ ಮುಖಾರ ಜಮನೀಚೇರ ಏಕ ಖಾಪರಿ ಹಿಜಡೊ ಜರೀಚೆ ಕಾಮಕೆಲ್ಲೆ ಉಂಚೀ ವಸ್ತ್ರ ಫಾಲ್ನ್ ಘೇವನ, ಪಾಯಪಾತಲಾವನ ಬಸೂನ ನ್ಹಿದ ಕಾಡತಾ. ಆನಿ ತಾಗೆಲೆ ಮಾಂಡಯೇರಿ ಉಕತೊ ಖಿಡ್ಲ ಆಸಾ. ತೀ ದೂತಿಣ ಸಾವಕಾಶಾಯೇನ ತ್ಯಾ ಹಿಜಡ್ಯಾಲೆ ಪಾಯ ವಾಲಾಂಡೂನ ಗೆಲಿ ಆನಿ ತ್ಯಾ ಪಡದ್ಯಾಚೆ ಏಕ ತೋಂಕ ಧರೂನ ಉಖಿಳಲೆಂ. ಭಿತ್ತಲ್ಯಾನ ಪರ್ಶಿಯನ್ ರತ್ನಗಾಂಬಳಿ ಪಸರಾಯಲ್ಲೆ ಕೂಡಾಚೆ ವ್ಹಯ

ನ್ವಯಶೆಂ ದರ್ಶನ ಜಾಲೆಂ - ಥಂಯ ಹಾಂತೂರಣಾಚೇರ ಕೋಣತರೀ ಬಶಿಲ್ಲೆಂ. ಮ್ಹಾಕ್ ತೀ ಪೂರಾಯ ದಿಶಿಲ ನಾ ಪೂಣ ಏಕ ಝಲಕಶಿ ದಿಸಲಿ. ತಿಗಲೆ ಪಾವಲಾಂತು ಭಾಂಗರಾಚಿ ಕಶಿದಾಕಾಮಕೆಲ್ಲಿಂ ಚಪ್ಪಲಾಂ, ಕೇಸರಿ ರಂಗಾಚೆ ಪಾಯಜಾಮಾಚೆ ಪಾಯಾಂತಲ್ಯಾನ ಸಂತ್ರಾ ರಂಗಾಚೆ ವೆಲವೇಟಾ ಜಮಖಾನೇರಿ ತೆ ಪಾಯ ಆಳಶೆಪಣಾನಶೆ ಲಾಂಬತ ಸೊಡಲ್ಯಾತ. ಆನ್ನೇಕ ವಾಟೇನ ಏಕ ನೀಳೆಶೆ ರಂಗಾಚೆ ಸ್ಫಟೀಕಾಚೆ ವ್ಹಡಲೆ ತಾಟಾಂತ ಸಫರಚಂದ, ಅವನಾಸ, ಸಂತ್ರಾಂ, ದ್ರಾಕ್ಷಾಚೆ ಪೊತ್ತೆ ಜಾಯತೆ ಆಶಿಲೆ. ತಾಕ್ ಲಾಗೂನ ದೋನಿ ಲ್ಹಾನ ಪೇಲೆ ಆನಿ ಭಾಂಗರಾ ರಂಗಾಚಿ ಸೊರ್ಯಾಚಿ ಬಾಟಲಿ ದವರಲ್ಯಾ. ಪಳಯಲ್ಯಾರ ಅಶೆಂ ದಿಸತಾ ಕೀ ಕೋಣಾಚಿ ತರೀ ವಾಟ ಪಳಯತ ಆಸಾ ಅಶೆಂ, ತ್ಯಾ ಕೂಡಾಂತಲ್ಯಾನ ಏಕ ಆಗಲೆ ವೆಗಲೆ ಧೂಪಾಚೊ ಪರಮಾಳ ಮ್ಹಾಕಾ ವಿಹ್ವಲ ಕರತಾಲೊ.

“ಮ್ಹಜೆಂ ಕಾಳಿಜ ಧಡಧಡತಾಂಲೆ; ಹಾಂವೆ ಸಾವಕಾಶಾಯೇನ ತ್ಯಾ ಹಿಜಡ್ಯಾಲೆ ಪಾಯ ವಾಲಾಂಡಲೆ. ಪೂಣ ತೊ ಸಟ್ಟನೆ ಜಾಗಿ ಜಾಲ್ಲೊ ಆನಿ ತಾಗೆಲೆ ಮಾಂಡಯೇರ ಆಶಿಲಿ ತೀ ತಲವಾರ ‘ಠಳಾರ್’ ಆವಾಜ ಕರತ ತ್ಯಾ ಅಮೃತಶಿಲೆಚೆ ಜಮನೀರ ಪಡಲಿ.

“ಏಕ ಭಯಾನಕ ಕಿಂಚಾಳೀ ಆಯಕೂನ ಭೀವನ ಹಾಂವ ಜಾಗಿಂ ಜಾಲೊಂ. ಪಳಯಲ್ಯಾರ ತ್ಯಾ ಕ್ಯಾಂಪಾಚೆ ಖಾಟಾ ವಯರ ಹೂಮೇನ ಗಡಗಡತ ಬಸಲಾಂ ಹಾಂವ! ಫಾಂತೊಡ್ಯಾವೆಲೊ ಚಂದ್ರ ನ್ಹಿದನಾಶಿಲೊ ರೋಗಿಸೊ ನಿಸ್ತೇಜ ಜಾಲಾ. ಆನಿ ಆಮಚೊ ಪಿಸೊ ಮೆಹೆರ ಆಲಿ ಸದಾಂ ಭಶೇನ ಫಾಂತೊಡೆವೆಲ್ಯಾ ನಿರ್ಜನ ರಸ್ತ್ಯಾ ವಯರ “ಪಯಸ ವಚಾ..ಪಯಸ ವಚಾ” ಅಶೆಂ ಕಿನ್ನಾಟಿ ಮಾರತ ಚಲ್ಲಾ.

“ಅರೆಬಿಯನ್ ನ್ಯಾಟ್ಲಚಿ ಏಕ ರಾತ್ರ ಅಶೆಂ ಅಕಸ್ಮಾತ್ ಸಮಾಪ್ತಿ ಜಾಲಿ. ಜಾಲ್ಯಾರ ಕಿತೆಂ? ಆನಿಕೂಯ ಏಕ ಹಜಾರ ರಾತ್ರ ಆಸಾತಮುಂ!

“ಆತಾಂ ಮೆಗಲೆ ರಾತ್ರಿ ಆನಿ ದೀಸಾಂ ಮದೆಂ ಏಕ ಅಪಸ್ವರಸೊ ಯೆವಚಾಲಾಗಲೊ. ದೀಸಾ ವೇಳೇರಿ ಖೂಬ ಥಕೂನು ಜೀವಾಕ ನಾಕ್ಶಶೆಂ ಜಾವನು ಕಾಮಾಕ ವತ್ತಾಶಿಲೊಂ ಆನಿ ತ್ಯಾ ಫಾಲ್ ಸ್ವಪ್ನಾಂಚ್ಯಾ ರಾತ್ರಿಂಕ

ಶ್ರಾಪ ಘಾಲತ ಉರತಾಲೊಂ. ...ಪುಣೂನ ಸಾಂಜ ಜಾಲ್ಲೆ ಭಿತ್ತರಿ ಮೆಗೆಲೊ ದೀಸು ನಷ್ಟಯೋಜಕ ಆನಿ ಹಾಸ್ಯಾಸ್ವದ ಮ್ಹೋಣು ದಿಸತಾಲೊ.

“ಸಾಂಜ ಜಾತಕೀರ ಏಕ ನಮೂನ್ಯಾಚೆಂ ಅಮಲ ಚಡಲ್ಯಾವರಿ ಕಸಲಕೀ ಗುಂಗೀಂತು ಶಿರಕೂನು ಪಡತಾಶಿಲೊಂ. ಶಂಬರಾನಶಿ ವರ್ಸಾಂ ಪೂರ್ವಿಚೆ ಖಂಚಕೀ ಅಲಿಖಿತ ಇತಿಹಾಸಾಚೊ ಏಕ ವೆಗಲೋ ಮನೀಸ ಜಾತಾಶಿಲೊಂ; ತೆನ್ನಾ ಹೆ ವಿಲಾಯತಿ ಕಪಡೆ - ಕೋಟ, ಪ್ಯಾಂಟ ಆದಿ ಮ್ಹಾಕಾ ಶೋಭನಾಶಿಲೆ. ತೆನ್ನಾ ಹಾಂವ ಮಾತ್ಪ್ಯಾರ ತಾಂಬಡಿ ಮಖಿಮಲ್ಲಾಚಿ ಟೊಪ್ಪಿ, ಸಡಳಸೊ ಏಕ ಪಾಯಜಮಾ, ಕಶೀದಾಕಾರಿ ಕೆಲ್ಲೊ ಝಗೊ, ರೇಶಮಿಚಿ ಲಾಂಬ ಬಂಡಿ, ಅತ್ತರಬೀ ಫಾಫ್ಪುಡಿಲೆ ರಂಗೀತ ತುವಾಲೆ ಬೀ ಧರತಾಂಲೊ. ಹೊ ಸಗಲೊ ಅಲಂಕಾರಕರೂನ ಹೋಡ ಆರಾಮ ಖುರ್ಚೀರ ಬಸತಾಂಲೊ. ರಾತಚೆಂ ಕೋಣತರೀ ಅಪೂರ್ವ ಪ್ರೇಯಸೀಕ ಭೆಟಪಾ ಖಾತೀರ ರಾವತಾಲೊಂ.

“ರಾತ್ರ ಜಾಯತ ಗೆಲ್ಲೆ ತಶಿಂ ಕಿತ ಕಿತೆಂ ಅದ್ಭುತ ಚಮತ್ಕಾರ ಘಡತಾಲೆ - ತೆ ಹಾಂವ ಹಾಂಗಾ ವರ್ಣನ ಕರಪಾಕ ಶಕನಾ. ಸುಂದರ ಏಕ ನವಲಿಕೇಚೆ ಲ್ಹಾನ ಲ್ಹಾನ ಕುಡಕೆ ವಸಂತ ಋತುಚೆ ಮಂದ ವಾರ್ಯಾಕ ವಿಸ್ಕಟೂನು ಹಳೂ ಹಳೂ ಪೆಂವತಾತ ಕೀ ಅಶೆಂ ದಿಸತಾಂಲೆ. ಹೆಂ ಸಗಲೆಂ ಏಕ ಥೊಡೆ ದೂರಪರ್ಯಂತ ಮಾತ್ರ ...ಮುಖಾರ ತಾಕ್ಕಾ ಮುಕ್ತಾಯಚ ದಿಸನಾ ಆಸಲೊ. ಹಾಂವ ತೆ ವಾರ್ಯಾಂತ ಹೊಳಚೆ ಕುಡಕೆ ಸೊದೂನ ಘೇವನು ರಾತ್ರಭರ ಏಕ ಕೂಡಾಂತಲ್ಯಾನ ಆನ್ನೇಕ ಕೂಡಾಕ ಭೊಂವತ ರಾವತಾಂಲೊ.

“ಹ್ಯಾ ಲ್ಹಾನ ಲ್ಹಾನ ಸಪ್ನಾಂಚೆ ಕುಡಕ್ಯಾಂ ಮದಿಂ ಆತ್ತರಾಚೊ ಸುವಾಸ ನಾಂಕಾ ಯೆತಾಲೊ, ಪರಮಳೀತ ಥಂಡ ವಾರೊ ವ್ಹಾಂವತಾನಾ ಏಕ ತರುಣಿಲೆಂ ರೂಪ ದಿಶ್ವೀಕ ಪಡತಾಶಿಲೆಂ, ತೀಚ ಯುವತಿ- ಕೇಸರಿ ರಂಗಾಚೊ ಪಾಯಜಮಾ ಫಾಲೂನ, ನಾಜೂಕ ಮೋವ ಪಾವಲಾಂತ ಜರೀಚಿಂ ಜೊತಿಂ, ಆಂಗಾರ ಘಟ್ಟ ಬಶಿಲ್ಲೊ ಕಶಿದಾಕಾರೀಚೊ ಪೊಲಕೊ,

ಮಾತ್ಸ್ಯರ ಏಕ ತಾಂಬಡಿ ಟೊಪ್ಪಿ, ತಾಚೆ ಬಗಲೀಂತೂಲ್ಯಾನ ಗಳತ ಆಶಿಲೆ ಭಾಂಗರಾಚೆ ಸರಿಯೊ ತಿಚ್ಯಾ ಸ್ವಚ್ಛ ಶುಭ್ರ ಕಪಲಾರ ಆನಿ ಗುಲಾಬೀ ಪೊಲ್ಲ್ಯಾಂಚೆರ ಉಮೊ ದೀತ ಆಶಿಲೆಂ ಪಳಯಲೆಂ.

“ತೀಂಣೆ ಮ್ಹಾಕಾ ಪಿಶೆಂ ಲಾಯಲ್ಲೆಂ. ತಿಕಾ ಘಾಟಿ ಲಾಗೂನ ಹಾಂವ ಸದಾಂ ರಾತಚೆಂ ಮ್ಹಜೆ ನ್ಹಿದೇಚೆ ರಾಜ್ಯಾಂತ ಸ್ವಪ್ನಾಂಚೆ ಘುಸ್ಪಲ್ಲಿ ಮಾರ್ಗಾಂತೂಲ್ಯಾನ ಭಾಯರ ಯೇವನ ಹ್ಯಾ ಮಾಯಾನಗರೀಚೆ ಗಲ್ಲಿ ಗಲ್ಲಿಂತ ಆನಿ ಕೂಡಾ-ಕೂಡಾಂತ ಫಿರಲಾಂ. “ಏಕೇಕ ದಿವಸ ಸಾಂಜೆ ವೇಳಾರ ವ್ಹಡ ಆರಶ್ಯಾ ಮುಖಾರ ರಾಬ್ಬುನು ಹಾಂವ ರಾಜಕುಮಾರಸೊ ಶೃಂಗಾರ ಕರುನಘೆತಾನಾ ಸಟಕನ್ ತ್ಯಾ ಪರ್ಶಿಯನ್ ಸುಂದರಿಚೊ ಆಕಾರ ಮ್ಹಜೆ ಆರಶ್ಯಾಂತಲೆ ಪ್ರತಿಬಿಂಬಾಚೆರ ಪಡತಾಲೊ, ಆನಿ ದೋಳೆ ಮಿಚಕಾವಚೆ ಭಿತ್ತರಿ ತೀ ಗಳೊ ಹಾಲಯತ ಆಪಲೆ ಕಾಳೆ ಕಾಳೆ ಪೂಣ ಮೊರ್ತೆ ದೋಳೆಂತ ಆಪಲಿ ಇತ್ಸಾ ಪ್ರಕಟ ಕರೀತ ಕಿತೆಂ ತರೀ ಆಗ್ರಹ ಕರತಾ ಅಶೆಂ ದಿಸತಾಲೆಂ. ತಿಗಲೆ ಸುಂದರ ತಾಂಬಡೆ ಓಂತಾಚೆರ ಏಕ ಅಸ್ಪಷ್ಟ ಭಾಷೇನ ಕಿತೆಂ ತರೀ ಸನ್ನಾವ ಕರುನ, ಕ್ಷಣ ಭಿತ್ತರಿ ಆಪಲೆ ತೆ ಯೌವನಭರೀತ ದೇಹ ಫಿರಾಯತ ಆಪಲೆಂ ದುಃಖ, ಇತ್ಸಾ ಆನಿ ಹಾಸಾಚೆ ಏಕ ನದರ ಮ್ಹಜೆರ ಘಾಲ್ನ ತ್ಯಾ ಆರಶ್ಯಾಂತಚೆ ಕರಗೂನ ಗೆಲಿ. ರಾನಾ-ವನಾಂತಲ್ಯಾನ ವ್ಹಾಂವಪಿ ಸುಗಂಧ ಭರಿತ ವಾರೊ ‘ಭಸ್’ ಕರುನ ಮೆಗೆಲೆ ದಿವ್ವ ವಾಡವೂನ ಗೆಲೊ. ಹಾಂವ ಮ್ಹಜೊ ಪೋಶಾಕ ಬೀ ಕಾಡೂನ ಲಾಗಿೀಚೆ ಆಶಿಲ್ಲೆ ಹಾಂತೂರಣಾಚೆರ ದೋಳೆ ಧಾಂಕೂನು ಪೂಣ ಖೂಬ ಆನಂದಿತ ಜಾವನು ನ್ಹಿದಿಲೊಂ. ಮ್ಹಜೆ ಚಾರೀಯ ವಾಟ್ಚೆನ ತೋಚ ವಾರೊ, ಅರಾವಳಿ ಪರ್ವತಾಚೆ ವಿಂಗಡ ವಿಂಗಡ ಪರಮಳ ಫಿತ್ತಿತ ತ್ಯಾ ವಾರೇಂತು ಕಿತ್ಲೊ ಆದರ, ಕಿತ್ಲೆ ಮೋಗಾಚೆ ಉಮೈ, ಕಿತ್ಲೆ ಕೋಮಲ ಹಾತಾಂಚೊ ಸ್ಪರ್ಶ ಹ್ಯಾ ಕಾಳಖಾಂತ ಗಚ್ಚ ಭರೂನ ಆಶಿಲಕೀ..... ಕಾನ ಭರೂನ ತೊ ಕಲಕಲಾಟ, ಮ್ಹಜೆ ಕಪಲಾಚೆರ ಪರಮಳಿತ ಏಕ ನಿಶ್ವಾಸ ಸ್ಪರ್ಶ ಜಾತಾಲೊ. ಮ್ಹಜೆ ಗಾಲಾಂಚೆರ ಮೋವ ಆನಿ ಸುವಾಸ ಭರಿತ, ಸುಂದರ ಆನಿ ಕೋಮಲ ಅಶೆಂ ಏಕ

ರೇಶಮೀ ಪದರ ಪರತ ಪರತ ಉಡತ ಮ್ಹಾಕಾ ಸ್ಪರ್ಶ ಕರೂನ ವತಾಲೊ. ಮಾಗೀರ ಸಾವಕಾಶಾಯೇನ ಏಕ ಮೋಹಿನಿ ನಾಗಕನ್ನಿಕಾ ಮ್ಹಾಕಾ ಘಟ್ಟ ಕರೂನ ವೇಟೋಳಿಂ ಫಾಲ್ವ ಬಾಂದುನ ಫಾಲತಾಲಿ. ಹಾಂವ ಏಕ ದೀರ್ಘ ಉಸ್ವಾಸ ಸೊಡೂನ ಮ್ಹಜೆಂ ದೇಹ ನ್ಹಿದೇಂತ ಬುಡಯತಾಶಿಲೊಂ.


“ಏಕ ದೀಸ ಹಾಂವೆ ಘೋಡೆ ಸವಾರಿ ಕರೂನ ಭಾಯರ ವಚಕಾ ಮ್ಹಣ ಸಂಕಲ್ಪ ಕೆಲೊ. ತಶಿಂ ಪಳೋವಚಾ ಗೆಲ್ಯಾರಿ ಇಲ್ಲೆ ದೀಸ ಹೆಂ ನಾಕ್ಯಾ ಮ್ಹಣ ಕೋಣೆ ಧಾಂಬಯಲ್ಲೊ ಮ್ಹಾಕಾ ಹಾಂವ ನಕಳ. ಪೂಣ ಆಸೊಂ - ಆಜ ಹಾಂವ ವಚ್ಚಾಕ ಭಾಯರ ಸರಲೊಂ. ಏಕ ಖುಂಟಯೇರ ಲಾಂಬತ ಫಾಲ್ಲೆಂ ಮ್ಹಜೆ ಹ್ಯಾಟ ಆನಿ ಕುರ್ತಾ ದೋನೀಯ ಓಡೂನ ಆಂಗಾರ ಫಾಲಚಾಕ ಲಾಗಲೊಂ. ತೇಚ ಘಡಿಯೇಕ ‘ಶುಸ್ತಾ’ ನ್ಹಂಯಚಿ ರೇಂವ ಆನಿ ಅರಾವಳೀ ಪರ್ವತಾಚೆಂ ಸುಕಿಲ್ಲಿಂ ಪಾನ್ನಾ ಫೇವ್ನ್ ಏಕ ಸಣಸಣೀತ ವಾರೊ ಆಯಲೊ ಆನಿ ಮ್ಹಜೆಂ ಹ್ಯಾಟ ಆನಿ ಕುರ್ತಾ ದೋನೀಯ ಉಬೋವನ ಫೇವನ ಗೆಲೊ. ತ್ಯಾ ವಾರ್ಯಾಂತ ಖುಶೀನ ಕಿಲಕಿಲಾಟ ಕರಪಿ ಹಾಸಾಚೊ ಏಕ ಆವಾಜುಯ ವಯರ ವಯರ ಸ್ತರಾಚೇರ ವಚತ ಸಪ್ತಮಾಚೇರ ಚಡೂನ ಸೂರ್ಯಾಸ್ತ ಜಾವಚೆ ಕಡೇನ ವಚೂನ ತಾಂತೂನ ವಿಲೀನ ಜಾಲೊ.

“ಅಖೇರಿಕ ತ್ಯಾ ದಿವಸ ಮ್ಹಾಕಾ ಘೋಡೆ ಸವಾರಿ ಕರಪಾಕ ಜಮಿಲನಾ. ಆನಿ ತಾಚೆ ಹೆರದಿವಸ ಪಾಸೂನ ಹ್ಯಾ ಪ್ರಸಂಗಾಕ ಲಾಗೂನ ಹಾಂವೆ ಕೆನ್ನಾಯ ತೆಂ ಹ್ಯಾಟ ಆನಿ ಕುರ್ತಾ ಉಪೇಗ ಕೆಲ್ಲೊ ನಾ.

“ತ್ಯಾ ದೀಸ ಮಧ್ಯರಾತ್ರಿ ಹಾಂವೆ ಉರೂನ ಆಯಖಿಲೆಂ. ಕೋಣತರಿ ಹರ್ದೆಂ ಫುಟೂನ ವಚ್ಚಿ ತಶಿಂ ಖಿಳಶೆ ಕಾಡತ ರಡತ ಆಸಾ. ಹೊ ಆವಾಜ ಮ್ಹಜೆ ಖಾಟಾ ಸಕಲ್ಯಾನ, ಹಾಂ..ತಾಚೆ ಪರಸ ಸಕಲ ಹ್ಯಾ ಮಹಲಾಚೆ ಜಮನೀಂತಲ್ಯಾನ...ಹಾಂ.. ತ್ಯಾ ಜಮನೀಂತ ಆಶಿಲ್ಯಾ ಸಮಾಧೀಂತಲ್ಯಾನ ಹೆಂ ರಣ್ಯ ಆಯಕತ ಆಸಾ. ತೊ ಆವಾಜ ಕರುಣಾಜನಕ ಜಾವನ ರಡತ ‘ಮ್ಹಾಕಾ ಉದ್ಧಾರ ಕರೂನ ಹಾಂಗಸಾವನ ಆಪೋವನ ವ್ಹರ. ಕರಿಣ ಭ್ರಮಾಚೆಂ ಹಿಂ ದಾರಾಂ ಫುಟಯ, ಹ್ಯಾ ಮರಣಾಕ ಸಮಾನ ನ್ಹಿದ,

ಹೀಂ ನಿಷ್ಟಲ ಸ್ವಪ್ನಾಂ ಸಗಳಿಂ ನಾಶ ಕರೂನ ತುಗೆಲೆ ಘೊಡೇರ ಮ್ಹಾಕಾ ಬಸೋವನ ತುಗೆಲೆ ಕಾಳಜಾಕ ಘಟ್ಟ ವೆಂಗಾವನ ಮ್ಹಾಕಾ ವ್ಹರ. ಹೀಂ ರಾನಾ-ವನಾಂ ಪಾರಕರ, ಹ್ಯಾ ನ್ಹಂಯಚೆ ತ್ಯಾ ದೇಗೇಕ ವ್ಹರ, ಸೂರ್ಯಾಚೊ ಪ್ರಕಾಶ ಆಸಪಿ ತುಗೆಲೆ ತ್ಯಾ ಘರಾಕ ವ್ಹರ.. ಮ್ಹಜೊ ಉದ್ಧಾರ ಕರ" ಅಶೆಂ ಲಾಲ್ಚೆಚಾ ಲಾಗಲಾ.

“ಹಾಂವ ಕೋಣ? ಓ! ಹಾಂವ ತುಕ್ಕಾ ಕಶಿಂ ಪಾರಕರೂಂ? ಹ್ಯಾ ಸ್ವಪ್ನಾಚೆ ಕುಡಕ್ಯಾಂಚೆ ಮದಲ್ಯಾನ ವಾಸನಾಚೆ ಪ್ರತಿರೂಪ ಹ್ಯಾ ಸುಂದರೀಕ ಹಾಂವ ಕಶೆಂ ದೆಗೇರ ಓಡೂನ ಹಾಡೂಂ? ಹೇ ದಿವ್ಯ ರೂಪಿಣೀ ತೂಂ ಕೆನ್ನಾ ಆಶಿಲ್ಲಿ? ಖಂಯ ಆಶಿಲ್ಲಿ? ಖಂಚೆ ಶೀತಳ ಝರೇಂತ, ಖಂಚೆ ಖಾಜರಾಜೆ ವನಾಂತ, ಬೇಫರ ಭೊಂವಪಿ ಕೋಣ ಆವಯಚೆ ಪೊಟಾಂತ ತೂಂ ಉಬಜಲಿ? ಕೋಣ ಗಾಂವ ಹೆಡಪ್ಯಾನ ತುಗೆಲೆ ಆವಯಲೆ ಮಾಂಡಿವಯಲ್ಯಾನ ರಾನಟಿ ವಾಲಿಂತಲ್ಯಾನ ಕಳೊ ತುಂಟಯಲ್ಲಿ ಭಶೇನ ತುಕ್ಕಾ ರೊಂಬೂನ ವ್ಹರನು ವೀಜೆ ಇತ್ಲೆ ವೇಗಾನ ಧಾಂವಪಿ ಘೊಡೇರ ಬಸೋವನ ಧಗಧಗೀತ ಮರುಭೂಮಿಂತಲ್ಯಾನ ರಾಜಧಾನೀಚೆ ಗುಲಾಮಾಂಚೆ ಬಾಜಾರಾಂತ ಹಾಡೂನ ವಿಕಲೆಂ? ಥಂಯ ಖಂಚೆ ಬಾದಶಹಾಚೆ ಸೇವಕಾನ ತುಗೆಲೆಂ ನವೆಂ ಪುಲಿಲೆಂ ತಾರುಣ್ಯ ಪಳೋವನ ಭಾಂಗರಾಚೆ ಮೊಹರ ಮೆಜೂನುದೀವನ ತುಕ್ಕಾ ಸಮುದ್ರಾ ಪೆಲತಡೀಂತಲ್ಯಾನ ಹಾಡೂನ, ಭಾಂಗರಾಚೆ ಪಾಲಕೀಂತ ಬಸೋವನ ರಾಜಾಚೆ ಅಂತಃಪುರಾಕ ಉಡಗೀರೆಂ ಮ್ಹಣ ದಿಲ್ಲಿಂ? ಮಾಗೀರ ಥಂಯ ಘಡಿಲ್ಲೊ ಇತಿಹಾಸ ಕಸಲೊ ತೊ? ತ್ಯಾ ಸಾರಂಗಿಚೆಂ ಸಂಗೀತ, ಪಾಂಯಂಝಣಾಚೆ ಝಣ-ಝಣಾಟ, ‘ಶಿರಾಜ’ ಮದಿರಾಚೆ ಭಾಂಗರಾ ವರ್ಣಾಚೆ ಆಯ್ದನ, ಮದೆಂ ಮದೆಂ ಥಳಥಳಪಿ ಖಂಜೀರ.....ಕಿತ್ಲೆ ಅನಂತ ಆನಿ ಅಸೀಮ ಐಶ್ವರ್ಯ! ತುಜೆ ದೋನೀಂಯ ವಾಟೇನ ರತ್ನಾಚೆ ಕಾಂಕಣಾಚೊ ಝಗಝಗ್ಯಾನ ಚಾಮರ ಹಾಲಯತಾತ. ಬಾದಶಹ ಷೆಹನ್‌ಶಾ ಮೋತಿ-ರತ್ನಾನ ಅಲಂಕೃತ ಜಾಲ್ಲಿಂ ತುಜೆ ಪಾದುಕೆಂ ಲಾಗಿಂ ಲೊಳತಾ! ಭಾಯರ ಮಹಾದ್ವಾರಾಚೇರ ಯಮದೂತಸೊ ದಿಸಪಿ ಖಾಪ್ರಿ ದೇವದೂತಸೊ ಅಲಂಕಾರ ಕರೂನಘೇವನ ತಲವಾರ ಘೇವನ ರಾಬಲಾ! ಮಾಗೀರ ಓ..ಮರುಭೂಮಿಚೆ ಫುಲ್ಲಾ, ಭಿತ್ತಭಿತ್ತಲೈ



Accn No:003618

ಈರ್ಷ್ಯಾ, ಪಿತೂರಿನಿಂ ಭರಿಲ್ಲೆ ತ್ಯಾ ಭಯಂಕರ

ಐಶ್ವರ್ಯಾಚೆ ಮಹಾಪೂರಾಂತ ಹೋಳ್ನು ಗೆಲ್ಲಿ ತುಂ ಮುನ್ ಮುನ್ ಮುನ್ ಮುನ್
ಭಿತ್ತರ ಬುಡೂನ ಆಶಿಲ್ಲಿ?

“ಅಚಕೀತ ತೇಚ ವೇಳಾರ ತೊ ಪಿಸ್ಸೊ ಮೆಹೆರ ಅಲೀನ ಕಿಂಚಾಳಿ
ಮಾರಲಿ “ಪಯಸ ವಚಾತ! - ಪಯಸ ವಚಾತ!! ಹೆಂ ಸಗಳೆಂ ಫಾಲ್ಸ್!!”
ಹಾಂವೆ ದೋಳೆ ಉಗಡಲೆ. ಫಾಲ್ಲೆಂ ಜಾಲ್ಯಾಂ, ಚಪರಾಸೀನ ಟಪ್ಪಾಲಾಚೆಂ
ಕಾಗದಾಂ ಸಗಳೆಂ ಹಾಡೂನ ಮ್ಹಾಕಾ ದಿಲಿಂ. ಇತ್ಲ್ಯಾಂತ ರಾಂದಪಿ
ಯೇವ್ನ್ ಸಲಾಂ ಕರೂನ-ಆಜ ಜೆವಣಾಕ ಕಿತೆಂ ಕರಚೆಂ ಮ್ಹಣ ವಿಚಾರಪಾಕ
ಲಾಗಲೊ.

“ನಾ ಮ್ಹಜಾನ ಆನಿ ಹಾಂಗಾ ರಾಬಚಾಕ ಜಾಯನಾ-ಹಾಂವೆ
ಮ್ಹಳೆಂ, ತೇಚ ದಿವಸ ಹಾಂವೆ ಮ್ಹಜೆ ಸಾಮಾನಬೀ ಸಗಳೆ ಬಾಂದಲೆ ಆನಿ
ಮ್ಹಜಾ ಆಫೀಸಾಕ ಆಯಲೊಂ. ಮ್ಹಾಕಾ ಪಳೋವನ ಜಾಣಟೊ ಕರೀಂ
ಖಾನ ಮುಮುರಖೊ ಹಾಸಲೊ. ಮಾಕ್ಕ ಮಾತಸೊ ರಾಗ ಆಯಲೊ,
ತರೀಯ ಕಾಂಯ ಉಲಯನಾಸ್ತಾನಾ ಹಾಂವ ಕಾಮಾಕ ಲಾಗಲೊಂ.
“ಸಾಂಜ ಜಾಯತ ಗೆಲಿ; ಹಾಂವ ಕಶೆಂ ಕಶೆಂ ಜಾಲೊಂ, ಮನ ಅಸ್ವಸ್ಥ
ಜಾಲೆಂ. ಮ್ಹಾಕ್ ರೊಕಡೇಂಚ ಖಂಯತರಿ ವಚಕಾ ಅಶೆಂ ದಿಸಚಾ ಲಾಗಲೆಂ.
ಪಾಡ ಲಾಗೂಂ.. ಹ್ಯಾ ಕಾಪಸಾಚೆ ಲೇಕ ಆನಿ ತಪಾಸಣಿ ಕೋಣಾಕ
ಜಾಯ ಹೆಂ? ಘಡಯೇ ನಿಜಾಮಾಲಿ ನಿಜಾಮಶಾಹೀ ಸುದ್ದಾಂ ಮ್ಹಜೆ
ದೃಷ್ಟಿಂತ ತಿಲ್ಲಿ ಮಹತ್ವಾಚಿ ಅಶೆಂ ದಿಸೂನಾ. ಆತ್ತಾಂ..... ಸದ್ಯಾಕ
ವರ್ತಮಾನಾಂತ, ಮ್ಹಜೆ ಚೌಫೇರೆ ಚಲತ ಆಶಿಲೆಂ, ಫಿರತ ಆಶಿಲೆಂ,
ಕಾಮ ಕರೀತ ಆಶಿಲೆಂ, ಜೆವಪ..... ಹೆಂ.....ಹೆಂ ಸಗಳೆಂ ಏಕದಂ
ಅರ್ಥಹೀನ, ಅತಿ ಕ್ಷುಲ್ಲಕ ಅಶೆಂ ಭಾವಲೆಂ.

“ಹಾಂವೆ ಮ್ಹಜೆ ಪೆನ್ ಬಗಲೇನ ಉಡಯಲೆಂ, ಖಾತಾ ಪುಸ್ತಕ
ಧಾಂಪೂನ ಕುಶೀಕ ದವರಲೆಂ ಆನಿ ಮ್ಹಜೆ ಗಾಡಿ ಚಡೂನ ಚಲಲೊಂ.
ಪಳಪಳಯತಾಂನಾ ತೀ ಗಾಡಿ ತಿಳಸಾಣಕಾತ್ರಿರ ತ್ಯಾ ಅಮೃತತಿಲೆಚೆ
ಮಹಲಾಚೆ ದಾರವಟ್ಕಾರ ಯೇವ್ನ್ ಧಾಂಬಲಿ. ಬೆಗಿಂ ಬೆಗಿಂ ಸೊಪಣಾಂ
ಚಡತ ಹಾಂವ ವಯರ ಆಯಲೊಂ ಆನಿ ತ್ಯಾ ಕೂಡಾಂತ ಪ್ರವೇಶ ಕೆಲೊ.

“ಭಿತ್ತರ ಏಕದಂ ಶಾಂತತಾಯ ಭರಿಲ್ಲಿ. ಕಾಳಖಾಚಿಂ ಕೂಡಾಂ ಸಗಲಿಂ ಮ್ಹಜೇರ ರಾಗಾರ ಜಾಲ್ಲಿಂಕೀ ಮ್ಹಳ್ಯಾವರಿ ಖಿನ್ನ ಆನಿ ಉದಾಸ ಆಶಿಲಿಂ. ಮ್ಹಜೆಂ ಕಾಳೀಜ ಪಶ್ಚಾತ್ತಪಾನ ಭರಿಲ್ಲಿಂ. ಪೂಣ ಕೋಣಾಕ ಸಾಂಗೂ? ಕೋಣಾ ಕಡೇನ ಮಾಫಿ ಮಾಗೂಂ? ಶೂನ್ಯ ಮನಾನ ತ್ಯಾ ಸಗಲಿಂ ಕೂಡಾಂತ ಭೊಂವಲೊ ಹಾಂವ. ಮ್ಹಜೆ ಹಾತಾನ ಏಕ ಗಿಟಾರ ಆಶಿಲ್ಲಿಂಜಾಲ್ಯಾರ ಗಾವನ ತರೀ ದಾಖಿಯತಾಶಿಲೊಂ ಕೀ “ಹೇ ಅಗ್ನಿ, ತುಕ್ಕಾ ಸೊಡೂನ ಪಯಸ ಉಡೂನ ವಚಕಾ ಮ್ಹಣ ವ್ಯರ್ಥ ಪ್ರಯತ್ನ ಕೆಲ್ಲಿ ತರೀಯ ಲಾಚಾರ ಪತಂಗ ಪರತ ಮರಚೆ ಇತ್ಲೇನ ತುಜ ಕಡೇನ ಯೇವ್ನ್ ರಾಬಲ್ಯಾಂ. ಹ್ಯಾ ಫಾವಟ ಮಾಫ ಕರ ತೂಂ ತಾಕ್ಕಾ. ತಾಚಿಂ ಪಾಕಾಂ ತುಗೆಲೆ ಜ್ವಾಲೇಂತ ಜಳೊಂದೀ” ಮ್ಹಣ ಸಾಂಗೂಕೀ ಅಶೆಂ ದಿಸಲೆಂ.

“ಅಚಕೀತ ವಯಲ್ಯಾನ್ ಅಶ್ರುಚೆ ದೋನ ಹೂನ ಥೆಂಬೆ ಮೆಗೆಲೆ ಕಪಲಾರ ಪಡಲೆ. ತ್ಯಾ ದೀಸ ಅರಾವಳಿ ಪರ್ವತಾಚೆ ಶಿಖರಾಚೇರ ಕಾಳಿಂ ಕೂಪಾಂ ಭರಿಲ್ಲಿಂ. ಕಾಳಖಾನ ಭರಿಲ್ಲಿಂ ರಾನ ಆನಿ ‘ಶುಸ್ತಾ’ ನ್ಹಂಯಚೆಂ ಕಾಜಳೀ ಉದಕ ಕಿತೆಂಯ ತರೀ ಭಯಾನಕ ಘಡಣೂಕಿಚೆ ವಾಟ ಪಳಯತ ಆಶಿಲ್ಲಿಂ. ಇತ್ಲ್ಯಾಂತ ಜಲ-ಧಲ-ಆಕಾಶ ಏಕದಂ ಭೀವ್ನ್ ಕಡಕಡಲಿಂ ಅಕಸ್ಮಾತ್ ವೀಜೆಚೆ ಝಗಝಗಾಟಾ ಸಯತ ವಾದಳ-ವಾರೊ ಉರ್ಮಟಸೊ ಆಡ್ಲತ ಆಯಿಲೊ. ಮಹಲಾಚೆ ವ್ಹಡಲಿಂ ವ್ಹಡಲಿಂ ಕೂಡಾಚಿಂ ದಾರಾಂ ‘ಧಡ್ ಧಡ್’ ಬಡೋವನ ಘೇತ ದು:ಖಾನ ‘ಹೂ. ಹೂಂ’ ಕರೂನ ರಡಪಾ ಲಾಗಲಿಂ.

“ಸೇವಕ ಸಗಲೆ ಆಯಜ ಆಫೀಸಾಂತಚ ಆಶಿಲೆ: ಹಾಂಗಾ ದಿವೆ ಜಳಯತಾಲೆ ಕೋಣೇಯನಾತ. ತೀ ಅಮಾಶೆಚಿ ರಾತ್ರ ಆಶಿಲ್ಲಿ ಆನಿ ಆಕಾಶಾಂತ ಮೋಡಾಂ ಭರಿಲ್ಲಿಂ. ಪೂಣ ತ್ಯಾ ಕಾಳಖಾಂತ ಸುದ್ಧಾಂ ಮ್ಹಾಕಾ ಸ್ವಪ್ನ ದಿಸತಾಲೆಂ - ಏಕ ಸುಂದರ ಸ್ತ್ರೀ ಥಂಯ ಖಾಟಾ ಸಕಲ ರತನಕಾಂಬಳಿ ವಯರ ಉಮತೇಂ ನ್ಹಿದೂನ ಆಪಣ್ಯಾಲೆ ಹಾತಾಚೆ ಮುಷ್ಟೀನ ವಿಸ್ಕಟಿಲ್ಲಿ ಆಪಲೆ ಕೇಸ ಹುಮಟೂನ ಹುಮಟೂನ ಕಾಡತ ಆಸಾ. ತಿಗಲೆ ಗೋರೆ ಕಪಲಾವಯಲ್ಯಾನ್ ರಗತ ಗಳತ ಆಸಾ. ಏಕೇಕ ಫಾವಟ ಹೊ..ಹೋ

ಕರೂನ ಶುಷ್ಕ ಹಾಸ ಹಾಸತಾ, ಘಡಯೇನ ಹುಂದಕೆ ಕಾಡತ ಹರ್ದೆ
 ಪುಟೂನ ವಚ್ಚೆ ಸಾರಖೆಂ ರಡತಾ, ದೋನೀಂಯ ಹಾತಾಂನಿ ಆಪಲೊ
 ಪೊಲಕೊ ಪಿಂದೂನ ಉಡಯತಾ ಆನಿ ಉಗಡೆ ಹರ್ದ್ಯಾರಿ ವಗೀಚ ಥಪ
 ಥಪ ಮಾರ್ನ್ ಘೆತಾ. ಇತ್ಲ್ಯಾಂತ ಉಗಡೆ ಖಿಡಕಿಂತಲ್ಯಾನ 'ಝುಂಯ'
 ಕರೂನ ವಾರೋ ಆನಿ ತಾಚೆ ವಾಂಗಡಾ ಧೋ ಧೋ ಪಾವಸ ರಕವತ
 ತಿಗಲೆ ಆಂಗ ಪೂರಾಚೆ ಪೂರಾಯ ಭಿಜಲೆಂ.

“ತ್ಯಾ ರಾತ್ರ ಭರ ಪಾವಸೂಯ ಥಾಂಬಿಲನಾ, ತಿಗಲೆಂ ರಣ್ಯಯ
 ರಾಬಿಲನಾ. ಹಾಂವ ನಿರರ್ಥಕ ದುಃಖಾನ ಕೂಡಾಂತಲ್ಯಾನ ಕೂಡಾಕ
 ಫಿರತ ಉರಲೊಂ. ಲಾಗಿಂ ಕೋಣೂಂಯ ನಾತ, ತರ ಹಾಂವ ಕೋಣಾಕ
 ಸಮಾಧಾನ ಕರೂಂ? ಇತ್ಲೆಂ ಜಬರದಸ್ತ ದುಃಖ ಕೋಣಾಚೆ ಹೆಂ? ಸಮಾಧಾನ
 ಕರಪಾಕ ಜಾಯನಾ ತಸಲೆಂ ಹೆಂ ದುಃಖ ಖಿಂಚಾನ ಉಪರಾಸಲೆಂ?

“ತೆನ್ನಾ ತೊ ಪಿಸ್ಸೊ “ಪಯಸ ವಚಾತ, ಪಯಸ ವಚಾತ,ಹೆಂ
 ಸಗಲೆಂ ಫಾಲ್ಸ್.” ಅಶೆಂ ವದರಚಾಕ ಲಾಗಲೊ.

“ಪಳಯಲ್ಯಾರ ದೀಸ ಉದೇಲಾ; ಆನಿ ಮೆಹರಾಲಿ ಹ್ಯಾ ಆಕಾಂತಾಚೆ
 ಪಾವಸಾಂತ ಸುದ್ಧಾಂ ಸದಚೆ ಭಶೇನ ಮಹಲಾಚೆ ಪ್ರದಕ್ಷಿಣ ಕಾಡತ
 ಆಪಲ್ಯಾಲೆಂ ಆಡ್ವಪ ಕರತ ಆಸಾ. ತೆನ್ನಾ ಅಚಕೀತ ಮ್ಹಜೆ ಮನಾಂತ
 ಆಯಲೆಂ ಕೀ ಕದಾಚಿತ ಹೊ ಮೆಹರಾಲಿ ಸುದ್ಧಾಂ ಮ್ಹಜೆ ಭಶೇನ ಎಕಾ
 ಕಾಲಾರ ಹ್ಯಾ ಮಹಲಾಂತ ರಾವೀ ಕಿತಕೀ. ಆತಾಂ ಪಿಸೊ ಜಾವನ
 ಭಾಯರ ಆಯಲೆ ನಂತರ ಸುದ್ಧಾಂ ಹ್ಯಾ ಅಮೃತಶಿಲೆಚೆ ರಾಕ್ಷಸಾಲೆ ವಿಲಕ್ಷಣ
 ಮಾಯೆಂತ ಘಸಪೂನ ಸದಾಂ ಹಾಂಗಾ ಫೇರಿಮಾರಚಾಕ ಯೆತಾಸೊ
 ದಿಸತಾ.

“ತ್ಯಾ ಪಾವಸ ಆನಿ ವಾರೇಚೆ ಜೋರಾಂತೂಯ ಹಾಂವ ಧಾವ್ನ್
 ವಚೂನ ತಾಕ್ಚಾ ವಿಚಾರಲೆಂ.. “ಹೋಯ್ ಮೆಹರಾಲಿ, ಕಿತೆಂ ತೆಂ ಫಾಲ್ಸ್?”

“ತಾಂಣೆ ಮ್ಹಜೆ ಪ್ರಶ್ನಾಕ ಉತ್ತರ ದೀನಾಶಿಂ ಮಾಕ್ಚಾ ಏಕ ಬಗಲೇನ
 ಧುಕಳ್ಳ ಉಡಯಲೊ ಆನಿ ಸರ್ಪಾಚೆ ದಿಶ್ಪೀನ ಮೋಹಿತ ಜಾಲ್ಲೆ ಪಕ್ಷಿ

ಭಶೇನ ಘಂವತ, ಮಹಲಾಚೆ ಚಾರೀಯ ವಾಟ್ವೇನ ಸುತ್ತು ಫಾಲಚಾಕ ಲಾಗಲೊ. ಆನಿ ಆಪಣ್ಯಾಕಚ ಶಿಟಕಾವಣಿ ದೀತ ಆಸಾಕೀ ಮ್ಹಣಚೆ ಭಶೇನ “ಪಯಸ ವಚಾತ... ಪಯಸ ವಚಾತ...ಹೆಂ ಸಗಳೆಂ ಫಾಲ್ಸ್” ಮ್ಹಣ ಬೋಬ ಮಾರಚಾಕ ಲಾಗಲೊ.

“ತ್ಯಾ ರಕವತ ಆಶಿಲೆ ಪಾವಸಾಂತಚ ಹಾಂವ ಪಿಸೊಸೊ ಭಿಜತ ಆಫೀಸಾಕ ವಚೂನ ಮ್ಹಾಂತಾರೆ ಕರೀಂಖಾನಾಕ ಆಪೊವನ “ಖಾನಸಾಬ, ಹ್ಯಾ ಸಗಳೆಚೊ ಅರ್ಥ ಕಿತೆಂ? ಮ್ಹಾಕ್ ಮಾತಶೆಂ ಸುಟೋವನ ಸಾಂಗ” ಮ್ಹಣ ವಿಚಾರಲೆಂ.

“ತ್ಯಾ ಮ್ಹಾಂತಾರ್ಯಾನ್ ಸಾಂಗಿಲೆಚೆ ಅರ್ಥ ಕಿತಕೀ ಮ್ಹಳ್ಯಾರ-ಎಕಾ ಕಾಲಾರ ಅಸಂಖ್ಯ ಅತ್ಯಪ್ತ ಮೋಗ, ಕಾಮವಾಸನಾ, ಅತ್ಯಪ್ತ ಆವಂಡೆ, ಉನ್ನತ್ತ ಪ್ರಣಯ ಹಾಚೊ ದಾಹ, ತ್ವೇಷ ಹ್ಯಾ ರಾಜಗೃಹಾಂತ ಆಶಿಲೊ. ಆನಿ ನಿಷ್ಫಳ ಜಾಲ್ಲೆ ಹ್ಯೊ ಹೃದಯ ಕಾಮನಾ, ಪುಟೂನ ಚೂರಜಾಲ್ಲೆ ತಾಂಚೆ ವಿಶ್ವಾಸ, ಆಸ್ತ, ಹಾಚೆ ಶಾಪಾಕ ಲಾಗೂನ ಹ್ಯಾ ರಾಜವಾಡ್ಯಾಚೊ ಏಕೇಕ ಫಾತ್ತರ ಸುದ್ದಾಂ ತಾನೆಲಾ ಆನಿ ಭುಕೆಲಾ. ಇತ್ಲೆ ಭುಕೆಲ್ಲ್ಯಾತ ಕೀ ಕೋಣ ತರೀ ಜೀವಂತ ಮನೀಸ ದಿಸಲ್ಯಾರ ಪುರೊ ಉಪಾಶಿಪಡಿಲೆ ರಾಕ್ಷಸಶೆ ತಾಂಕಾ ಗಿಳಚಾಕ ಯೆತಾತ. ಹ್ಯಾ ರಾಜವಾಡ್ಯಾಂತ ತೀನ ರಾತ್ರ ರಾಬಿಲ್ಯಾಂತ ಹೊ ಮೆಹೆರಾಲಿ ಎಕಟೋಚ ಪಿಸೊ ಜಾವನ ತರೀ ಭಾಯರ ಆಯಲಾ. ನಾ ಜಾಲ್ಯಾರ ಹ್ಯಾ ಭುಕೆಲ್ಲೆ ಫಾತರಾಚೆ ತೊಂಡಾಂತಲ್ಯಾನ್ ಕೋಣೇಯ ವಾಂಚೂನ ಆಯಿಲ್ಲ್ಯಾತ.

“ತೆನ್ನಾ ಹಾಂವೆ “ತರ ಮ್ಹಜೆ ಸುಟವಾಟಾಕ ಕಾಂಯೀಚ ವಾಟನಾಕೀ?” ಮ್ಹಣ ವಿಚಾರಲೆಂ. ತೆನ್ನಾ ಮ್ಹಾಂತಾರ್ಯಾನ್ “ಏಕಚ ಉಪಾಯ ಆಸಾ; ಪೂಣ ತೊ ಭಾರೀ ಕಠೀನ ಆಸಾ. ತೊ ಉಪಾಯ ಕಿತೆಂ ಮ್ಹಣ ಹಾಂವ ಸಾಂಗತಾ ತುಕಾ. ಪುಣೂನ್ ತೂಂವೆ ತಾಚೆ ಆದಿಂ ತ್ಯಾ ವಿಲಾಸೀ ಮಹಲಾಂತ ರಾವಿಲ್ಲೆ ಏಕ ಪರ್ಸಿಯನ್ ಚಲಿಯೇಚೊ ಇತಿಹಾಸ ಆಯ್ಕುವಚೊ ಗರಜೆಚೊ ಆಸಾ. ತಸಲಿ ವಿಚಿತ್ರ ಆನಿ ಹೃದಯ ವಿದ್ರಾವಕ ಘಡಣೂಕ ಸಂವಸಾರಾಂತ ಖಿಂಯೀಚ ಜಾಲ್ಲಿ ನಾ” ಮ್ಹಣ ಸಾಂಗಲೆಂ.

ಇತಲ್ಯಾಂತ ಕೂಲೀನ ಯೇವ್ನ ಆಮಚೆ ಟ್ರೇನ ಯೇತ ಆಸಾ ಮ್ಹಣ ಖಬರ ದಿಲಿ. ಇತ್ಲೆ ಬೆಗೀನ? ಬೆಗಿಂ ಬೆಗಿಂ ಹಾಂತುಳಿಲ್ಲೆ ಕಪಡೆ ಮೊಡಚೂನು ಬಾಂದತ ಆಸತಾನಚ ಗಾಡಿ ಪಾವಲೀಚ. ತ್ಯಾ ಗಾಡಿಯೆಚೆ ಫರ್ಸ್ ಕ್ಲಾಸಾ ಡಬ್ಯಾಂತಲ್ಯಾನ ಏಕ ಇಂಗ್ಲೀಷ ಮನೀಸ ನ್ಹಿದೆ ದೊಳ್ಳಾಂತಲ್ಯಾನ ಉರೂನ ಸ್ಟೇಶನಾಚೆಂ ನಾಂವ ವಾಚಪಾಕ ಪ್ರಯತ್ನ ಕರತ ಆಶಿಲೊ. ಇತ್ಲ್ಯಾಂತ ತಾಂಣೆ ಆಮಚ್ಯಾ 'ತ್ಯಾ' ಸಹ ಪ್ರವಾಸೀಕ ಪಳಯಲೊ ಆನಿ "ಹಲ್ಲೋ" ಮ್ಹಣ ಆವಾಜ ದಿಲೊ ಆನಿ ತಾಕ್ಚಾ ಆಪಣ್ಯಾಲೆ ಡಬ್ಯಾಂತ ಆಪೋವನ ವ್ಹೆಲೊ. ಆಮ್ಚಿ ಆಮಗಲೆ ಸೆಕೆಂಡ ಕ್ಲಾಸ ಡಬ್ಯಾಂತ ಚಡ್ಲೆ ದೆಖೊನ ತೊ ಮನೀಸ ಕೋಣ ಆಶಿಲೊ ಆನಿ ತಾಂಣೆ ಸಾಂಗಪಾಚೆ ಕಾಣಿಯೆಚೆಂ ಶೆವಟ ಕಿತೆಂ ಜಾಲ್ಲೆ ತೆಂ ಆಮ್ಚಿ ನಕಳ.

ಹಾಂವೆ ಮಾತ್ರ "ತ್ಯಾ ಮನಶಾನ ಆಮಕಾಂ ಕೋಣತರೀ ಖೆಡೆಗಾಂವಚೆ ಮಾಂಕಡಾಂ ಮ್ಹಣ ಲೆಕಲೆಂ. ತಾಂಣೆ ಸಾಂಗಿಲಿ ಕಾಣಿ ಮೂಳ ಧರ್ನ್ ತುರೀ ಪರ್ಯಂತ ಫಟ್ಟೀಚಿ ಘಡಯಲ್ಲಿ. ಕೇವಲ ಕಾಲ್ಪನಿಕ" ಮ್ಹಳೆಂ.

ಹ್ಯಾ ಭಾಸಾಭಾಸಾಚೊ ಪರಿಣಾಮ ಮ್ಹಳ್ಯಾರ ಮ್ಹಜೆ ಆನಿ ಮ್ಹಜೊ ಥಿಯೊಸೊಫಿಸ್ಟ್ ಸಂಬಂಧಿಕಾ ಮದೆಂ ಜೀವನ ಪರ್ಯಂತ ವಿಶುಷ್ಟ ನಿರ್ಮಾಣ ಜಾಲೆಂ.




ವಿಶ್ವ ಕೊಂಕಣಿ ಸಾಹಿತ್ಯ ಅಕಾಡೆಮಿ

ಪುಸ್ತಕ ಪ್ರಕಾಶನ

ವಿಶ್ವ ಕೊಂಕಣಿ ಕೇಂದ್ರ, ಮಂಗಳೂರು - 575016.

- | | ₹ |
|---|--------|
| 1. Kaleidoscope (English)
ಲೇಖಕ: ರವೀಂದ್ರ ಕೇಳಿಕರ
ಅನುವಾದ: ವಿದ್ಯಾ ಪ್ರೇ, ಕೋಲ್ಕತ್ತಾ | 200.00 |
| 2. ಮಹಾಕವಿ ಗೋವಿಂದ ಪ್ರೇ (ಹಿಂದಿ)
ಲೇಖಕ: ಕಯ್ಯಾರ ಕಿಂಚಾಣ್ಣ ರೈ
ಅನುವಾದ: ಡಾ. ಎಲ್. ಸುನೀತಾ ಬಾಯಿ, ಕೊಚ್ಚಿ | 200.00 |
| 3. ಮಹಾಕವಿ ಗೋವಿಂದ ಪ್ರೇ (ಕೊಂಕಣಿ)
ಲೇಖಕ: ಕಯ್ಯಾರ ಕಿಂಚಾಣ್ಣ ರೈ
ಅನುವಾದ: ಡಾ. ಎಲ್. ಸುನೀತಾ ಬಾಯಿ, ಕೊಚ್ಚಿ | 200.00 |
| 4. ಕಮಲಾದೇವಿ ಚಟ್ಟೋಪಾಧ್ಯಾಯ (ಜೀವಿತ ಆನಿ ಕಾರ್ಯ)
ಡಾ. ಜ್ಯೋತ್ಸಾ ಕೃಷ್ಣಾನಂದ ಕಾಮತ್, ಬೆಂಗಳೂರು. | 200.00 |
| 5. ನೂಪುರ (ಬಾಕಿಬಾಬ ಬೋರಕಾರಾಂಚೆ ಕವನ ಸಂಗ್ರಹ)
ಅನುವಾದ: ಶ್ರೀಮತಿ ಶಕುಂತಲಾ ಆರ್. ಕಿಣಿ | 100.00 |
| 6. ಕನ್ನಡ ಕೊಂಕಣಿ ರತ್ನಕೋಶ
ಸಂಪಾದಕ: ಶಬ್ದ ರತ್ನಾಕರ ಎಂ. ಮಾಧವ ಪ್ರೇ | 500.00 |
| 7. ವಿಶ್ವ ಕೊಂಕಣಿ ಪರಿಚಯ ಕೋಶ - ಖಂಡ - 1
ಡಾ. ತಾನಾಜಿ ಹಳರಣಕರ
(ಮುಖ್ಯ ಸಂಪಾದಕ) | 200.00 |
| 8. The Kiln (English Novel)
ಮಹಾಬಲೇಶ್ವರ್ ಸೈಲ್
ಅನುವಾದ: ವಿದ್ಯಾ ಪ್ರೇ, ಕೋಲ್ಕತ್ತಾ | 200.00 |
| 9. ಕಾಬೂಲಿವಾತಾ ಆನಿ ಹೆರ ಕಾಕ್ಸೊ
ಲೇಖಕ: ಗುರುದೇವ ರವೀಂದ್ರನಾಥ ತಾಗೋರ
ಅನುವಾದ : ಶ್ರೀಮತಿ ಜಯಶ್ರೀ ಶಾನಭಾಗ, ಮೈಸೂರು | 50.00 |



3618
→ KON / Sh. stories
JAY

